

॥ श्री ॥


प्राकृत

163)

कवि चरित्र

द्वितीयसंडापैकी

भाग पहिला.



लेखक

दत्तात्रय अनंत आपटे-वेढ-पुणे.

प्रकाशक

द. गो. सडेकर खानापूर धनंजय बा. मालक.

सन १९०६.

लोकमित्राचे आश्रयदात्यांस

फुकट.

इतरास

किंमत ८ आणे.

या पुस्तकासंबंधाने सर्व अधिकार प्रकाशकांनी
आपले स्वार्थीन ठेविले आहेत.

द. गो. सडेकर-खानापूर.

हैं पुस्तक

1633

लोकमित्राचे प्रियवाचक

यांत

त्यांची रसिकता, मित्रावरील प्रीति, स्वदेशभक्ति

आणि


सदारता जाणून प्रकाशकानें

प्रेमपूर्वक अर्पण केले

आहे.

नम्र

दत्तात्रय गोविंद सखेकर.



श्रीशिवन्दे.

खुलासा.

‘कविचरित्र’ या नांवाचें पुस्तक इ. स. १८६० त जनार्दन रामचंद्रजी या नांवाच्या एका रसिक गृहस्थानीं प्रसिद्ध केलें होतें परंतु त्या लोकमान्य ग्रंथाच्या प्रती कालपरत्वे अगदीं दुर्मिळ झाल्यामुळे लोकमित्राचे संपादक रा. रा. दत्तात्रय गोविंद सडेकर यांनीं या लेखकास तशाप्रकारचा एकादा ग्रंथ लिहिण्याविषयी सुमारे दोन वर्षांपूर्वी सांगितलें होतें व त्याच्या क्षणभ्यास मान देऊन त्यानें गेल्या वर्षापासून या ग्रंथाच्या लेखनास प्रारंभ केला. वाचक हो ! त्याचेंच हें अल्पसें फल आज आपणापुढें आहे.

रा. रा. जनार्दन रामचंद्रजी यांनीं लिहिलेल्या कवि चरित्रात कवींचीं जीं चरित्रें आली आहेत तीं फारच त्रोटक आहेत व या नूतनावृत्तिंत प्रत्येक कवीचें वृत्त थोडक्यातच पण सविस्तर देण्याचा प्रयत्न केला असून प्रत्येक कवीच्या चरित्राचे शेवटीं त्याच्या काव्यातील पाच चार वेंचे दिलेले आहेत; व त्यामुळे हा ग्रंथ जनार्दन रामचंद्रजींच्या मूळ ग्रंथाच्या निपटीनें तरी वाढला आहे. श्रीमत् शंकराचार्यांपासून आजतागाईत प्रसिद्ध असलेल्या अर्वाचिन कवींचीही त्रोटक चरित्रें यात दिली आहेत. या ग्रंथाचे दोन खंड केले असून प्रथम खंडांत संस्कृत कवींचीं चरित्रें देऊन द्वितीय खंडांत प्राकृत कवींचीं चरित्रें दिली आहेत. प्रथम खंड अद्याप छिन्न पूर्ण झाला नसल्यामुळे दुसरा खंडच छापण्यास आधीं आरंभ केला आहे. हा द्वितीय खंडाचा पहिला भाग आहे. यात आद्यमहाराष्ट्रकवि मुकुंदराज यापासून तों श्रीसमर्थ रामदासांपर्यंत कवि घेतले आहेत. या खंडाचे या भागाएवढांचेच आणखी निदान दोन भाग तरी होतील असा अजमास आहे; परंतु हें एवढें अवाढव्य काम सध्याचे दिवसात तरी केवळ अंगावर छापून काढणें अगदीं अशक्य आहे. उदारवि वाचकमंडळींनीं हातभार लावल्यास रा. रा. सडेकर यांचा हें काम एक दोन वर्षांत पूर्ण करून देण्याचा विचार आहे.

हा भाग लिहिण्याचे कामीं रा. रा. पांगारकरांचे मोरोपंती वेंचे, भिडे यांनीं प्रसिद्ध केलेला कवि वामनावरील निबंध, सहस्रबुद्धे यांचें श्रीएकनाथचरित्र, मुळे यांचें श्रीनामदेवचरित्र, यंदे यांनीं प्रसिद्ध केलेले श्रीरामदासांचे समग्र ग्रंथ, कोल्हापूर येथें प्रसिद्ध होत असलेल्या ग्रंथपाला मासिक पुस्तकातील महाराष्ट्र सारस्वत वगैरे ग्रंथांचा बराच उपयोग करून घेतला आहे; झणून त्या त्या ग्रंथांच्या कर्त्यांचा हा लेखक अत्यंत ऋणी आहे.

प्रस्तुत प्रसंगी कवि चरित वाचनापासून होणाऱ्या फायद्याबद्दल व त्याच-
प्रमाणे काव्यशास्त्राबद्दल बराच ऊहापोह करावयाचा होता, परंतु तो हा
मध्य पूर्ण झाल्यावर करावयाचे अभिवचन देऊन हा छोटासा प्रास्तावीक
लेख पूर्ण करितो.

मुक्काम खेड. } आपला कृपाभिलाषी
शके १८२८ आषाढ वद्य ११ } वृत्ताश्रय अमंत आपटे.

प्रकाशकाचे दोन शब्द.

मित्राच्या प्रियवाचकास प्राकृत कविचरित्राचा हा पहिला भाग १६ वी
भेट झणून अर्पण करित आहो. यापासून त्यांना थोडातरी उपयोग झाला व
पुढील भाग प्रसिद्ध करण्यास त्याचे अनुमोदन मिळाले तर तेही भाग छौक-
रच स्वतंत्ररीतीने छापून अल्प किंमतीत देऊ.

आमचेकडे शिल्लक असणाऱ्या प्राकृत कविमंडळाचे या पुस्तकापेक्षां
किंचित् मोठे असे दोन माग तरी होतील असा अजमास आहे. दरएक
भाग सुमारे २० फार्माचा (८ पृष्ठाचा १ फार्म) केला तर ४० फार्मांत
काम संपेल. अशा प्रत्येक फार्मास फक्त मित्रांच्या वाचकाकडून मात्र १-
आणाप्रमाणे किंमत घेतली तर ४१० आणे किंमत व शिवाय सर्व ४२।४३
आणे मिळून ४११।४३ आणेपर्यंत दोन्ही भाग देता येतील. प्रत्येक भाग
तयार होईल तसा आश्रयदात्याकडे ४९।४६ आण्याच्या वही. पी. नें
पाठविण्यात येईल. तरी अपेक्षा असणारानी हा भाग वाचून झाल्यावर
आपला अभिप्राय कळविण्यास विसरूं नये.

यापुढे मित्रात बरीच सुधारणा झालेली दिसेल. आपल्या आश्रयदात्याचे
हित कोणत्या उपायानी होईल व ते भित्तावर याहीपेक्षा जास्त प्रेमा काय
केले असता करतील या विचारातच मित्र गुंग होऊन गेला आहे इतके
सांगितले झणजे पुरे.

या पुस्तकात काही हस्तदोष आढळून आल्यास त्याचा हंसक्षीरन्यायानें
शिकार करावा अशी विनंती करून व ज्याच्या कृपेने ही अल्प कृति
सिद्धीस जात आहे त्या सर्वसमर्थ जगदीश्वरास अनन्यभावे नमस्कार करून
वाचकाची रजा घेतो.

प्रकाशक.



विषयानुक्रमणिका.

विषय.							पृष्ठ.
मुकुंदराज.	१
ज्ञानेश्वर.	११
नामदेव	२४
एकनाथ.	५२
दासोपंत.	७५
मुक्तेश्वर.	—	८७
रामदास.	१०४



॥ श्री ॥

कावे चरित्र.

भाग पहिला.

मुकुंदराज.

नमस्कार असो त्या काळाला की, ज्याच्या अवाढव्य जबड्यांत हजारों नररत्ने—नुसतीं नगरत्नेच काय—युगेंचीयुगे आणि कल्पेंचीकल्पे पार गडप होऊन गेली आहेत ! प्राचीनकाळी ही आमची मरतभूमि इंद्राच्या अमरावतीसारखी होती. परंतु बापा काळा तुझ्या तडाख्यांत तिचे चंदन चंदन किं रे उडून गेले आहे ! आमच्यात काडीचीही शक्ति राहिली नसून कर्ता झणून बोट करण्यास क्वचितच कोणी दृष्टोत्पत्तीस येते. अस्तु.

त्वां आमचीं नररत्ने आमच्यांतून नेलीं तीं नेलीं, निदान त्यांचीं चरित्रे आणि ग्रंथ सरी उपलब्ध ठेवावयाचे होतेस. पण छे. तुझ्या त्या निर्दय अंतःकरणांत युक्तायुक्तेचा विचार कोटून येणार ! अरे मुकुंदराजा-सारखे भगवतश्रेष्ठ की ज्याचे नाममात्रेकरून आक्षीं पतीत तरून जावयाचे, त्यांच्याबद्दल विश्वसनीय माहिती आह्माला मिळूं नयेना ? काहीं दंतकथावरच आह्माला सारी भिस्त ठेवणे भाग पडावे याहून आमचे दुर्भाग्य ते कोणते !

ह्या प्रख्यात सत्पुरुषाच्या जन्ममृत्युकालाबद्दल फारशी माहिती उपलब्ध नाही. ज्या काहीं दंतकथा ऐकिवात आहेत त्यावरून इतकेच कळते की, हे जातीचे देशस्थ ब्राह्मण असून, मोंगलाईतील जोगाईच्या आढ्याचे राहणारे. बारा तेराशे वर्षांपूर्वीं जयपाळ नावाचा एक लाहोरप्रांती मोठा विख्यात राजा होऊन गेला, त्याचेवेळीं हे होते असे झणतात.

मुकुंदराजाच्या काश्चिनिर्णयासंबंधाने जरी काहीं नक्की सांगतां येत नाही तरी ते महाराष्ट्र कविमंडळात पहिले होते हे निर्विवाद सिद्ध आहे. श्रीज्ञानेश्वरांची ज्ञानेश्वरी प्रसिद्ध होण्यापूर्वीच ह्याचे ग्रंथ लोकविश्रुत झाले होते असे दिसते. असे झणतात की, श्रीज्ञानराजांनी आपली ज्ञानेश्वरी पूर्ण करून श्रीनिवृत्तिनांथाकडे अभिप्रायार्थ नेली. तेव्हा त्यांनी ती बरोबर उतरली नाही असे आपले स्पष्ट मत देऊन मुकुंदराजांच्या विवेकसिध्दी फार वाखाणणी केली; झणून श्री ज्ञानदेवांनी आपला ग्रंथ तसाच अप्रसिद्ध ठेवून

‘अमृतानुभव’ नांवाचा दुसरा ग्रंथ तयार केला. येवढ्यावरून मुकुंदराज हे ज्ञानदेशाच्या पूर्वी होऊन गेले, असें दृष्टव्य अस कांहीं हरका दिसत नाही.

आतां कोणी अशी शंका काढतील कीं, मुकुंदराजांची भाषापद्धती सरळ असून तीत ज्ञानदेशाच्या माघप्रमाणें जुने शब्द व दुर्बोधत्व मुळीच नाही, पण एवढ्याच मुद्यावरून त्यांना त्यांच्या उच्चपदावरून कोणीही खाली उतरूं शकणार नाही. ‘भितरुचिर्हि लोभः; द्विवा-पिडे पिडे मतिभिन्नाः’ या उक्तीवरून श्रीज्ञानराजाना शब्दवैचित्र्याची आवड झणून त्यांनी आपल्या ग्रंथात निरनिराळ्या भाषेतील शब्द वातले असतील. असो.

या साधुविषयी अशी एक गोष्ट सांगतात कीं, जयपाठराजानें एकदां पुष्कळ सत्पुरुष कारागृहात टाकिले होते. तो त्यास झणे कीं, तुझी जेव्हां तेव्हां ब्रह्मविषयी गोष्टी सांगता, तरी तें ब्रह्म मला दाखवा. तें दाखवितां न आले की तो त्यांनी छळणूक करीत असे पुढें एकदा मुकुंदराज त्या राजाकडे गेले. तेव्हा त्यामही राजानें त्याप्रमाणेंच ब्रह्मबद्दल प्रश्न करून तें दाखवा झणून झटले. मुकुंदराजांनी पाहिजे कीं, जर या वेळेस आपण हातपाय गाळिले तर अनेक मरीच ब्राह्मण जन्मभर कारागृहवास भोगणार. झणून त्यांनी लांछीच ईश्वरास अनन्यभावे शरण जाऊन मनातील हेतु वळविता. परमात्म्यानेही क्षणभर आपल्या भक्तराजाकरवी राजास ब्रह्मस्वरूप करवून त्याची खात्री केली. मग राजानें मुकुंदराजास आपले गुरु करून बंशीत टाकिलेले साधु मुक्त केले या कथेवरून निदान इतकें तरी सिद्ध आहे की, मुकुंदराज हे तत्कालीन सत्पुरुषांमध्ये श्रेष्ठ होते.

मुकुंदराज हे तत्कालीन साधुरुगात श्रेष्ठ होते इतकेंच नव्हे तर कवि या नात्यानें ही त्याची प्रतिष्ठा थोडीथोडीही होी असें नाही. गीर्वाणमार्जेत आद्यकावीची भूमिका जशी श्रीवाल्मिकीकडे येते तशी मराठीची मुकुंदराजाकडे होती. अनष्टप वृत्ताचे जनकत्व ज्याप्रमाणें वाल्मीकिकडे आहे त्याचप्रमाणें ओरीछंदाचे याजकडे आहे.

त्याची जरी सर्व कांयें तूर्त उपलब्ध नाहींत तरी जी आहेत त्यांवरून वेदांत शास्त्र हा त्याचा फार आवडता विषय होता असे स्पष्ट दिसून येते. प्रस्तुत प्रसिद्ध असलेले त्याचे ग्रंथ झटले झणजे ‘विवेकसिंधु’ व ‘परमामृत’ हे होत. ह्या दोहोंचाही विषय एकच झणजे वेदांत हा होय. सत्यशोधनाखेरीज उगाच वायफळ बरळणें झणजे वाणीस निरर्थक शीण देणें होय, असें त्यांना वाटे. परमामृतात त्यांनीं एकेठिकाणीं झटले आहे.—

‘सद्गुरुमुखें वेदांत श्रवण । न घडे तयाचें मनन ॥
जंव न पाविजे निज ध्यासन । तंवरी मोक्ष कैचा ॥ १ ॥
सांडोनि वेदांतसिद्धांत । जे बोलती पाखांडमत ॥
त्यांची नायकाची मात । महा-वाक्यार्थ अनुभविजे ॥ २ ॥
वेद बोलिला सृष्टिक्रम । तो सांडोनि सकळ धर्म ॥
वेदांताचें निजवर्म । लाहिजे गुरुमुखें ॥ ३ ॥’

विवेकसिंधुमध्ये ब्रह्म क्षणजे काय आहे, खरें ज्ञान कशाला क्षणवें आणें हें सर्व जग केवळ मायामय कसें आहे याची विस्तारें करून चर्चा केली आहे त्याचप्रमाणें जीव आणि परमात्मा यांमध्ये अभेद कशावरून याचें निरूपण करून गुरूची महती सांगितली आहे. परमात्मनात मन निश्चल कसें करावें हस्तपादादि इंद्रियें हीं केवळ आज्ञेचीं चाकर असून हृदयांतरवासी सर्वव्यापी आत्मा हाच त्यामध्ये कसा प्रमुख आहे, खरें ज्ञान आणि मोक्ष यांची थोरवी केवढी आहे आणि तेंच अखंड सुखाचें निवासस्थान कसें आहे वगैरे वेदानाचीं मूलतत्त्वां जगात हरहमेष नजरेखालीं येणारे वेगवेगळे दृष्टांत देऊन मोठ्या मनोहर रीतीनें सांगितलीं आहेत.

खऱ्या ज्ञानप्राप्तीशिवाय केलेलीं पूजा, स्नान, तीर्थे वगैरे केवळ औपचारिक गोष्टींवर मुकुंदराजाचा मोठा कटाक्ष दिसतो. परमात्मतात ते क्षणतात.—

‘जो निरुपाधि स्वरूप । अनुभविलें नाहीं आपोआप ॥
तोवरी कष्टासी माप । कवण करी ? ॥ १ ॥
ब्रतानियमाची या सांकडी । संदेहीं गुंतलीं बापुडी ॥
तीं केंवि पावतील पैलथडी । संसार सागराचिया ॥ २ ॥
पूजा स्नान तीर्थे टांने । मंत्र यंत्र योग हवने ॥
कीजे तितुकें फल भोगणें । स्वर्गादिक सर्वथा ॥ ३ ॥
जप तप-अनुष्ठानें । आणि ज्ञानापरीचीं साधनें ॥
मोक्ष न पाविजे आत्मज्ञानें । बांचोनिया सर्वथा ॥ ४ ॥’

त्याचप्रमाणें ते क्षणतात आपपर भाव नाहींसा झाला क्षणजे मोक्षाची अर्धी वाट चढून गेल्याप्रमाणें आहे —

“जोंवरी तो एक मी एक । हा न तुटेची कलंक ॥
जंव न प्रकाशें सभ्यक । तव परम-प्राप्ति न घडे ॥ १ ॥

आणि हा आपपर भाव निरर्थक असून जग हें सर्व मायेचें गारुड आहे, हें सिद्ध करताना त्यांनीं दृष्टांताची कशी गर्दी केली आहे पहा.—

कवि चरित्र.

‘ दोन्ही नयनीं एक दृष्टी । दोहीं श्रवणीं एक नाद उठी ॥
 दोहीं अधरपुटी । एकचि शब्द ॥ १ ॥
 तैसें दोहीं पदींचें एक विवरण । करिता जीवेश्वराचें निरसन ॥
 शुद्ध लाधे तयां कवण । द्वैत कल्पी ॥ २ ॥
 जैसें महदाकाश अखंड पूर्ण । घट-मठी दिसे भिन्न ॥
 घटमठाकाश ऐसें जाण । बोलती तया ॥ ३ ॥
 ते घटमठ दोन्ही भंगता । ठायिंचेंचि ऐक्य तत्त्वता ॥
 तैसें जीवेश्वर-उपाधि निरसता । स्वस्वरूप एक ॥ ४ ॥
 माया आविद्या-नाशी । ऐक्य होय जीवेश्वरासीं ।
 ऐसें बुझोनिया मानसीं । सुखीया होइजे ॥ ५ ॥ ’

अंतःकरण आणि त्यापासून निघणाऱ्या अभिमान अहंकारादिवृत्ति यांची कापूस आणि दोरा किंवा पाणी आणि त्यावर उठणारे तरंग, याजबरोबर सागळ घालून मूळ अंतःकरणाचें उज्ज्वलस्वरूप कवीनें फारच उत्कृष्टरीतीनें प्रतिपादिलें आहे,—

‘ अंतःकरणवृत्तीनें स्फुरण । तें संकल्पविकल्पात्मक मन ॥
 तेंचि मिश्रयात्मक क्षणोन । बुद्धि क्षणविजे ॥ १ ॥
 मिश्रयात्मक जो अर्थ । तेथें अनुसंधानात्मक हेतु ॥
 तें चित्त हें जाण तूं । तत्प्रवृत्ति तो अहंकार ॥ २ ॥
 ऐशी अंतःकरणपंचक स्फूर्ति । तूं जाणिसी स्ववर्ज्योति ॥
 थालागीं स्वसंवेद्य मूर्ति । आत्मा तूंची ॥ ३ ॥
 जैसा कापसापासून निघे दोरा । तोचि तया भासे दुसरा ।
 तैसें मन बुद्धि चित्त अहंकारा । होणें स्वरूपापासुनी ॥ ४ ॥
 तो पीळ नुकलितां दोरा । क्षणावा परि कापूस खरा ॥
 उकलितां नुकलितां दुसरा । भासु नाहीं ॥ ५ ॥
 नातरी उदकाचा तरंग । तेथें दुसरा नाहीं भाग ॥
 तो विरालिया चांग । उदक उदकीं ॥ ६ ॥
 पारि जळाचांचोनि काहीं । आणीक विजातीय नाहीं ॥
 तैसें मन माघारें आत्मयाचे ठायीं । तेंचें तें नाहींच होय ॥ ७ ॥
 तो तरंग कां दोरा । उठवी पीळ आणि वारा ॥
 तैसा हा लिंगदेहाचा उभारा । कारण माया करी ॥ ८ ॥

उकललिया कां मुरालिया । पीळ वारो जाय लया ।
तैसी आत्मज्ञाने कारण माया । मिथ्या होय ॥ ९ ॥

अशारीतीने पायरीपायरीने गेल्यावर शेवटीं आनंदीआनंद होऊन विष-
यादि सुखें किंवा अहंकारादि मनोविकार हे कसे तुच्छसे भासू लागतात
याविषयी लिहितांना मुकुंदराज म्हणतातः—

‘सदा स्वानंदाचे सोहळे । विषय विजाती वितळे ॥

स्वरूप सुखाचेनि मेळे । इंद्रियां तृप्ति ॥ १ ॥

परम सुखाचेनि भये । ऐकहीं स्फूर्ति न स्फुरे ॥

कार्य जाती विसरे । निमिष्यांत ॥ २ ॥

करुनि यज्ञाचिया कोडी । उभविती स्वर्गाची गुढी ॥

तें सुखकीजे कुर्वडी । या ब्रह्म सुखासी ॥ ३ ॥’

सद्गुरूची योग्यता त्यांनीं कशी वर्णिली आहे पहाः—

‘ॐ नमोजी गुरुनाथा । तूं परमप्राप्तीचा दाता ॥

कृपासिंधू जी समर्था । अनंता अपारा ॥ १ ॥

तूं आनंदमय स्वयं प्रकाश । कैवन्य दाता परमईश ॥

तूं निजरूप अविनाश । निराकार ॥ २ ॥

तूं निःसंग निरंजन । तूं निरंतर अभिन्न ॥

नाहीं तुजसमान । कांहीं देवा ॥ ३ ॥

तूं जंव कृपा करिशी । तंव संसारबंधन तोडिशी ॥

अविद्येपासूनि सोडविशी । तारिशी जडजीवां ॥ ४ ॥

नव्हे जें देवां असुरां । तें तुझें करणें दातारा ॥

समर्थ न देखों दुसरा । तुजवांचोनी ॥ ५ ॥

आणीक कोणा नमस्कारूं । कवणाचें स्तवन करूं ॥

जयजयाजी सद्गुरू । अगाध महिमा ॥ ६ ॥

जैसा सर्व पटांमार्जी एक संतू । तैसा तूं विश्वी विश्वभरितु ॥

सर्व व्यापूनि विरहितु । आलिस तूं ॥ ७ ॥

हीं अनेकें समुणरूपें । तूं धरिशी आपुलेनिव्यापें ॥

शिव शक्तीचीं साकाररूपें । दाखविशी तूं ॥ ८ ॥

तुजवीण आन न देखों कोणही । म्हणोनी आणिकार्ते नमनी ॥

हा अस्तक तुझिषे चरणें । डेबिला सत्य ॥ ९ ॥

गुरूची पहिल्यानें म्हणजे प्राचीनकालीं किती महती होती याची उदाह-

रणें थोडीथोडीकीं नाहीत. सद्गुरू शिवाय मोक्षप्राप्ति नाही. झणून तर प्रत्यक्ष श्रीकृष्णांनी व प्रभुवर श्रीरामचंद्रांनीमुद्धा अनुकंपे संदीपन व बसिष्ठ यास गुरु केले होते. पंढरपूरनिवासी श्री विठ्ठलांनी देखील आला परमभक्त जो नामदेव त्याकरवी विसोवा खेचरास गुरु करविले होते. सांप्रत गुरु व शिष्यांचे परस्परशी वार्तन कसे असे व त्याचे उभयतांवर कसकसे परिणाम होतात याचा अनुभव सर्वत्रास आहे. असो. सद्गुरूसी शिष्यांचे वार्तन कसे असावे याबद्दल मुकुंदराज लिहितात.—

‘ आतां असो बहु बोलणें । श्रीगुरुसी धरी जीवें प्राणें ॥
 नाही सार तयाविणें । अन्य कांहीं ॥ १ ॥
 तयाचे वचनीं राहीं । करूनको येर कांहीं ॥
 तरी अनायासें स्वरूप पाहीं । पावसी तूं ॥ २ ॥
 वृद्धि पावे गुरुकृपा । ऐशिया स्थिति राहें पां ॥
 गुरु कष्टी होय बापा । ऐसा न वर्ते ॥ ३ ॥
 गुरुमहिमा अपारु । गुरु तो परात्परु ॥
 तुज न कळे झणोनी परिहारु । देऊन सांगो ॥ ४ ॥
 आतां तन मन धन । करी सद्गुरुसी समर्पण ॥
 नाही तयावीण । अन्य दैवत जगीं ॥ ५ ॥
 गुरुतत्पद शिव । शिष्यत्वं पद जीव ॥
 झणोनी तयाचे चरणीं भाव । धरी ऐक्यतेचा ॥ ६ ॥
 गुरुतत्पद सागरु । शिष्यत्वं पद तरंगाकारु ॥
 दोन्ही हारपोनि ब्रह्मनिर्विकारु । आपण होइ जे ॥ ७ ॥
 गुरुभयें प्रेम वाइसी । तरी अवश्य स्वरूप पावसी ॥
 कीटक भयें आळीशीं । कैसें जाऊं ॥ ८ ॥
 जैसी गुरुमार्गाची परवडी । तैशी असावी गुरुपदाची गोडी ॥
 तरि प्रकाश होतां अर्ध घडी । न लागे बापा ॥ ९ ॥
 गुरुसांप्रदायाची वाट । न धरितां करशील मगट ॥
 तरी गुज घेवोनि चाबट । होतील बहू ॥ १० ॥
 या लागीं हृदयीं गुप्त राख । स्वयें परमामृत चाख ॥
 सर्व योगियांचा तिलक । होशील तूं ॥ ११ ॥ ’

विवेकसिंधु—दधिचें मंथनकरून पुढें जें नवनीत काढिलें आहे, त्यात ब्रह्म-
 स्वरूपाचें विवरण केळें आहे ब्रह्म कसे आहे ? नित्य व अविनाशी झणजे

विरक्ताळ टिकणारे अमून ज्याला नाश नाही, ज्ञानरूप स्वानंदांत निमग्न, जें उपाधिरहित, व मायेहून वेगळें, अदृश्य असून ज्याचा निर्देश करता येत नाही असें तें आहे. जसे:-

ज्ञान ह्यणों तरी नाही जाणीव । अज्ञान ह्यणों तरी नाही नेणिव ॥
अभाव ह्यणों तरी ठेव । नवत्र आनंदाची ॥ १ ॥
आहे ह्यणों तरी कैसें नि द्यावें । नाहीं ह्यणों तरी कैसें नि सांडावें ॥
अ तो हे ब्रह्मभावे अनुभवावे । ज्याणें त्याणेंचि ॥ २ ॥
जें निद्रिस्तातें चववी । चवलियातें जागवी ॥
जागलियातें भोगवी । पण अक्रिय तं ॥ ३ ॥
नातनी गगना ऐसे पोचळ । व्यापक परी व्याप्यासी वेगळ ॥
निजप्रकाशें सोज्वळ । आपणा आपेची ॥ ४ ॥'

हे िर्गुण ब्रह्मचें लक्षण झालें. त्याचप्रमाणें सगुण ब्रह्म अथवा परमात्मा याविषयी ते असें लिहितात:-

‘ जो सर्वात्मा सर्व साक्षी । सर्वेश्वर सर्व कुक्षी ॥
जो कांहीच नुपेक्षी । निजभक्ता ॥ १ ॥
जो देव अनादि लाघवी । नाही तो ब्रह्मगोल दाखवी ॥
गेले ह्यणवृनि लपवी । जेथिचें तेथेची ॥ २ ॥
जयासी कानावीण ऐकणें । हातेवीण देणें घेणें ॥
जिव्हेवीण चावणें । सर्व रसातें ॥ ३ ॥
पायावीण सर्वत्र हिंढण । चक्षुःणीं देखणें ॥
जेणें जीवासी उद्धरणें । इच्छामात्रें ॥ ४ ॥
प्रतिबिंबी आभासक । जैसा का तरणी सर्वत्र एक ॥
तैसा सर्व जीवांसी प्रकाशक । परमात्मा तोची ॥ ५ ॥’

परमात्मा सर्वव्यापी, ज्ञानमय, आणि अमूर्त असा असताही भक्ताकरितां कधीं कधीं मूर्त हातो ह्मणजे अवतार धारण करितो. मुकुंदराज ह्मणतात कीं, अशा अवतारांचें भजनपूजन केलें तरी तें ईश्वरास अर्पण होतें. ‘ हर हाच स्वरा ईश्वर, ’ नाही, ‘ हरी हाच स्वरा ईश्वर, ’ वगैरे असल्या क्षुल्लक प्रका-
रचा हठ्ठवाद त्यांना पसंत नव्हता. त्यांना बटवें आहे:-

‘ तू ब्रह्मरूपें उत्पत्ती करिसी । त्रिष्णुरूपें प्रतिपालिसी ॥
रुद्ररूपें संहारिसी । पुनरापि रचावया ॥ १ ॥ ’

एकंदर आपल्यामध्ये झालेल्या साधूंच्या चरित्रांकडे पाहिलें तरी वारीळ

सिद्धांत त्यांस पूर्णपणे माय्य होता असें दिसते. आतां काळस्मिन्सद्विरूप त्यांनीं एकाद्या विशिष्टदेवतेची उपासना केली ही गोष्ट निराक्षी.

ब्रह्म आणि माया यांचें विवरण वर दिलेल्या उतान्पांवरून बरेच झाले आहे तरी खाळील उतारा विशेष हृदयंगम वाटल्यावरून तो वाचकांकरितां सादर करून हें चरित्र आटोपतें घेतों.—

‘गगनीं नाथिलें आभाळ ! तैसें ब्रह्मीं माया पडळ ॥

तें विरालिया केवळ । ब्रह्माचि असे ॥ १ ॥

जें ध्यानाबीण ध्याइजे । जें चित्ताबीण चित्तिजे ॥

जें जाणिवेबीण जाणिजे । परब्रह्म तें ॥ २ ॥

जें परब्रह्म निर्गुण । सर्वेश्वराचें निजरूप जाण ।

मूळमायेचें अधिष्ठान । पूर्ण चैतन्य जें ॥ ३ ॥

माया ब्रह्मीचा विवर्त । ऐसा बोले वेदांत सिद्धांत ॥

जो उपनिषदांचा मथितार्थ । प्रमाणसिद्ध ॥ ४ ॥

ब्रह्मनिर्बिकार जैसें तैसें । तें असतचि सदा असे ॥

तेथें अन्यथा भास भासे । तो ताडिवर्त गा ॥ ५ ॥

ना तरी जैसा दोर । न मोढे तेथचा आकार ॥

नाथिलाचि आभास थोर । सर्व जैसा ॥ ६ ॥

तैसें ब्रह्म उपमारहित । तेथें कायसा दृष्टांत ॥

परि एकदेशी होय उचित । बुझावया उद्देशें ॥ ७ ॥

सृष्ट्यादि व्यापार । जो करीतसे सर्वेश्वर ॥

तोही मायेचा बडिवार । ऐसा जाणिजे ॥ ८ ॥

हे असंभवनीय माया । अनिर्वचनीय क्षिण्यराया ॥

झणवूनी मिथ्याचि गा परि वाया । आभासत असे ॥ ९ ॥

अहो ब्रह्म आपणि यातें । मी ब्रह्म ऐसें न झणतें ॥

तरी ब्रह्मीचें काय उणें होतें । ब्रह्मपणासी ॥ १० ॥

झणवूनी मिथ्याभूत माया । आणि विश्व हें मायामय ॥

तरी ब्रह्म तें अद्वय । कां न झणावें ? ॥ ११ ॥

जें मिथ्या तें काय असें । जरी साचासारिखें आभासें ॥

गगनीं गंधर्वनगर जैसें । नाथिलेचि गा ॥ १२ ॥

ऐसी माया उठली । ते परब्रह्मीं आधिष्ठिली ॥

वियें प्रकृति पुरुषें बोळिली । सांख्यमते ॥ १३ ॥

हे मायामूळ प्रकृति । परमपुरुषाची निजशक्ति ॥
 तियेशीं नयाची संगती । तें ऐक पां ॥ १४ ॥
 घट जो जो निपजे । तो तो आधींच गगनें व्यापिजे ॥
 तैसें जें जें तत्व उपजे । ते व्यापिजे चैतन्य ॥ १५ ॥
 नातरी उठलीया तरंगातें । जळ आधींच व्यापूनि बेंतें ॥
 तैसें पूर्वीं मायेतें । व्यापिजे परब्रह्म ॥ १६ ॥
 जेणें मायेतें व्यापिलें । तें सगुण ब्रह्म बोलिलें ॥
 येर जैसैं तैसें उरलें । केवळ ब्रह्म पै ॥ १७ ॥

पद.

उबगल्यें सासऱ्या आतां मज माहेरासि न्याहो । तोडा एवढा जाच,
 पढतें तुमच्या पायां हो ॥ धृ० ॥ त्रिविधताप सासरा प्रभु मज
 उगाचि गांजतो । भेद भयंकर भाऊ हा तर उगाचि जाळितो ॥
 क्रोध माझा दिर तो मजला भलतेंच बोलतो । काम माझा दादला
 सखे गे ! भलतिकडे जातां ॥ १ ॥ सामू ही कल्पना मजला करिति
 जाच नाना । अविद्या हि नणद बाई ! तर उगीच राहीना ॥ आशा
 ममता जावा यांनी मांडियली देना । कुठवर सोमूं जाच ? आतां
 कदापि राहीना ॥ २ ॥ अहं मायेचा तत् हा तर वळच तोडीन ।
 प्रपचाचें लुगडें हें तर उभेंच फाटीन । जो मज माहेर दाविल त्याची
 मी सेवा करीन । मुकुंदराज ह्मणे लाज वाड ! गेली उडोन ॥ ३ ॥

वर घेतलेल्या उताऱ्यावरून मुकुंदराजाच्या ग्रंथाची योग्यता सहज
 ध्यानात येईल. त्याचे ग्रंथात अध्यात्मज्ञानाखेरीज इतर भाकड विषयाना
 थोडामा देखील अवकाश दिलेला नाही, यावरून त्याचें चित्त ब्रह्मविचारात
 अहर्निश किती निमग्न असे हें उघड होत आहे. त्याची वाणी शुद्ध आणि
 प्रौढ असून थोडक्या शब्दात पुष्कळ अर्थ आणण्याची हतोटी त्याना पूर्ण-
 पणें सावली होती. ओव्या सरळ असून रसाळ आहेत त्यानीं कवित्वाम
 घेतलेले विषय जरी फार अवघड होते तरी ते त्यानीं वाचकांम बरेच सुगम
 करून दिले आहेत. त्याच्या कवितारूपी कुसुमाचा परिमळ जे कोणी
 आघ्राण करतील ते पूर्ण ब्रह्मानंदात चिरकाळ जेठवा राहतील

काळाच्या निर्घुणतर स्वरूपाचें वर्णन मागें केलेंच आहे, तरी विवेकाविधु

अद्याप आपणास आपल्या शांत व गंभीर स्वरूपाचें दर्शन देत आहे, ही आपणावर मोठीच खैर आहे अहो पण खैर कसची ! बोलूनचालून तो 'विवेकसिंधुच.' त्यानें जर काळमहाराजापुढें कचर खात्री तर मग त्यास आकळावें तरी कोणी ! त्यांच्या सपाठ्यातून पार पडून त्यानें स्वतःचा बचाव केला आहे असें नाही तर आपणाबरोबर आपल्या पित्यासही अनरामर करून ठेविलें आहे.

मोरोपंतादि प्राकृत कवीश्वरांनीं मुकुंदराजाची व त्यांच्या कवितेची बरीच प्रशंसा केली आहे:-

‘जो वेदांतक्षीरार्णवींचा मीन । जेणें विवेकसिंधु निर्मिला पूर्ण ॥
तो मुकुंदराज गुणनिधान । तयाचे चरण वंदिले ॥ १ ॥

-श्रीधर -

‘वंदन नंदनसा मी करितों भावें मुकुंदराजाला ।

वश झाल्या सद्विद्या सत्कीर्ति सुयुक्ति मुंदरा जाला ॥ १ ॥

-मोरोपंत.-

‘मुकुंदराज जगविख्यात । ज्यानें विवेकसिंधु केला ग्रंथ ॥

जो सिद्धांतज्ञानी पूर्ण बहुत । तयासी प्रणिपात सज्जावें ॥ १ ॥

-महोपती.-



ज्ञानेश्वर.

ज्ञानेश्वर.

कोण-याही देशांतले साधुपुरुष किंवा ज्ञानी झटले झणजे त्यांजविषयी त्या देशातल्या लोकांस मोठा अभिमान असतो आणि त्या ज्ञानी पुरुषांत किंवा साधूत ज्या मानानें अलौकिक गुण अधिक असतात, त्या मानानें तो अभिमान अधिक असतो. त्याप्रमाणें आह्मास आमच्यातल्या ज्ञानी पुरुषा-विषयी आणि साधूविषयी मोठा अभिमान असणें साहजिक आहे. का कीं, तेराव्या आणि चौदाव्या शतकांत जे कोणी कवि, साधु आणि ज्ञानी होऊन गेले, त्यांच्या कृतीनें, भारतधर्माची ग्लानी बरीच नष्ट होऊन, लोकांच्याठा-यींचें मूळचें स्वत्व इतकें बळावलें कीं, आज पाचशें वर्षे जरी त्यागोष्टींस लोटलीं आहेत—झणजे ज्या पाचशें वर्षांत कितीएक मोठमोठीं जुनीं राज्ये नाहीं-तशीं होऊन त्यांच्याजागीं नवीं स्थापित झालीं आहेत—किंवा ज्या पाचशें वर्षांत कालचक्राच्या पायावानी पाषाणाची मृत्तिका झाली आहे—त्या पाचशें वर्षांमध्ये भारतधर्माचें माहात्म्य कमी झालें नाहीं, एवढेच केवळ नव्हे, तर नव्या ज्ञानप्रभेनें त्यास विशेष तेज येण्याची लक्षणे दिसत आहेत. ह्या महत्कार्यास ज्या महात्म्याचे प्रसाद साधनीभूत झाले आहेत, त्यात अग्र-स्थानी ज्ञानेश्वरमहाराज होते.

श्रीज्ञानेश्वरमहाराजाचें नांव ज्याला माहीत नाहीं असा मनुष्य निदान महाराष्ट्रात तरी सापडणें विरळा ! ह्या भागवतशिरोमणीचें जनन आळंदी येथें महामाध्वी रखमाबाई याचे पोटी शके ११९३ श्रावण कृष्ण आष्टमीस बरोबर दोनप्रहरी रात्रीं झालें. याच दिवशीं परमात्म्यानीं श्रीकृष्ण नामक पूर्ण ब्रह्मावतार धारण केला व त्याच तिथीला व त्याचवेळीं मोरोपंतानीं झटल्याप्रमाणें श्रीविष्णूनीं अकरावा अवतार घेतला, ही लक्षात ठेवण्याजोगी गोष्ट आहे. याच्या तीर्थरुपाचें नांव विठ्ठलपंत. याचें मूळचें गांव प्रतिष्ठान उर्फ पैठण जवळील आपेगाव. याचें उपनाव कुळकर्णी असून हे शाखेनें देशस्थ यजुर्वेदी ब्राह्मण होत. विठ्ठलपंत लहानपणापासूनच फार विरक्त होते. याच्या प्रीत्यर्थ याच्या वडिलानीं झणजे गोविंदरावांनीं गायित्रिपुरश्र्वरणें केलीं होती. ब्रह्मचारी असताच ते मातापितराचे मायाजाल खाडकून तोडून व गृहधनास विषवत मानून तीर्थयात्रेचे उद्देशानें बाहेर पडले. तीर्थाटण करीत करीत ते सहजगत्या अलैकापुरीस (आळंदीस) आले. त्यावेळीं तेथें शिदोपंत नावाचे एक सुखवात गृहस्थ होते. हे गृहस्थ परम धार्मिक असून

कवि चरित्र.

ते आल्यागेल्या अतीत-अभ्यागताचा चांगला परामर्ष घेत असत. या नियमानुरूप त्यांनी या व्रद्धाचान्यालाही आपल्या घरी नेऊन त्याचा चांगला आदर-त्कार केला. कर्मधर्मसंयोगाने त्यांना त्या रात्री ईश्वरी दृष्टान झाला की, “तुं आपली उपवर कन्या विठ्ठलपंताम अर्पण करून घन्य हो.” सकाळी त्यांनी हा रात्री घडलेला प्रकार पंताम निवेदन केला; तेव्हा पंत ह्मणले, ‘ज्याप्रमाणे परमेश्वरानी तुझ्या दृष्टान दिला तसाच मला दिला तर मी आपल्या ह्मणण्याम रुकार देईन.’ तेच दिवशी रात्री विठ्ठलपंतानाही असाच साक्षात्कार झाला. मग काय तात्काळ तिथिनिश्चय ठरवून लग्न-समारंभ मोठ्या थाटाचा केला.

पूढे पुण्यळ दिवस हे दंपत्य तेथेच मुग्वाने कालक्रमणा करीत होते; परंतु तुकारामबोवानी झटल्याप्रमाणे:-

‘आधी होता संतमंग । तुका झाला पांडुरंग ॥

त्याच भजन राहांना । मूळ स्वभाव जाईना ॥ १ ॥’

विठ्ठलपंताना दिवसेंदिवस संमागव्यया फार दुःमह होऊ लागली. त्यांचे संसारात चित्त लागना, संन्यास घेण्याची उत्कंठा फारच अनिवार होऊ लागली. पत्नीवर अनुमोदन देईना. ठीकच आहे. बायकांना संसार ह्मणजे अच्युत निय. मग एन तारुण्यात सती रघुमावाईची पतीस संन्यासदीक्षा घेण्याची परवानगी कशी बरे द्यावी? पण इकडे तर विठ्ठलपंताना अगदी तळमळ लागून राहिली होती. शेवटी एके दिवशी पत्नी निद्रिस्त असता तिला जागृत करून नेहमीचा “संन्यास घेऊ का” ह्मणून प्रश्न विचारिला. विचारी आधीच कावलेली व त्यात झोपेतून बळच उठविलेली. तिने त्रासून ‘ध्या एकदाचा’ ह्मणून उत्तर केलें. येथे काय? पडल्या फळाची आज्ञा. स्वारी लगेच तडक निघाली ती मजठ दरमजठ करीत थेट श्रीसेत्र काशी येथे येऊन दाखल झाली. त्या वेळी काशीस श्रीपादयतीश्वर सकलशास्त्र पारंगत असून तत्कालीन तत्रस्थ विद्वानांमध्ये प्रमुख होते. त्यानपाशी विठ्ठलपंतानी जाऊन साष्टांग प्रणिपात केला आणि ‘मी संन्यास घेण्यास पत्नीची आज्ञा ऐडून आलेलों अमुन दीक्षा आपल्या हातून मिळावी असा माझा मनोदय आहे, असे त्यास सांगितलें. स्वामीनेही विठ्ठलपंताची कुशाग्रबुद्धि पाहून त्यास संन्यासाश्रमाची दीक्षा दिली. अशा प्रकारे आपला इच्छेतु निर्घ्नगणे सिद्धीस गेला हे पाहून विठ्ठलपंतसि अत्यनंद झाला. श्रीपादयती-श्वरानी आपल्या या नवीन शिष्याचे नाव ‘चैतन्य’ असे ठेविलें. नवीन

अंगिकारिलेल्या आश्रमाप्रमाणे चैतन्याने आपले आहीक मोठ्या दक्षतेने संभाळून जी पुढे अपूर्व गुरुसेवा केली, तीवरून स्वामींनी अत्यंत प्रसन्न होऊन त्याला आपल्या मठाचे सर्व अधिपत्य दिले व ते तीर्थयात्रा करण्याच्या उद्देशाने बाहेर निघाले. रामेश्वरास यात्रेस जाताना ते सहज मुक्तामास आळंदीस उतरले. त्यास तेथे विठ्ठलपंताची पत्नी, सासरे आणि सामू ही भेट श्री. त्याची हकीकत ऐकून घेऊन, ते स्वामी त्यास बरोबर घेऊन परत काशीस गेले आणि, त्यांनी, पत्नी जीवत असतां संन्यास घेणे अशास्त्र आहे, असे चैतन्यास पटवून, आणि त्यास पुनः गृहस्थाश्रमी विठ्ठलपंत बनवून, परत आळंदीस पाठवून दिले. हे सगळे आश्रमांतर अशास्त्र झाले, असे आळंदीच्या ब्राह्मणांनी ठरवून, विठ्ठलपंतास बहिष्कार पातला. त्याची खंती विठ्ठलपंतास तिळमात्रहि वाटली नाही. काही, त्यात काहीं पाप नव्हते. ते आपली कालक्रमणा ध्यानधारणा, भजनपूजन आणि पुराणपठण यांत मोठ्या आनंदाने करित असत.

अशाप्रकारे आळंदीस चारावर्षे लोटल्यावर, विठ्ठलपंतास इ. स. १२६८ या वर्षी एक मुढगा झाला. त्याचे नाव निवृत्ति ठेविले. हा श्रीशंकरांचा अश होय. त्यानंतर इ. स. १२७१ त त्यास दुसरा एक मुढगा झाला. त्याचे नाव ज्ञानेश्वर ठेविले. हा श्रीविष्णूचा अवतार ह्मणून मागे सांगितलेच आहे. तिसरा मुढगा इ. स. १२७४ त झाला. ते सोपान होय. हे ब्रह्मदेवाच अंशाने होते. त्याच्या सांगून इ. स. १२७७ त त्यास एक कन्या झाली. हीच मुक्तावाई होती. ती आदिमायेच्या अंशाने होती.

ज्ञानेश्वराचेवेळेस जनावाई या नावाची एक दासी नामदेवाच्यायेथे होती; तिने केलेले अमंग पुष्कळ उपलब्ध आहेत. त्यात ह्याच्या जन्म-शकाचद्दचा एक अमंग आहे. तो याचा दर्शक जाणून आमच्या जिज्ञासु वाचका करिता येथे देतो. तो अमंग असा.—

शालीवाहनशके, अकराशे नव्वद ॥

निवृत्ति आनंद, प्रकटले ॥ १ ॥

व्याण्णवचे साली, ज्ञानदेव प्रकटले ॥

सोपान दखिले, शाण्णवान ॥ २ ॥

नव्वयाण्णवांचे साली, मुक्तावाई देखिली ॥

जनी ह्मण केली, मात त्यानी ॥ ३ ॥

ही चारी भावडे उपमत ज्ञानसंपन्न होती. ती बोलत तसे मोठ्या पंडि-

तांस बोलतां येईना. त्यांचें कौतुक आळंदीचे ब्राह्मण करीत; परंतु, त्यांचीं वयें, मुंजी लमें न होता, जरी १५, १२, ९, आणि ६ अशा वर्षांचीं झालीं, तरी त्यास पावन करून घेण्याचें नाव कोणी काढीना. त्रिठळपंतांनी त्याच्या हातांपाया पडून आपली पराकाष्ठा करून पाहिली, तरी त्याची दया कोणास आली नाहीं. शेवटी, त्यांनीं आणि त्याच्या पत्नीनें, वैतागून, प्रयाग येथें जाउन त्रिवेणीत जलसमाधि घेतली. मुलें उघडी पडलीं. तरी, तीं दुःखी झाली नाहींत. एकेवेळीं जातिशुद्धीच्या संबंधानें ज्ञानदेव खिन्न झालेले पाहून, त्यास समाधानार्थ, सोपानदेव झणाले; 'पहा! जाति, कुळ, ह्याशीं काय कर्तव्य आहे! मात्र ईश्वरचरणाच्याठावीं ज्याची भक्ति तोच थोर, मग तो या लोकराहटींतील कितीही हलक्या जातीचा असला तरी तो थोर न. मावित कुलवान होतो.' ह्याजबद्दल मग सोपानदेवांनीं पूर्वकाळचे काहीं ऋषि आणि राजे ह्यांचीं नांवें सांगितलीं. त्याजबद्दल ज्ञानेश्वराच्या आदि नांभें ग्रंथात नामदेव लिहितात तें असे:—

“पांडवांचें कुळ शोधितां निर्मळ । कुंड जार गोळ वृद्धि कैची ॥
भक्ति हे सरती ज्ञाति न सरती । ऐशी आत्मस्थिति स्वसंघे ॥२॥
दुर्वास वसिष्ठ अगस्ती गौतम । हे ऋषि उत्तम कुळिचे कसे ॥ ३ ॥
व्यासादि वाल्मीक कोण कुळ यांचें । तैसोंचें आमुचें सोपान ह्ये ४”

पुष्कळ भवतिनभवति झाल्यावर, शेवटीं आळंदीच्या ब्रह्मवृंदांनं ह्या चौघा भावंडास असें सांगितलें की, तुम्ही पैठणच्या बृहमवृंदांचें पावनपत्र घेऊनया झणजे आम्ही तुम्हास पावन करितों. त्याप्रमाणें हीं चौघे पैठण्यास जाण्यास निघालीं, तीं वाटेत व्यंकटेश्वरीं मुकामास उतरलीं तेथें निवृत्तिनाथास गैनीनाथ या महापुरुषांनीं ज्ञानोपदेश दिला. तोच उपदेश त्यांनीं आपल्या तिघा भावंडास दिला. ह्यापुढें निवृत्तिनाथाचें बंधूचें नांव सुटून गुरुशिष्याचें नांवें झालें! मग तर तीं प्रीति विशष झाली, हें सांगितलें पाहिजे अतें नाहीं. आता ह्याना उपदेश तो काय? दूध असलें तर त्याचें दही करण्यास मध्ये विरजण घालवें लागतें; मग तर हें लोणकडें उत्तम प्रकारचें तूप, येथें काहीच श्रम नाहींत. कारण ईश्वराचे अंश उपजन ज्ञानी. जीवन्मुक्त, पण या मनुष्यसृष्टीत असल्यामुळें सर्व मनुष्यपद्धतीस अनुसरून आस उपदेश, प्रायश्चित इत्यादि घेणें भाग पडलें. नाहीं पक्षा हे लोकेंतर पुरुष ह्याना या गोष्टीची काहींच जरूर नव्हती. असो. नंतर तीं चौघे पैठणास आलीं. त्या चौघांच्या कौटिकमाचें सयुक्तिक खडण तर

त्यांच्याने करवेना, आणि त्यांस पावन करण्यास धैर्यही होईना. शेवटी रेड्याच्या मुखें वेद बोलविणें, प्रत्यक्ष पितरें श्राद्धास आणणें, इत्यादि अनेक अद्भुत साक्षात्कार ज्ञानदेवानीं तेथल्या मंडळीस दाखविल्यावर, त्याची योग्यता त्यास कळली आणि त्यानीं निमटपणें त्यास पावनपत्र दिलें. तें पत्र घेउन ही मंडळी परत आळंदीस येताना मुक्कामाकरिता नेवासें येथें उतरली. तेथेही ज्ञानदेवानीं सती निघालेल्या स्त्रीस “अष्टपुत्रा सौभाग्यवती भव” असा आशीर्वाद देउन, तिच्या मृत पतीस जीवंत करून चमत्कार दाखविला ह्या जीवंत केलेल्या गृहस्थाचें नांव ‘सच्चिदानंद’ असें होतें. ह्या अमानुष कृत्यावरून त्याचा मोठा लौकिक होउन पुष्कळ लोक त्यास देश-प्रमाणें भजू लागले. नेवाशास मुक्काम असतां ज्ञानेश्वरानीं ज्ञानेश्वरी ह्मणजे गीतेची प्राकृत टीका लिहिली. हा ग्रंथ अप्रतिम आणि साधुपान्य आहे. या ग्रंथाचें वर्णन किती करावें ? ह. प. भिंगारकरबुवा ह्मणतात; ‘श्रीभगवद्गीतारूप एक नदी असून तीमध्ये वेदार्थप्रमेयाचें उदक अनस्फुट वहात आहे. त्या भगवद्गीतारूप नदीतील वेदार्थप्रमेयरूप उदक प्राशन करण्याकरिता शांकर मध्वप्रभृतींनीं द्वैताद्वैत टीकेचे तट बाधिले आहेत; परंतु ते तट गहन व फार उंच असल्यामुळे जीवाच्या हातात गीतानदीचें वेदार्थप्रमेयरूप जल येत नाहीं. ते पाहून दीनवत्तमल श्रीज्ञानेश्वरानीं बुद्धिमंजुषेतील ज्ञानद्रव्याचा व्यय करून त्या तीरास मराठी शब्दरूप सोपान बाधिला; त्यायोगानें ब्राह्मणापासून अंत्यजापर्यंत सर्व जातीस गीतारूप नदीतील वेदार्थप्रमेयरूप जल उपयोगीं पडूं लागलें आहे.’ असो. ही ज्ञानेश्वरी त्यांनीं एका दगडी खांबावर बसून लिहिली तो खांब अद्याप तेथें आहे. त्याची जत्रा भरत असते. या ज्ञानेश्वरीची प्रथम प्रत वर सांगितलेल्या सच्चिदानंदबाबांचे हातून ज्ञानेश्वरानीं करविली हें ज्ञानेश्वरीच्या अंतिम ओव्यावरून सिद्ध होत आहे:-

“त्रिभुवनैक पवित्र । अनादि पंचक्रोशक्षेत्र ॥

जेथ जगाचें जीवनसूत्र । श्रीमहालया असे ॥ १ ॥

तेथ यदुवश विलास । जो सकळ कळा निवास ॥

न्यायातें पोषी क्षितीष । श्री रामचंद्र ॥ २ ॥

तेथें महेशान्वयसंभूतें । श्री निवृत्तिनाथमुतें ॥

केलें ज्ञानदेवें गीतें । देशीकार लेणें ॥ ३ ॥

शके बाराशतें बारात्तरें । तें टीका केली ज्ञानेश्वरें ॥

सच्चिदानंद बाबा आदरें । लेखकू जाहळा ॥ ४ ॥”

तीं मावडें आळंदीस परत आल्यावर, पावनपत्र पाहून, तेथल्या लोकांनीं त्यांचे मोठे देव्हारे केले, आणि त्याच्या पाया पडून त्यास पावन केले. त्यास पक्तीस घेऊन ते जेवू लागले, आणि आपल्यांथें मोठ्या आदरानें त्यास भोजनास बोलावू लागले. विसोवाचेटी ह्मणून आळंदीस एक कुचेष्टेग्योर मनुष्य होता; तो या चौघा भावंडांचा उपहास करीत असे. तो सर्व गावान सुखी असल्यामळे व लोकाकडे त्यांचे येणें असल्यानें सर्वांवर त्याची छाप होती. तो खलव कुटिल ब्राह्मण या भावंडाना पाहिले कीं ह्मणे, हीं संन्याशाचीं कारटीं, ह्यानें तोंड पाहिल्यास सहा महिनें द्राड ! एकदा दिपवाळीच्या सुमारास निवृत्तिनाथानीं मुक्ताबाईस मागिले कीं, उद्या आपल्यांथें माडे कर. बडील भावाच्या आज्ञेप्रमाणें तिनें माझ्यास लागणारें सर्व साहित्य आणविलें; पण तिला माडे माजण्याकरिता लागणारें खापर मिळालें नाहीं. तें आणण्याकरिता ती कुंभाराचे बरे गेली पण विसोवाचाव्याच्या धाकामुळे कुंभार मडकें देईना. मुक्ताबाईनें ही गोष्ट ज्ञानेश्वराना सांगितली. ते ह्मणाले, “काही हरकत नाहीं. माझ्या पाठीवर माडे भाज ” तात्काळ ज्ञानेश्वरानीं योगधारणा करून पंचाग्नि पेटविला, त्यामरसें मुखातून एकसारख्या ज्वाळा चालल्या, नेत्र आरक्त झाले व पाठ बावनकशी सुवर्णासारखी लाल झाली. मग त्यांनीं मुक्ताबाईस विचारिलें; ‘का बाई, आता या पाठीवर माडे सहज भाजतील नाहीं बरें? त्यावेळीं मुक्ताबाईस जो आनंद झाला तो काय सांगावा ? तिनें मोठी त्वरा करून माडे लाटून ते ज्ञानेश्वराच्या पाठीवर भाजले. अशारीतीनें माडे तयार झाल्यावर मुक्ताबाईनें दुसरा स्वयंपाक तयार केला. मग काही वेळानें त्या चौघांनीं भोजनास प्रारंभ केला. तो असाः— ‘स्वानंदाच्या ताटांमध्ये प्रेमभक्तीची खीर घेऊन तिजवर त्यांनीं सौख्याची साखर वाढली आणि तिजमध्ये हे स्वानुभवाचे माडे चुळून जय श्रीहरी भोक्ता असें ह्मणून हीं चौघेंजणें आनंदानें भोजन करूं लागली. ’ इकडे मुक्ताबाईस मडकें मिळालें नाहीं तर ही माडे कसे करील हें पाहण्यासाठीं विसोवाचाटी तिचे मागोमाग येऊन गवाक्षातून पहात होता. हें अद्भुतकृत्य पाहून त्याच्या मनात जो अनुत्पाद झाला तो सागता येत नाहीं. असो. नंतर तो एकाएकी दार न वाजवितां त्याचे मठात शिरला. ह्यास पहाताच ज्ञानेश्वरादि मंडळीस मोठे आश्चर्य वाटलें; त्यांनीं भोजनाचे ताट एकीकडे केले; ते विसोवानें पाहून बळें झडप घालून ताटाजवळ गेला, आणि त्यातील उच्छिष्टाचा एक कवळ घेऊन तो तोंडात टाकिला व त्याचवेळेस श्रीज्ञानेश्वराच्या चरणावर मस्तक ठेवून

कृतकृत्य झाला. एक प्रास तोंडान टाकनाच विसोबाचें मन अगदीं निर्मळ झालें. ज्ञानेश्वरांनीं त्यास झटलें, अरे छळबुद्धे, एकीकडे हो. तूं खेचर होशील. पण ह्याच्या गावाही ती गोष्ट आली नाही. त्याला मुळीच देहाची शुद्धि राहिली नाही. हें त्याचें शुद्ध मन पाहून श्रीज्ञानेश्वर सद्य अंतःकरणानें झणाले, खेचरा, एकीकडे हो; तरी विसोबा पाय सोडीना. मग ज्ञानेश्वरांनीं त्यास अभय देऊन आपल्या हातांनीं उठाविलें; व त्यानवर पूर्ण कृपानुग्रह केला; तो फक्त उपनामाचा खेचर झाला. प्रसिद्ध बालभागवत नामदेव याचे गुरु जे विसोबा खेचर ते हेच होत. ह्यास पुढें मोठें वैराग्य प्राप्त होऊन ह्यानीं आपल्या जन्माचें सार्थक केलें !

लौकिकामार्गे मत्सर उभा असतोच. ज्ञानेश्वरादि मंडळीची कीर्ति ऐकून नारायणडोह येथील सिद्ध पुरुष चांगदेव—जे काशीहून अजिंक्य पत्र घेऊन नामांकित झाले होते—ते हजार दोन हजार शिष्यगणांमहवर्तमान, व्याघ्राखंड होऊन, आणि हातात सर्पाचा चाबूक घेऊन, ज्ञानेश्वरादि साधुमंडळीचें सत्त्व हरण करण्याच्या संकेतानें आळदीस आले. हे वयांन १४०० वर्षांचे होते, ह्यांचा मठ तापीच्या काठी होता, आणि ह्याम सगळ्या विद्या साध्य होत्या, असें झणतात. त्यावरून त्यास चौदा नावें होती. चांगदेवचागा, वटेश्वरचागा, चक्रपाणीचागा, सिद्धचागा, शिवयोगीचागा, मणिसिद्धचागा, अनकरचागा, नोगेशचागा, मुधेशचागा, सत्यसिद्धचागा, निश्चळदासचागा, विद्यावयवी-चागा, बुटीचागा आणि नाहमाचागा, परंतु या चादा नावापैकी ते वटेश्वर-चागा या नावानें विशेष प्रसिद्ध आहेत. मुधेशचागा या नांवाविषयी बराच मतभेद आहे. मुधेशचांगदेव हे वटेश्वरचांगदेवाहून अगदीं भिन्न होते असें महाराष्ट्रकविकर्ते रा. रा. भावे म्हणतात, व तें त्याचें झणणें बरोबर आहे असें वाटतें. कारण शामजी गोमाळ्यानें मुधेशचांगदेव वटेश्वरचांगदेवाचा अवतार होता असें वर्णन केलें आहे. रा. रा. बळवंत खंडूजी पारख यांनीं ज्ञानेश्वराचें एक चरित्र लिहिलें आहे, त्यात या दोन्ही चांगदेवाची गफलत व भेसळ केली आहे, परंतु हरिभक्तिपरायण श्रीपतिवृत्ता भिंगारकर यांनीं वटेश्वरचांगदेव व मुधेशचांगदेव ह्या दोन व्यक्ति भिन्न होत्या असें स्पष्ट झटकें आहे व तें बरें लिहिल्याप्रमाणें साधार आहे. अमो. वटेश्वरचांगदेवाचा हेतु अंतर-साक्षित्वानें जाणून, त्याच्या गर्वपरिहारार्थ, ज्या भिंतीवर ज्ञानदेव बसले होते, ती भित्त त्यावेळीं त्यांनीं हत्तीप्रमाणे चाटवून ते त्यास सामोरे गेले. तें पाहून चांगदेवाचे डोळे उघडले, त्याचा गर्व नाहीसा झाला व ते ज्ञान-देवास शरण आले. ज्ञानदेवांनीं त्यास गुरुमंत्र दिला, परंतु या गोष्टीबद्दलही

बराच मतभेद आहे. शिवकल्याणानें आपली गुरुपरंपरा दिली आहे त्यांत तो असें दर्शवितो की, वटेश्वरचागदेवांस मुक्ताबाईंनीं गुरुपदेश दिला. तसेंच पुनः सदरहु शिवकल्याण झणतो की, मुक्ताबाईला निवृत्तिनाथांचा आज्ञेगुरु जो गोरखनाथ त्यानें उपदेश दिला; याबद्दल त्याच्या ओढ्या आहेत त्याः -

‘ असो हे एका हेलावयाची मातृ । आतां तोचि श्रीगोरक्षनाथु ॥
जो श्री आदिनाथाचा नातृ । मच्छद्रद्वारा ॥ १ ॥
जो तैसाचि रसु वोसंदळा । तव मुक्ताबाईया प्राशिला ॥
श्राजून तैसाचि उरला । तो वटेश्वरा दिधला ॥ २ ॥ ’

इतर ठिकाणी अशी माहिती मिळते की, ज्ञानेश्वर, सोपान व मुक्ताबाई ह्या तिघांस निवृत्तिनाथांनीं उपदेश दिला; व आझीही मार्गे याचाच अनुवाद केला आहे. परंतु ही शिवकल्याणांनीं दिलेली वंशावळही बरीच विचारणीय आहे; कारण ती शके १९९७ त झणजे सरासरी २०० वर्षांपूर्वी लिहिलेली आहे.

झानंतर साधुशिरोमणी नामदेव आणि ज्ञानेश्वर ह्यांची गाठ पडली. ते उमयतां यात्रा करण्यास बरोबर निघाले. ते दांवेही महाज्ञानी होते, त्यांची भाषणे अत्यंत श्रवणीय असत. तीं सगळीं उपलब्ध नाहींत, हें जगाचें दुर्भाग्य होय !

नामदेवासमवेत पुष्कळ तीर्थयात्रा केल्यानंतर लवकरच ज्ञानदेव याचे वयास २२ वर्षे पुरी होत आली, आणि आपलें अवतारकृत्य आटपलें आहे, त्यापक्षी या मृत्युलोकी राहण्याचें कारण नाहीं, असें त्यास वाटून त्यानीं, अलकापुरी इ. स. १९९३ ह्यावर्षी, शके १२१९ च्या कार्तिक वद्य ११ स देह ठेविला. याच्या मागून श्री सोपान देवांनीं कऱ्हा नदीचे तीरीं संवत्सर (सासवड) येथें शके १२१९ वैशाख शुद्ध एकादशीस समाधि घेतली. त्या वेळचा नामदेवाचा अभंग असा सापडतोः—

“ देव झणे नाम्या मार्गशीर्ष गाढा । जावें सासवडा उत्साहासी । १ ।
सोपानासी आझीं दिधलें वचन । चला अवघेजण समुदाय ॥ २ ॥
अलकापुरीची यात्रा केली सांग । मग पांडुरंग सिद्ध झाले ॥ ३ ॥
हुरोनी पताका दिसती मनोहर । उठावळे भार वैष्णवाचे ॥ ४ ॥
निवृत्ति मुक्ताई घेतला सोपान । जातो नारायण वऱ्हे तीरीं ॥ ५ ॥
नामा झणे देव गंधर्व सुरगण । चाळले सोपान समाधीसी ॥ ६ ॥ ’

सोपानदेव समाधिस्थ झाल्यापासून मुक्ताबाई फार उदास झाल्या. त्यांना

क्षरीराचा वीट आला व तेव्हांपासून त्यांनीं अन्नोदकही वर्ज केलें. त्यांची चित्तवृत्ति ईश्वरस्वरूपी अगदी तल्लीन होऊन गेली होती. त्यांचा काल आतां अगदी जवळ आला असें पाहतांच श्रीविठ्ठलांनीं निवृत्तिनाथास मुक्ताबाईंना तापी नदीच्यातीरीं न्यावयास सांगितलें. ही समाधि १२२० वैशाख वद्य ११ स झाली. मुक्ताबाईविषयीं अनेक मते आहेत; कोणी झणतात त्यांना ब्रह्मकल्पपर्यंत समाधीच नाहीं; कोणी झणतात त्या पंढरपुरांत आहेत आणि कोणी झणतात, त्यांना एदळाबाद झणून खानदेशांत एक गांव आहे, तेथें समाधि दिली. हल्लीं त्या गावीं दहा पंधरा हात जिवंत बाण्याचा प्रवाह असून दोहों बाजूस काहीच नाहीं असें सांगतात. आतां झांच्या समकालीन साधु जे नामदेव ते तर मुक्ताबाईस समाधि दिव्याचें छिद्दीत नाहींत, मग झांत काय असेल तें असो ! विचक्षण वाचकाकरिता नामदेवांचा त्यावेळचा एक अमंग येथें मुद्दाम उतरून घेतों:—

‘तापिचीये तीरीं महत् ग्राम थोर । असे सोपेश्वर पुरातन ॥१॥

वद्य वैशाखमास दशमी निर्मळ । फार उष्णकाळ तापतसे ॥ २ ॥

येथें परशुरामें मारियेला बाण । पाहती पुरातन पश्चिमेसी ॥ ३ ॥

पाहिलें ग माय आस्सी तापी तीर । उतरले भार वैष्णवांचे ॥४॥

धन्य तापी तीर दिसे मनोहर । दोही थडीं भार पताकांचे ॥ ५ ॥

नामा झणे हरी आवडीचें स्थळ । कण्हेर कमळ उदय झाला ॥६॥’

या एदळाबादेपासून तापीनदी व चागदेवाची समाधि दोन कोसावर आहे. यावेळेचें वर्णन नामदेवांनीं फारच मजेदार केलें आहे:—

‘निवृत्तीनें एकांत केला मुक्ताईसी । गमन कोणे दिवशीं आरंभिलें । १।

मुक्ताबाई झणे जावें यावें कोठें । आवघे निघाटे स्वरूप स्वामी ॥२॥

गर्जता गगन कडाडली बीज । स्वरूपीं सहज मिळयेली ॥ ३ ॥

मावळला दीप ज्योत कोठें होती । सहज समावती निरंजनी ॥ ४ ॥

नामा झणे हरी जाईल पाहतां । ऐसें माझे चित्ता कळों आले ॥५॥

निवृत्तिनाथ त्र्यंबकेश्वरीं शके १२२० ज्येष्ठ वद्य द्वादशीस समाधिस्थ झाले. हे नाथपंथी होते, हें त्याच्या नावास जोडलेल्या ‘नाथ’ या शब्दावरूनच सिद्ध आहे. यांनीं एक ग्रंथ केला होता; परंतु दुर्दैवानें सांप्रत तो कोठें उपलब्ध नाहीं. कोणी झणतात कीं, ‘वृत्तिबोध’ या नांवाचा ग्रंथ निवृत्तिनाथांनींच केला आहे. कोणचा का होईना; नाथांनीं एक ग्रंथ केला

आहे एवढे खचीत, कारण, नामदेवांनी एकेठिकाणी त्याचा उल्लेख केला आहे ते क्षणतातः—

निवृत्तिदेवें ग्रंथ केला होता सार । ठेविला समोर विठोवाच्या ॥ १ ॥

याच्या समाधीच्या वेळचे नामदेवांनी केलेले वर्णन फारच हृदयंगम असून करुणरसाने अगदी ओथंबलेले आहे.—

‘निवृत्तिराज बैसले समाधि मुचित । चिन्मययोगयुक्त उजळला १
पुंढलीकें मीठी निवृत्तीच्या गळां । अवधीयांच्या डोळां आसुवें येती २
विठोवाचें हृदय आलेंसे भरून । झाकियेले नयन निवृत्तिराजे ॥ ३ ॥
पुंढलीकें आणिले विठोवासी वाहेर । केला नमस्कार वैष्णवांनीं ॥ ४ ॥
राही रखुमाई बैसले गंहीवरत । आणीक संतमहंत घोसंडती ॥ ५ ॥
नामा क्षणे हरी शुद्धि नाही सकळां । घाला आतां शीळा समाधीसी ६

असो. पूर्वी याच्या समाधिस्थानी एक लहानसें देऊळ होतें; आणि त्याचे दर्शनालाही कोणी फारसे जात नसत, परंतु शके १७५४ सालीं संतमंडळीस श्रीविठ्ठलाचा दृष्टांत झाल्यावरून तेथें पौष्य कृष्ण एकादशीस वारकरी मंडळीची मोठी यात्रा जमू लागली. प्रख्यात धर्मपरायण बायजाबाई शिंदे यांनी ते पहिले छोटेखानी मंदीर कायम राखून हल्ली त्याच्या समोवार मोठा हुमनळी सभामंडप उभारला आहे.

हो चौबेही भावडे ईश्वरास असून ते अनुक्रमे शिव, विष्णु, ब्रह्मदेव व माया याचे अवतार होते हे मार्गे एकवार सांगितलेच आहे. त्याविषयी मोरोपत क्षणतातः—

“शंकर निवृत्ति हरि ! तूं ज्ञानेश ब्रह्मदेव सोपान ॥

विद्या मुक्ता; तुमच्या कीर्ति सुधेचें सदा असो पान ॥ १ ॥

तसेच पैठणास ब्राह्मणांनी दिलेल्या शुद्धिपत्रातही असाच उल्लेख केला आहे.—

‘ज्ञानेशो भगवान् विष्णुः निवृत्तिर्भगवान् हरः ॥

सोपानो भगवान् ब्रह्मा मुक्ताख्या ब्रह्मचित्कला ॥ १ ॥’

याप्रमाणें निवृत्तिनाथ, ज्ञानेश्वर, सोपानदेव, मुक्ताबाई व चागदेव ह्यांच्या पूर्वजापसून तो समाधिपर्यंत यथामति चार शब्द लिहिले आहेत. आतां ज्ञानेश्वराच्या व त्याच्या बंधूंच्या कवितेबद्दल थोडेंसे विहान आपण या महा-पुरुषाचा निरोप वेऊं.

ज्ञानेश्वरांनी, ज्ञानेश्वरी, अथवा भावार्थदीपिका, अमृतानुभव, पवनाविजय, योगवाशिष्ठावर टीका पंचिकरण, चागदेवपासष्टी, समास व स्वानुभव असे मुख्य ग्रंथ केले आहेत; शिवाय त्यांचे हरिपाठाचे स्फुट अभंग व पदे पुष्कळच आहेत. ज्ञानेश्वरीची ग्रंथसंख्या ९०३४ असून अमृतानुभवाची १००० आहे. हे दोन्ही ग्रंथ दुर्बोध आहेत तरी फारच सुरस आहेत. अर्थ उपमा-दृष्टांतादिकांनीं जरी स्पष्ट करून दाखविला आहे तरी पण हे दोन्ही ग्रंथ गुरुमुखाशिवाय समजण्यासारखे नाहीत. अमृतानुभव ग्रंथात वेदांच्या दहाही उपनिषदांचा सारांश देऊन त्याची रचना, तो ग्रंथ नीट समजावून घेतला असतां अमृत ह्मणजे चित्स्वरूपाचा अनुभव येईल अशी केली आहे. चागदेवपासष्टी हा ग्रंथ अद्वैतपर आहे. समास ग्रंथाची सहा प्रकरणे असून त्यात जगाच्या उत्पत्तीचा क्रम, त्रिविध अहंकार, देहांतील षट्चक्र इत्यादिकांचे फार खोल विवेचन आहे, असे ह्मणतात.

सर्व प्राकृत ग्रंथांमध्ये ज्ञानेश्वरी हा ग्रंथ श्रेष्ठ होय. हा जरी श्रीमगवद्गीतेवर टीका ह्मणून लिहिला आहे तरी त्याची योग्यता केवळ टीकेपेक्षां फारच वेगळी आहे. मूळ गीतेचे श्लोक ७०० आणि त्यावरील टीकेच्या ज्ञानेश्वरायाच्या ओंव्या ९०३४! ह्मणून ज्ञानेश्वरी हा ग्रंथ गीतेच्या आधारें लिहिलेला आध्यात्मशास्त्रावरील एक स्वतंत्रच ग्रंथ आहे असे ह्मटले तरी चालेल. ह्या ग्रंथाच्या उपयुक्ततेवर आह्मी लिहिणें ह्मणजे आवश्यकानें राजमार्गावरील रोपनाईचे मोठ्या बडईसोरपणानें वर्णन करण्यासारखेच आहे. ज्ञानेश्वरांनीं ह्मटल्याप्रमाणें ती आमची प्रत्यक्ष चिमुकली भुतीच होऊन बसलेली गीतारूपनदी आणि ज्ञानराजाच्या सरस्वतीतुल्य बाणीचा प्रवाह याच्या संयोगरूप प्रयाग क्षेत्रावर स्नान करण्याचा सुसमय ज्या नर-श्रेष्ठाना प्राप्त होईल त्याचेपुढें या संसारसमुद्राच्या-का संशयसमुद्राच्या दुस्तरतेची ती काय मातवरी आहे? ईश्वर आहे कीं नाही? असल्यास तो दिसत का नाही? तो न्यायी आहे ह्मणतात तर मग 'बळीतो कानपिळी' हा न्याय प्राधान्येंकरून जमात का चालत असावा? मरणोत्तर आपलें काय होतें? सर्वच जर अविनाशी आहे तर मग मेल्यावर आपली स्थिति काय? वगैरे वगैरे जीं मध्यंतरी संदेहरूपी वादळें उद्भवतात त्याचा त्या महातीर्थीन अवगाहन केल्यामुळें शांतप्रशांत झालेल्या मनोगिरीपुढें लय होण्यास उशीर तो किती? साराश, ह्या ज्ञानेश्वरी ग्रंथात वरील प्रकारच्या कुतर्कांनीं तळमळ लागलेल्या जनास जें पाहिजे तेंच आहे!

श्रीज्ञानेश्वराचें मन नेहमीं अध्यात्मज्ञानाच गुंग असे, असें नाहीं.

त्यांचे मृष्टचवळोकन किती जाडे होते हें खाळील उदाहरणावरून चांगलें
कसान येईल:—

‘ नातरी नगरांतरीं वसिजे । तरी नागरची होईजे ॥ १ ॥ ’

(शहरात राहिल्याने चातुर्य येते.)

‘ जियां उत्तम कुळीचीया होती । आणि गुण लावण्य आयी ॥

तियां आनिकीते न साहती । सुतेजपणे ॥ २ ॥ ’

(बायकाना वरचढपणा स्वपत नाही.)

‘ जैसीं जळींचीं जळीं न बिरतीं । मुक्ताफळे ॥ ३ ॥ ’

(पाण्यांत उत्पन्न झालेलीं मोल्यें पाण्यांत बिरत नाहीत.)

‘ जैसा वेश्याभोगी कवढा वेचे । मग दारही चेपूनये तियेचें ॥ ४ ॥ ’

(जवळची कवडीन कवडी संपली कीं, वेश्या दाराला बोट लावूं देत नाही.)

‘ जैसा छैसा नुठी कीं पुरा । तैसा उगाचि असे ॥ ५ ॥ ’

(पुर आला तरी रेडा उठत नाही.)

‘ बोढाळाच्या खुरीं । आषाढवातें बुरी ॥ ६ ॥ ’

(आषाढात गुरांना लाळ येते.)

‘ पाहे पां दूध पवित्र आणि गोड । पासीं त्वचेचिया पदराआड ॥

परिते अण्हेरुनी गोचीड । अशुद्धचि सेवी ॥ ७ ॥ ’

‘ का कमळकंदा आणि दर्दुरी । नांदणूक एकेचि घरीं ॥

परि पराग सेविजे भ्रमरी । येरा चिखलचि उरे ॥ ८ ॥ ’

(दूध हें पवित्र व गोड असून भगदीं नजीक—एका पदराच्या—त्वचे-
च्याच आड असतें; पण तें टाकून गोचीड रक्तच पितो; किंवा भ्रमर आणि
बेडूक एकाच जागी राहतात, पण भ्रमर भक्षण करतो पराग आणि बेड-
काना उरतो चिखल.)

‘ जरी आवडी आयी साच । तरी जीवितही सलच ॥ ९ ॥ ’

(सख्या प्रीतीपुढें प्राण तुच्छ.)

‘ जैसें न सांगणें बरी । बाळा पतीसी रूप करीं ॥ १० ॥ ’

(बायका न सांगण्यानेच नवऱ्याचे नांव घेतात; ध्या झटल्यानें बेत नाहीत.)

‘ जैसें सर्फीं अन्न जालें । कां सामान्या बीक आलें ॥ ११ ॥ ’

(अन्नजत्रातील जेवण व वेष्टेचे सौंदर्य पाहिजे त्यांनीं लुटावें.)

ज्ञानेश्वर अध्यात्मविद्येत जसे निपुण होते तसेच ते ज्योतिषांत व कला-कौशल्यांत फारच वाकबगार होते. सदरहुप्रमाणेंच शेतकी, जनरीती व जनावरें वगैरेंची त्यांना भरपूर माहिती होती.

‘ आणि उदोअस्ताचेनीप्रमाणें । जैसे न चलतां सूर्याचें चालणें । १ ।’

(सूर्य हा सरोस्तर चालत नसतां उदयास्ताचेयोगानें तो चालल्याचा भास होतो.)

‘ जैसा मेघाचेनि तोंडें । सिंधु एके आंगे काढे ।

आणि नदी येरीकडे । भरितीचि असती ॥ २ ॥ ’

(मेघाच्या एका तोंडांतून समुद्र आंत जात असतो; आणि दुसऱ्या तोंडानें नद्या भरतात.)

‘ राजाज्ञेचीं अक्षरें आहतीं । तियें चामा एका जया पडती ॥ ३ ॥

तया चामासाठीं जोडती । सकल वस्तु ॥ ३ ॥

‘ वांचुनि सोनें रुपें प्रमाण नोहे । एथ राजाज्ञाचि समर्थ आहे ॥

तेचि चाम एक जें लाहे । तेणें विकतीं आघवीं ॥ ४ ॥ ’

(राजाज्ञेचीं अक्षरें असतात आणि तीं एखाद्या चामढ्यावर पडली, तर त्या चामढ्यानें पाहिजे ती वस्तु प्राप्त होते. त्यापुढे सोनें रुपेंमुद्रां कोणी अधिक मानीत नाहीं. तेथे राजाची आज्ञाच समर्थ असते. तेच एक चामढें मिळालें की, त्यानें सारें विकत मिळें. यावरून हें सिद्ध आहे की, ज्ञानेश्वराचेवेळीं चामढ्याच्या नोटी प्रचारान होत्या.)

‘ निंब निंबोळिया मोडोनि आला ।

तरि तो काउळियासीचि सुकाळ जाहला ॥ ५ ॥ ’

(निंब निंबोळ्यानीं भरून गेला तर तो कावळ्यानाच सुकाळ होतो.)

‘ येन्हवीं करेयाच्या ठायीं चांग । तें तयासि कैचे नीट आंग ॥ ६ ॥’

(उंटानें वर्णन करावयाचें तर त्याला नीट आंग आहे कोठें ?)

ज्ञानेश्वरास साकारदेवतापासना संमत नव्हती, हें त्यानीं छिहिलेल्या अद्वैतपर ग्रंथावरूनच सिद्ध होत आहे. त्यांनीं ज्ञानेश्वरीच्या प्रथमाध्यायात व स्वानुभव ग्रंथाचा आरंभ करताना कोणत्याही विशिष्ट देवतेचें स्मरण न करिता निराकार, अव्यक्त जगदात्म्याचेंच ध्यान केलें आहे. उदाहरणार्थः—

‘ अँनमोजी आद्या । वेदप्रति पाद्या ॥

जय जय स्वसंवेद्या । आत्मरूपा ॥ १ ॥

देवा तुंचि गणेश । सकळ भति प्रकाश ॥
 ह्मणे निवृत्तिदास । अवधारी जो जी ॥ २ ॥

—श्रीज्ञानेश्वरी.

‘ऐसी इयें निरुपाधिकें । जगार्ची जियें जनकें ॥
 ती वंदिली मिया मूळके । देवो-देवी ॥ १ ॥’

—स्वानुभव.

ते साकारदेवतोपासकांचा अगदीं तिरस्कार करीत. त्यांनीं एका अमंगांत झटलें आहे.—

‘निजिव दगडाची काय करिसिल्ल सेवा । तो तुज निर्देवा देईल काय ? १
 कवणें गुणें भुली पडली गव्हारा । तार्थाच्या माहेरा नोळखीसीं ॥ २ ॥
 अष्टोत्तरशें तीर्थें जयाच्या चरणीं । तो तृप्त्या हृदय-भुवर्नी आत्मारामु ३’
 ‘देव देवळीं असतां । जासी आना तीर्था ॥
 मुकलासी आतां । ह्मणे ज्ञानदेवो ॥ १ ॥’

ते विठ्ठलोपासना करीत ही गोष्ट खरी; पण निराकारनिर्गुण जगदीशासच ते नाशानें संबोधीत असत. त्यांनीं आपल्या उपासना देवतेचें वर्णन फारच सुंदर केलें आहे.—

‘दुरीना जवळी अभुवन मंडळी । ते मनाच्यामुळीं बैसलेसे ॥ १ ॥
 पाहतां न दिसे भानुप्रकाशें । येन्ही ते असे मशकीं रया ॥ २ ॥
 बोलों जातां जेणें जिव्हाची खादली । पाहतां पाहतां नेली चर्म दृष्टी ३
 दांतेविण जेणें मूळ देह खादले । शस्त्रेविण छेदिले लिंगदेह ॥ ४ ॥
 त्वं पर्दि सिद्ध निवृत्ति लाधलें । गुरुलक्षीं हारपलें लक्ष ॥ ५ ॥
 निवृत्तिदासा तुम्ही बहुत न बोला । रघुमादेवीवरा ध्याइजे सुउगवला ६’

ज्ञानेश्वराना मराठी माषेचा किती अभिमान होता हें खालील ओव्या-
 वरून चागलें सिद्ध होत आहे:—

‘माझा मन्हाठाची बोल कौतुकें । परि अमृतातेंही पैजा जिंके ॥
 ऐसीं अक्षरें रसिकें । मेळवीन ॥ १ ॥
 जैमी अंगाचेनी सुंदरपणें । लेणिया आंगचि होय लेणें ॥
 तेथ अलंकारिलें कवणकवणें । हें निर्वचनेना ॥ २ ॥
 तैसी देशी आणि संस्कृत वाणी । एका भावार्थाच्या सुखासनीं ॥
 शोभती आयणी । चोखट आयिका ॥ ३ ॥

ज्ञानेश्वरांची, त्यांच्या भावंडांची व त्यांच्या ग्रंथांची मोठमोठ्या महाराष्ट्र कवींनी व साधुंनी केलेली प्रशंसा खालील पद्यात आढळते.—

अभंग.

विवेकसागर । सखा माझा ज्ञानेश्वर ॥ १ ॥

मरोनीयां जावें । वा तुझ्याच पोटा यावें ॥ २ ॥

ऐसें करी गा माझ्या भावा । सख्या माझ्या ज्ञानदेवा ॥ ३ ॥

जाईन ओवाळूनी । जन्मोजन्मीं ह्मणे जनी ॥ ४ ॥

गीतेवरील टीका । जैसैं ओगारिलें ओका ॥ १ ॥

रत्नताटामाजी । जैशी ओपियेली कांजी ॥ २ ॥

माझ्या ज्ञानियावांचूनी । ह्मणे नामयाची जनी ॥ ३ ॥

—जनाबाई.

तिन्ही देव जसे परब्रह्मीचे ठसे । जर्गी सूर्य ऐसे प्रकाशिले ॥ १ ॥

धन्य तो निवृत्ति धन्य तो सोपान । धन्य तें निधान ज्ञानदेव ॥ २ ॥

उपजत ज्ञानी हें वर्म जाणोनी । आले लोटांगणीं चांगदेव ॥ ३ ॥

प्रत्यक्ष पैठणीं भेटे केला वाद । रेड्यामुखीं वेद बोलवीले ॥ ४ ॥

सुकृताची गांठी उघडी ज्ञानदृष्टी । केलीसे पराठी गीतादेवी ॥ ५ ॥

नामा ह्मणे सर्व सुकृत लाहिजे । एकदां जाईजे अलंकापुरीं ॥ ६ ॥

नामदेव.

तीन अक्षरें ' निवृत्ति ' जो जप करील अहोरात्रीं ॥

त्यासी सायोज्यनामुक्ति । ब्रह्मस्थिति तत्काळ ॥ १ ॥

चार अक्षरें ' ज्ञानदेव ' जो जप करील धरुनी भाव ॥

त्यासी ब्रह्मपदीं टाव । ऐसें शिवादि देव बोलिले ॥ २ ॥

' सोपान ' तीन अक्षर । जो जप करील धरुनी निर्धार ॥

त्यासी ब्रह्मसाक्षात्कार । तात्काळचि होय पै ॥ ३ ॥

' मुक्तावाई ' चतुर्था । जो तप करील सदा ॥

तो पावे मोक्षपदा । सायोज्य संपदा जेथें अमे ॥ ४ ॥

ऐसीं चवदाही अक्षरें । जो ऐकेळ कर्णविवरें ॥

कीं उच्चारील मुखद्वारें । त्यासी ज्ञानेश्वर प्रत्यक्ष भेटे ॥ ५ ॥

एका जनार्दना प्रेम । जो जप करील धरुनी नेम ॥

त्यासी पुनः नाहीं जन्म । ऐसें पुरुषोत्तम बोलिला ॥ ६ ॥

ज्ञानेश्वरी पाठी ॥ जो ओवी करील म्हाडी ॥
तणें अमृताचे तार्ती । जाण नरोटी ठेविली ॥ १ ॥

एकनाथ.

ज्ञानराजा माझा योग्याची माउली । जेणें निगमावली प्रकट केली । १ ।
छपझ भाषेचा केलासे गौरव । भावार्णवी नाव तारावया ॥ २ ॥
गीता आलंकारी नाम ज्ञानेश्वरी । ब्रह्मानंद लहरी प्रकटली ॥ ३ ॥
श्रवणाच्या मिषें बैसावें येवोनी । समरस होवोनी सुगें नांदा ॥ ४ ॥
अध्यात्मविद्येचें करुनीयां रूप । उजळीला दीप चैतन्याचा ॥ ५ ॥
तुका झणे ग्रंथ श्रेष्ठ ज्ञानदेवी । एक तरी ओवी अनुभवी ॥ ६ ॥

ज्ञानेश्वर ज्ञानेश्वर । मुखीं झणतां चुकती फेर ॥ १ ॥

तुझा जन्म नाही एक । तुका झणे माझी भाक ॥ २ ॥

-तुकाराम.-

नमो ज्ञानेश्वरा नमो ज्ञानेश्वरा । निवृत्ति उदारा सोपानदेवा ॥ १ ॥
मुक्ताबाई नमो त्रिभुवनपावनी । अद्वैतजननी देवाचिये ॥ २ ॥
जगदोद्धारालागीं धरिला अवतार । मिरविला बडिवार सिद्धाईचा ३
निळा शरणागत झणवी आपुला । संतीं निरविला देउनी हातीं । ४ ।

-निळंबाराय.-

श्लोक.

श्रीज्ञानेश्वर श्रीनिवृत्ति तिसरा सोपान तो सद्गुरु ।
तीघेही मिळतां प्रयाग झणिजे अत्यंत तीर्थेश्वरू ॥
मुक्ताई मणिकर्णिका विलसते काशी अळंदीपूरी ।
इंद्राणी सकळाघसंग शमनी भागीरथी दूसरी ॥ १ ॥

-निरजनकवि.-

आर्घा.

ज्ञानेशा त्वत्कृतितें करिति ज्ञाते समस्त ही प्रणती ।
ज्ञानेश्वरी भवानी होय महामोह महिष हे झणती ॥ १ ॥
त्वां बहु जड उद्धरिले प्रकट ज्ञानेश्वरा दयालो हे ।
तारी मयूरहि तुला परिसासि हिणाविजे नया लोहें ॥ २ ॥
जो ज्ञानराज भगवान् श्रवणीं सुज्ञान ज्ञानदेवाचा ।
अवतार गमे अकरा वा कां सुज्ञां न देव देवाचा ॥ ३ ॥

-मोरोपंत.-

ओंवी.

तारावया जग समग्र । पुन्हां अवतरला रमावर ॥
गीतार्थ केला साचार । तो ज्ञानेश्वर जगद्गुरु ॥ १ ॥

—भाव.

तेथें गीतेवरी प्राकृत टीका । ज्ञानेश्वरें केली देखा ॥
जड मूढ अज्ञान सकळिका । मार्ग सोपा दावीला ॥ १ ॥

—मर््यापति.

‘ज्ञानेश्वर ह्यांनीं एक खेळ काढिला. तो अध्यात्मिकच आहे. त्यास ‘ज्ञानपट’ झणतात. त्यांत असें दाखविलें आहे कीं, कामक्रोधादि दृष्ट शत्रूंंच्या घरांत डाव पडला कीं, नरकप्राप्ति व्हावयाची, आणि शुद्धभाव, सुबुद्धि इत्यादिकांच्या घरांत डाव पडला कीं, स्वर्गप्राप्ति व्हावयाची. असाच सोपानदेवाचा एक ‘सोपानपट’ आहे.’

‘ज्ञानदेव हे आपल्या नावाप्रमाणें खरोखर ज्ञानदेव आमच्या महारां-
झांन झाले, आणि ते सगळ्या साधुजनमालेचे मेरु होऊन राहिले आहेत, हें आमच्या देशाचें मोठें भाग्य आहे, असें समजून आणि त्याच्या चरणास अनन्यभावे प्रणाम करून, हें त्याचें छोटेपें चरित्र येथें संववितों.’

ज्ञानेश्वरांच्या कवितेंतील बेंबे.

मार्गे चरित्रात ज्ञानेश्वरांच्या बऱ्याच कविता आल्याकारणानें वास्तवीक आता फार उतारे घेण्याचें प्रयोजन नाहीं, तरी पण ज्ञानेश्वरींतून एक दोन बेंबे घेतल्याशिवाय राहवत नाहीं ! वाचकहो आपल्याला अश्वासन दऊन या ज्ञानेश्वरीरूपी ज्ञानसमुद्राच्या तीरी काहीं उत्तम मुक्ताफळें शोधून काढण्याच्या हेतूनें येऊन उभा राहिलों खरा ! परंतु येथें पाहतों तर सगळींच मुक्ताफळें अमोलीक. इतर समुद्रात मुक्ताफळें तळाशी असनात पण हा समुद्र तर थेट खालपासून वरपर्यंत सर्व उत्तमोत्तम मोत्यांनींच भरला आहे ! मग त्यातून कोणतें ध्यावें व कोणतें न ध्यावें याचा विचार करून एक बुई मारिली; व मोठ्या कसोशीनें दम धरवेल तोंपर्यंत धरून हीं एक दोन मौक्तिकें आणिली आहेत, तीं तुझाळ मोठ्या आनंदानें सादर करितों.

श्रीमद्भगवद्गीतेच्या सातव्या अध्यायातील टीकेत ज्ञानेश्वरांनीं अतिशय उत्कृष्ट अशीं रूपकें योजिलीं आहेत. तीं सर्व स्थलसंकोच्यामुळे न घेतां ‘इच्छाद्वेषसमुत्थेन द्वंद्व मोहेन भारत’ या श्लोकावरचें एक येथें घेऊं. —

‘ ते इच्छा हे कुमारी झाली । मग ते कामाचिया तारण्या आली ॥
तेथ द्वेपेसी मांडिली । वराढिकें ॥ १ ॥

तया दोघांस्तव जन्मला । ऐसा द्वद्व मोहजाला ॥
मग तो अजेयानें वाढविला । अहंकारें ॥ २ ॥
तो धृतिशी सदा प्रतिकूल । नियमाही नागवे स्थूल ॥
आशा रसें दोंदिल । झाला सांता ॥ ३ ॥

असंतुष्टीचिया मदिरा । मत्त होउनी धनुर्धरा ॥
विषयाचे वोवरा विकृतीमी असे ॥ ४ ॥
तेणें भाव शुद्धिचिया वाटे । विखुरले विकल्पाचे कांटे ॥
मग चिरिले अव्हाटे । प्रवृत्तीचे ॥ ५ ॥

तेणें भुतें भांवावलीं । ह्मणोनि संसाराचिया आडवामाजी पडलीं ।
मग महादुःखाचा घेतलीं । बाझ वरी ॥ ६ ॥ ’

[कामाला इच्छा ही कन्या झाली. ती उपवर झाली ह्मणजे द्वेषाशी तिचे लग्न लागते. नंतर त्या दंपत्यापासून द्वद्व व मोह हीं अपत्ये जन्मास येतात आणि अहंकार आज्ञेचा त्याचे लाड पुरवून लालनपाल करतात. त्याचे आणि धैर्याचे सदा वाकडे; तो आशारूप दूध पिऊन भला दोंदिल झाला असल्यामुळे तो दाडगा नियमाच्यामुद्धा कबजात येत नाही. अर्जुना ! हा असंतोषरूपी मद्यप्राशन करून मदोन्मत्त होतसाता, विषयाच्या खोली-मध्ये लोळत पडलेला असतो. हा स्वभाव शुद्धीच्या मार्गावर विकलकंडक पसरतो आणि कृमार्गाचे अनेक फाटे फोडून ठेवतो. त्यामुळे प्राणिमात्र भ्रमात पडतात आणि संसारारण्यात सापडून महत्दुःखाच्या ओझ्याखाली दडपून जातात.]

बाराव्या अध्यायातील ‘ समःशत्रौच मित्रेच ’ या श्लोकावर टीका करताना ज्ञानेश्वरांनीं साधूंचीं लक्षणे अत्युत्कृष्ट वर्णिलीं आहेत. त्याचे वर्णन होत नाही. तो सर्व श्लोक टीकेसहीत वाचकास दाखवावा असे मनात होतें, परंतु स्थलचंकोचास्तव उपाय नाही; ह्मणून त्यापैकीं चार पाच आंग्या मात्र येथे वेऊं:-

‘ पार्था जयाचिया ठायीं । वैषम्याची वार्ता नाही ॥

रिपु भित्रां दोहीं । सरिसा पाह ॥ १ ॥

कां घरिचिया उजेड करावा । पारखिया अधार पाडावा ॥

हे नेणेचि गा पाडवा । दीप जैसा ॥ २ ॥

जो खांडावया घाव घाली । कां लावणी जेणें केली ॥
दोघां एकाचि साजली । वृक्ष जैसा ॥ ३ ॥

नातरी इक्षु दंड । पाळी तया गोड ॥
गाळि तया कडू । नोहेचि जेवी ॥ ४ ॥
अरि मित्रां तैसा । अर्जुना जया भाव ऐसा ॥
मानापमानी सरिसा । होत जाय ॥ ५ ॥'

[अर्जुना ! ज्याच्या ठिकाणी वैषम्याची वार्ता सुद्धा नाही. शत्रु आणि मित्र या दोहोंची योग्यता सारखीच. किंवा अर्जुना ! घरच्या मनुष्यांना उजेड करावा आणि परका कोणी आला तर आधार पाडावा हें जसे दिव्याळा माहीत नाही; किंवा जो तोडावयास घाव घालतो, अथवा ज्याने लावणी केलेली असते त्या दोषानाही वृक्ष ज्याप्रमाणें सारखीच सावली देतो; किंवा उस हा पालन करतो त्याला मात्र गोड व गाळतो त्याला कडू असा कधीच होत नाही, त्याप्रमाणें अर्जुना ! शत्रूच्या ठिकाणी आणि मित्राच्या ठिकाणी सारखा भाव. मान झाला किंवा अपमान झाला तरीही जो सारखाच.]

ह्या पाच ओंव्यावरून ज्ञानेश्वराचा ह्या श्लोकाविषयीचा अभिप्राय स्पष्ट कळेल. ह्याच श्लोकावरील आणखी पुष्कळ ओंव्या आहेत. त्याही वरच्या-सारख्याच सुबोध असून लौकर समजण्यासारख्या आहेत. सर्वांत मुख्य गोष्ट ही की, सर्वठिकाणी समता ठेवून कोणाचाही द्वेष करूं नये. तशीच ह्या गोष्टीच्या पुष्टिकरणार्थ जी उदाहरणें दिली आहेत, तीही अत्यंत लौकिकाचारातली असून सुबोध आहेत. गाय, पृथ्वी, दिवा, वृक्ष, उस इत्यादिकांची उदाहरणें सुरमरीतीने दाखविली आहेत. या मासल्याच्या रस-भरीत ओंव्या साऱ्या ज्ञानेश्वरीतही फारच थोड्या आढळतील.

असो. वर सांगितल्याप्रमाणें हे ज्ञानेश्वरीतील दोन लहान लहान उतारे दिले आहेत. जास्ती न देण्याचें कारणही वर निर्दिष्ट केलेंच आहे. या दहापाच ओंव्यावरून सुद्धा ज्ञानेश्वराची वर्णन करण्याची शैली वाचकाच्या लक्षात येईल, कारण एका शिनावरून हाडाभर माताची परीक्षा होते. आता ज्ञानेश्वराच्या हरिपाठातील सर्व आबालवृद्धाचे तोंडीं असलेला एक अमंग देतो.—

देवाचिये द्वारीं उभा क्षणभरी । तेणें मुक्ति चारी साधियेल्या ॥ १ ॥
हरि मुखें ह्मणा हरि मुखें ह्मणा । पुण्याची गणना कोण करी ॥ २ ॥
असोनि संसारीं जिव्हे वेगु करी । वेदशास्त्र उभारी वाखा सदा ॥ ३ ॥
ज्ञानदेव ह्मणे व्हासाचिये खुणें । द्वाकेंचे राणे पांडवां घरीं ॥ ४ ॥

[ह्या अयंगाचा अर्थ सकृद्दर्शनी जितका सोपा दिसतो तितका तो नाहीं हें खालील विवेचनावरून लक्षांत येईल. 'देवाच्या द्वारी क्षणभर उभें राहिल्यानें सलोकतादि चारी मुक्तीचा लाभ होतो हें सकृद्दर्शनी असंभवनीय दिसते. परंतु द्वारी उभें राहणें क्षणजे, "सेवकाच्या नात्यानें सेवातत्पर होणें" असा अर्थ घेतला पाहिजे. श्रुतुकोबारायानी (सेवा ते आबदी उच्चारों नाम । भेदाभेद काम सारोनियां ॥) परमप्रीतीनें भगवन्नामोच्चार करणें हीच हरीची सेवा आहे, असें सांगितलें. श्रीज्ञानेश्वरमहाराजांनींही पुढील ध्रुवपदात 'हरि मुखें क्षणा, हरि मुखें क्षणा' असें द्विरुक्तीनें सांगण्यांत हरीचें नामस्मरण हेंच देवाचें द्वार असें सुचविलें आहे. "क्षण-भर ह्या पदाचा अर्थ अति अल्पकाळ असा घ्यावा," अत्यल्पकाळ हरिनामोच्चारणसेवा केली असतादेखील चारीमुक्तीचा लाभ होतो, असा पहिल्या कडव्याचा सरळ अर्थ आहे. ज्ञान हेंच देवाचें मुख्यद्वार आहे, असें शास्त्र प्रतिपादन करतें. यास्तव त्या ज्ञानरूपी द्वाराचा क्षणभर आश्रय करण्यांत मुक्तता आहे, क्षणजे बाह्य पंचविषयापासून अंतर आनंदमय-कौशार्थ्यंत सर्व अन्यात्म, जड आहेत; असें विचारानें जाणून त्याचें तादात्म्य सोडणें व अंतरमुखवृत्तीनें ज्ञानरूप आत्माकार क्षणभर वृत्ति करणें यात मोक्ष आहे पण अशा सिद्धांतानें हरीचें नाम हेंच देवाचें द्वार सुचविलें त्यास व्यर्थत्व येतें; अशी कोणी शंका घेईल, तर हरिनामस्मरण केल्यावांचून चित्तशुद्धि होणार नाहीं व चित्तशुद्धि झाल्यावांचून आत्मविषयक वृत्तीचीही उत्पत्ति होणार नाहीं; क्षणून हरिनामस्मरणाच्या आश्रयानेंच मुख्य ज्ञानद्वाराचा लाभ होतो. 'क्षणभर' ह्याचा लाक्षणिक अर्थ घेतला तर अनंत जनजन्मां-तरींच्या दृष्टीनें आपलें आयुष्य क्षणसमानच आहे. अशा दृष्टीनें क्षणभर क्षणजे जन्मभर असा अर्थ होतो, क्षणून जन्मभर हरिनामस्मरणाचा आश्रय करणारा जो साधक त्याला चारी मुक्तीचा लाभ होतो. ॥ १ ॥ (हरिनामोच्चार करण्यात रत होऊन राहण्याविषयीं ध्रुवपदात मोठ्या अदृष्टानें सकळ जनास बोध करित आहेत.) मुबानें हरिनाम ध्या, हरिनाम ध्या असें द्विवार सांगून त्यापासून अगाजित पुण्याचा लाभ होईल असें सांगतात. ॥ २ ॥ देहस्त्रीपुत्रगृहरूपी संसारादध्यै राहून जिव्हेला हरिनामाचें प्रस्तर व्यसन लावून ध्या असें वेदशास्त्रादिक हात वर करून सागत आहेत. ॥ ३ ॥ श्रीज्ञानेश्वरमहाराज क्षणतात की, अशाप्रकारचें व्यसन पाहणांनीं आपणास लावून घेतल्यामुळे त्यांच्या घरी द्वारकाधीश श्रीकृष्णरमात्मा कसा रावत होता हें श्रीमत् व्यासकृत महाभारतावरून दिसून येईल. ॥ ४ ॥

ज्ञानदेवकृत पद.

सोही कच्चा बे कच्चा बे । नहीं गुरूका बच्चा ॥ १० ॥ दुनिया त्यज-
कर स्वाक लगाई जाकर बैठा बनमों । स्नेचरि मुद्रा ब्रज्जासनमो ध्यान
धरत है मनमों ॥ १ ॥ तीरथ करके उंमर खोई जोगजुगुतमों सारी ।
धनकामिन कुंजर लागे जोग कमाया भारी ॥ २ ॥ गुप्त होकर पर-
गट होये गोकुल मथुरा काशी । सिद्धजी हुवे प्राण निकाले सत्य
लोकके बासी ॥ ३ ॥ शास्त्रमें तो कुच नहीं रखा पुरान गायन माया ।
भेद बिदीका मारग चलता तनका लगका लीया ॥ ४ ॥ कुंदलनीक
खब चढावे ब्रह्मरंध्रक जावे । चलता है पानीके उपर बोलत सोई
होवे ॥ ५ ॥ हुकुम निवृत्तिका ज्ञानेश्वरक तीन उपर मेना । सहुरुकी
कृपा भई जद आपी आप पिछाना ॥ ६ ॥

या वरील लांवलक विवेचनावरून ज्ञानेश्वराची वरवर सोपी दिसणारी
कविता किती सोल अर्थाची आहे हें चागलें लक्षात येईल. त्यांचे सगळेच
लेख असे आहेत. ते आहेत तशी त्याची विचारसरणीही कठीणच आहे.
ती गुरुमुखाशिवाय कळतच नाही. वारकरी मंडळींतल्या जुन्या अनुभविकास
तिचे मर्म चागलें कळतें. आता निवृत्तिनाथ, सोपानदेव, मुक्ताबाई व चांग-
देव यांच्या अभंगाचा एकेक मासला देऊन हें लावत चाललेले प्रकरण आटोपू.

अभंग.

भाव भक्ति प्रेम दया शांति क्षमा । अखंडित प्रेमा असो थाबा ॥ १ ॥
सर्वभूती भजन करावें सर्वथा । रामनामकथा आरंभाव्या ॥ २ ॥
आपपरदेही विचार करावा । हरिनाम दोहावा सर्वारूपी ॥ ३ ॥
निवृत्तीचें जाण्य आन नाही चित्ती । रामनाम तृप्ति सदा असे ॥ ४ ॥

या वरील अभंगावरून निवृत्तिनाथाची कविता कशी आहे, हें सुज्ञास
सहज कळेलच. यांच्या कवितेंत नाममहात्म्य, भक्तिमहात्म्य, सर्वभूती
भगवद्भाव, क्षमा, दया इत्यादिकांचे वर्णन फारच चागलें केले आहे.

अभंग.

मन आधीं मुंडी वासनेतें खंडी । बिठल ब्रह्मांडी एक आहे ॥ १ ॥
मन हें सोंवळें सदा शौच करी । तुज निरंतरी हरी पावे ॥ २ ॥
विवेक वैराग्य ज्ञानाचे सौभाग्य । सोंवळा आरोग्य हरी देख ॥ २ ॥
सोपान नेणे सलग्गीचा सोंवळा । नित्य वेळोवेळा स्मरे हरी ॥ ४ ॥

वरील अभंग पाहता आपणास कळेलच की, सर्व विषयांचें आकलन करून परब्रह्मस्वरूपीं लीन झालेले सोपानदेव ह्यांची कविता, फार प्रेमळ असून भाविकपणानें केलेली आहे. ह्याचा स्वतंत्र ग्रंथ काही दिसत नाही.

अभंग.

परब्रह्मी चित्त निरंतर धंदा । तया नाही कदा गर्भवास ॥१॥
 छपजोनी जनीं धन्य ते योनी । चित्त नारायणीं मुक्तलग्न ॥२॥
 अव्यक्त पै व्यक्ति चित्तासि अनुभव । सर्वसर्वा देव भरला दिसे ॥३॥
 ज्ञेय ज्ञाता ज्ञान उन्मनी विज्ञान । चित्त नारायण जाले त्याचें ॥४॥
 आदि अंती हरी सर्व त्याचा जाला । परतोनि अबोला प्रपंचेसी ॥५॥
 मुक्ताईचें चित्त निरंतर मुक्त । हरि हेंचि संचित आह्मां घटीं ॥६॥

अहाहा!!! हें केवढें नवल की, मुक्ताबाईंचे अभंगही, भक्तिज्ञान वैराग्येकरून ज्ञानदेवाच्या कवितेप्रमाणेंच रसरसलेले आहेत! अशी कविता करिता येणें हा अधिकार सामान्य नव्हे. याचा विचार पूर्णपणे केल्यास 'मुक्ताख्याब्रह्मचिंतकला' असें जें तिला विशेषण दिलें आहे, तें अक्षरशः खरें आहे, असें कोण ह्मणणार नाही? ह्यावरून एक मोठें अनुमान असें निघतें की, आमच्या महाराष्ट्रामध्ये ११ व्या शतकात देखील बायका फार विद्वान होत्या!

मुक्ताबाईंच्या किंवा ज्ञानेश्वराच्या उपदेशाच्यायोगानें उपरति होऊन कृतकृत्य झालेल्या चागदेवानीही बरीच कविता केली आहे. याना श्रीनिवृत्तिनाथानीं पुणताबेयेथें शके १२१५ माघ वद्य १३ रोजी समाधि दिली. याची कविताही अभंगरूपानेंच आहे. त्याच्या अभंगांपैकीं एक अभंग मासल्याकरिता घेऊं.—

अभंग.

भावें भक्ति करुनी वैराग्य जोडसी । तरी तूं पावसी ब्रह्मसुख । १ ।
 ज्ञानतत्त्वीं करी करीं हा विचार । निर्गुणीं आकार निराश्रय ॥ २ ॥
 चांगा सोयधरी ज्ञानवटेश्वरी । मुक्ताई जिन्हारी बांध करी ॥ ३ ॥

पहा एवढे समर्थ चागदेव, पण सत्समागमानें किती नम्र झाले!! या अभंगावरून स्पष्टच वाटतें की, चागदेवाना उपदेश मुक्ताबाईंनीं केला.

पद.

व्यर्थ भुललासी काय राया । देह जाइल वायां ॥ १० ॥ झणसी
संपदा माझी किती । अंबाच्या हत्ती ॥ हत्ती घोड्यांचि होईल माती ।
यम तुजला नेती ॥ १ ॥ झणसी पालखी माझा घोडा । कां भुल-
लासी मूढा ॥ अंती काळाचा पडेल खोडा । झणुनी राम जोडा
॥ २ ॥ झणसी गाई ह्या माझ्या खैसी । आणि बटकी दासी ॥
अंती काळाचे पडसिल फांसी । मग काय करिशी ॥ ३ ॥ झां झां
झांगड नोबत गाजे । वाजंजे वाजे ॥ छोटा तीवाशा बसले राजे । हे
येथेचि साजे ॥ ४ ॥

असो. वाचकांस वरील उताऱ्यांवरून ज्ञानेश्वरांच्या व त्यांच्या भावं-
डांच्या कविताचा थोडा तरी मासला कळेल; आणि ह्याच्या अभिरुचीने
ह्या महापुरुषाचे समग्र ग्रंथ वाचण्याची लालसा उत्पन्न होईल अशी
आशा आहे.

ह्या साधुपुरुषाच्या पवित्र नामस्मरणाचा गजर आमची संतमंडळी प्रत्यही
पोढ्या प्रेमाने करित असते त्याचप्रमाणे आपणही एकदां करूं.

भजन.

निवृत्ति ज्ञानदेव सोपान मुक्ताबाई,
एकनाथ नामदेव तुकाराम ॥ १ ॥



नामदेव.

ज्ञानाची सांगता परमेश्वराच्या अनन्यमक्तीशिवाय होत नाही; किंवा ज्ञानास विज्ञानाचे स्वरूप परमेश्वराच्या अनुग्रहाशिवाय येत नाही ब्रह्मज्ञान होण्याला ईश्वरीस्वरूपाचे ज्ञान, ईश्वरी उपासना आणि ईश्वरी अनुग्रह ही अवश्य साधने आहेत. 'कर्माने चित्तशुद्धि होते' हा सिद्धांत खरा; पण अंतःकरण निर्मळ होण्यास, अंतःकरणातील अहंकार, वासना व अज्ञान याचा नायनाट करण्याला सर्व चैतन्यघन जो परमेश्वर त्याचे ज्ञान अत्यंत आवश्यक आहे. सर्व सृष्टीचा नियंता जो परमेश्वर तोच एक बंदनीय आहे अशी दृढभाषना झाल्याखेरीज सर्व भूताचेटारी समदृष्टि उत्पन्न होणार नाही. तात्पर्य ज्ञानमार्गाला जर खरी सार्थकता यावयाची असेल, आपल्याला खरी शांति मिळावी अशी जर छालसा असेल, मानवबंधूत व नंतर जीवबंधूत परस्पर निष्कपट प्रेम वाढावे आणि कठीण व दुस्तर संसारयात्रा सुतर व सुलभ व्हावी हे जर इष्ट असेल व ईश्वर आणि आपण एकच असून भिन्न नाही असे समजविणारे व पूर्णत्व देणारे ज्ञान जर संपादन करावयाचे असेल तर त्याला एकच मार्ग आहे व तो मार्ग छटला ह्मणजे परमेश्वराची दृढभक्ति हा होय. हा दृढभक्तिमार्ग साध्य करावयाला नाम-देवासारख्या भगवद्भक्ताच्या चरित्रावलोकनाशिवाय दुसरे सुलभ असे साधन नाही.

सर्व सद्गुणांचे केवळ निधानच अशा या बालभागवताची महती काय वर्णावी ! हा मूळ शद्रकुलात उत्पन्न झालेला, पण आपल्या पादुरंगचरणीच्या निस्तीम आणि दृढभक्तीच्या योगेकरून कसल्या असामान्य पदास चढला. पहा की, मोठमोठ्या ब्रह्मनिष्ठानी देखील तिकडे पाहून मान खाली घालावी ! लहानपणीच ईश्वराचा आणि ज्याचा अगदी लंगोटीमित्राप्रमाणे घरोबा झाला होता त्या बालभागवताच्या निःसीम भक्तीची शिकस्तच छटली पाहिजे. याच्याबरोबर देवाने हसावे, खेळावे, भजन करावे, हा देखील ते खावे आणि दिवाळीत मंगलस्नान करून फटाक्या देखील उडवाव्या ! तेथे भेद कसा तो उरलाच नव्हता. हा एवढा कसला बरे परिपाक ! तर त्याच्या केवळ अद्वितीय भक्तीचा ! ज्ञानेश्वरीत छटले आहे.—

‘जयाचिये वाचें माझे आळाप । दृष्टि भोगी माझेचि स्वरूप ॥

जयाचें मन संकल्प । माझेचि वाहे ॥ १ ॥

माझिया कीर्तिवीण । जयाचे रिते नोव्हेश्रवण ॥

जया सर्वांगा भूषण । माझीच सेवा ॥ २ ॥

जयाचे ज्ञान विषो नेणें । जाणीव मज एकांतीं जाणें ॥

ऐसें होय तरी जिणें । एरव्ही मग्न ॥ ३ ॥

ऐसा आघवाची परा पांढवा । जिही आपुलिया सर्व भावा ॥

जियावयालागीं ओलावा । मीचि केला ॥ ४ ॥

तें पापयोनीही हो तुकां । तें श्रुताधीत ही न होतुकां ॥

परि मजसी तुकितां तुका । तुटी नाहीं ॥ ५ ॥

ठीकच आहे. भोडे नाले या संज्ञा कोठपर्यंत ? तर ते गंगाचाईस पोचलें नाहींत तोंपर्यंत. त्याचप्रमाणें चंदन, खैर, बाभूळ हा भेद कोठपर्यंत ? तर तीं अग्नयेस्वाहा झालीं नाहींत तोंपर्यंत. भक्तिभावानें एकदा तत्तुल्य झाले क्षणजे तेथें यातीचा किंवा व्यक्तीचा भेदच नाहीं. समुद्रापासून उत्पन्न झालेले मिठाचे खडे जसे एकदा समुद्रात टाकले ह्मणजे ते वेगळे काढिता येणें शक्य नाहीं तीच स्थिति ईश्वरासंबंधी प्राणीमात्राची होय.

या बालभागवताचा जन्म शके ११९२ सालीं प्रभवनाम संवत्सरी कार्तिक शुक्ल एकादशीस रवीवारी सुयोदयी झाला. ह्याच्या आईचें नांव गोणार्ई, बापाचें नांव दामोद्रेटी व आडनाव रेठेकर शिंपी. नामदेवाचे आईबाप परमधार्मीक असून अत्यंत भगवद्भक्त होते. गोणार्ईने पुत्रप्राप्तीस्तव देवादि-कांना पुष्कळ नवस केले. आपणाम कुलदीपक पुत्र व्हावा अशी प्रत्येक आईबापाची इच्छा असते मग गोणार्ईच या नियमाला कूटून अपवाद अस-णार ! पहिल्या खेपेला तिला एक मुठगीच झाली. तिचें नांव आऊबाई ठेविलें होतें.

नामदेवाचे पूर्वज पुत्री श्री क्षेत्र कऱ्हाडाजवळ कृष्णातीरीं नरसिंभामणी क्षणून एक लहानसें गाव आहे तेथें रहात असत. यास हल्लीं कोणी कोळे-नरसिंगपूर व कोणी भये नरसिंगपूर असें क्षणतात. याच्या मुळपुरुषाचें नांव यदुशेट. याचा धंदा फेरीने बापड विकण्याचा असे. याचे पूर्वज सर्वच महाशिवलभक्त होते. ते स्वभावानें शांत असून व्यवहारात एकवचनी असत. नामदेवांनीं एका अभंगात आपलें मुळगाव व गोत्र या संबंधी उल्लेख केला आहे. तो अभंग असा.--

‘ कल्याणीचा शिंपी हरिभक्त गोमा । त्याची कांता उमा नरहरी भजनी ।
सरिता सुकृताची त्या पोटी उत्पन्न । झाली संबोधन गोणाबाई ॥२॥

गोणाई दामशेटी झाले पाणी ग्रहण । संसारी असोन नरसीगांवी ॥३॥
 गोत्र संज्ञा एका पूर्वजांच्या सहज । गाधिज भरद्वाज दोन्ही कुळ ॥४॥
 आजबाई कन्या झाली गोणाईसी । पुढे देवा नवसी पुत्रासाठी ॥५॥
 नामा झणे हांते विठोबाचे मनी । तोंच नित्य जननी नवस करी ॥६॥

नामदेव 'अयोनी संभव' (शिंपल्यांत चंद्रभागेतून वहात आला) होता असा पुष्कळांचा समज आहे, व भक्तिविजयांत ही तशीच कथा आहे, परंतु जनाबाईच्या अमंगावरून तो समज चुकीचा ठरत आहे.—

अभंग.

'लाहो लागला अंबेचा । विठाबाई आनंदीचा ॥१॥
 अधिष्ठान पंढरपुर । नंदि कान्हाई सुंदर ॥२॥
 गोणाईने नवस केला । देवा पुत्र देई मला ॥३॥
 देखोनीया शुद्ध भाव । पोटा आले नामदेव ॥ ४ ॥
 दामशेटी हरूषळा । दासी जनीस आनंद झाला ॥ ५ ॥ '

तसेच त्याने आपल्या 'नारायण' नावाच्या मुलास स्वतःचा जन्मसंबंधी वृत्तात एका अभंगात सांगितला आहे.—

'माझे जन्मपत्र बाबाजी आपण । लिहिलें त्याची खूण नारु ऐक १
 अधिक व्याण्णव गणित अकराशतें । उगवतां आदित्य रोहिणीसी २
 शुक्ल एकादशी कार्तिकी रविवार । प्रभव संवत्सर शालिवहान शक ३
 प्रसवली माता मज मळमूत्री । तेव्हां जिव्हेवरी लिहिलें देवें ॥ ४ ॥
 शतकोटी अभंग करिल प्रतिज्ञा । नाममंत्र खूणा वाचुनि पाहे ॥ ५ ॥
 ऐंशी वर्षे आयुष्य पत्रिका प्रमाण । नामसंकीर्तन नामया वृद्धि ॥ ६ ॥ '

'पोटा आले नामदेव' व 'प्रसवली माता मज मळमूत्री' या दोन चरणावरून नामदेव अयोनीसंभव नव्हता हे उघड सिद्ध होत आहे.

नामदेव हा उद्धवाचा अवतार. याने प्रत्येक अवतारी परमात्म्याबरोबर अवतार धारण केला होता. तो अवतारिक पुरुष होता हे इतर गोष्टींनी सिद्ध करून दाखविण्यापेक्षा जनाबाईचा त्या बद्दल एक अभंग सापडला आहे तो दिला झणजे बस आहे.—

'हिरण्यकश्यपूचे कुळीं नामा प्रहाद । पद्मिनी नाम माझे श्रेष्ठ दासीचें पद ॥ १ ॥
 बसरा अवतार अमद राम-भक्त । मंथरा नाम माझे भरतें दिधली लाथ ॥ २ ॥
 कुण्ण सेवेलागीं गोकुळीं उद्धव जन्मला । कुना

नाम माझें देवें उद्धार केला ॥ ३ ॥ कलिमध्ये नामदेव विठ्ठल-कीर्तनी ।
त्याचे सेवेलागीं जन्मली दासी जनी ॥ ४ ॥ '

ज्याप्रमाणे प्रन्हाद लहानपणापासून तोंडानें नित्य नारायण नामाचा जप करीत असे त्याप्रमाणे नामदेवसुद्धा बोलता येऊं लागल्यापासून 'विठ्ठल' 'विठ्ठल' ह्मणत असे, इतकेंच नाही तर प्रन्हादाप्रमाणे गुरूंनी 'श्री गणेशाय नमः' असे ह्मणावयास सांगितलें असता, तसें न करिता 'श्री विठ्ठल,' 'श्री विठ्ठल' असा त्यानें नामोच्चार करावा, व तसें करण्याबद्दल सर्व मुलांस उपदेश करावा.—

‘ गुरु ह्मणे नामयासी । काढी करे ॐ नमः सिद्धासी ॥

येरु ह्मणे तो आलिया हातासी । नकारासी ठाव कैचा ॥ १ ॥

गुरु ह्मणती करूं ताडन । ताडनरूपी हरि जाण ॥

सबुरु ताडिती देहाभिमान । तेंही ताडन हरिरूपी ॥ २ ॥ '

नामदेव बालपणापासूनच अत्यंत भगवनिष्ठ होता. तो परम भगवद्भक्त होता इतकेंच नाही तर त्याचे अंगी पितृभक्ति, निस्पृहता, औदार्य, सत्यवा-
दित्व, दृढनिश्चय, व वैराग्य अशा अनेक सद्गुणांचें एकीकरण झालें होतें. यानें आपल्या वयाच्या पाचव्या, साहव्या वर्षांचे अशी काहीं चमत्कारिक कृत्ये आरंभीलीं कीं, तीं पाहून त्याचे आईबाप व ग्रामस्थजन आश्चर्यचकित झाले. त्याच्या बालपणच्या लीला व खेळ पाहून त्यावेळच्या धूर्त वृद्धानां असे अनुमान बाधिलें होतें कीं, 'हा मुलगा अत्यंत भगवन्निष्ठ होईल;' आणि तेंच खरें झालें.

नामदेव आपल्या वयाच्या सातव्या वर्षापासूनच दगडाचे टाळ बेऊन भजन करूं लागला होता. घरातील कामकाज त्यानें बहुतेक कधीं केलें नाही व त्याला कोणी सांगतही नसे, तरी पण प्रसंगोपात सांगितल्यास त्यानें वडिलांची अवज्ञा कधींच केली नाही. याच्या भजनात प्रेमरस इतका ओत-
प्रोत भरलेला असे कीं, प्रत्यक्ष श्रीविठ्ठल इंद्रवीटेवरून खाली उतरून अत्यंत प्रेमानें त्याच्याबरोबर नाचूं उडूं लागत. बाळपणीच्या नैसर्गिक हूडपणामुळे हा देवावर वारंवार रुसे; तेव्हा, 'मला तुजवाचून क्षणभरही करमत नाही, तूं मागशील तें मी तुला देईन, पीताबराची तुजवर छाया करीन, पैकुंठीं नेऊन मी आपले ठिकाणीं तुला बसवीन' वगैरे प्रकारांनीं श्रीविठ्ठल त्याला समजाऊन आणीत.

नामदेवाच्या आठव्या वर्षी त्याला गोविंदशेट सदावर्ते याची मुलगी

राजाबाई बघु सांगून आली. दामशेटीने ही मुलगी मुलक्षणी आहे असे पाहून विवाहास संमति दिली. लोकव्यवहारानुरूप ग्रामजोशाकडून उभयतांच्या पत्निका पाहविल्या. ईश्वरी संकेतच तो; मग पत्रिका जमण्यास काय उशीर ! उभयतांच्या विचारें लग्नतिथी नेमून साखरपुडा वगैरे जेथल्यातेथें होऊन लग्नसमारंभही मोठा बहारीचा उडाला. असो. अशाप्रकारें नामदेव आपल्या वयाच्या आठव्या वर्षी गृहस्थाश्रमी झाला.

नवव्या वर्षापासून त्याची संतमंडळीत गणना होऊं लागली; व तो कांहीं प्रसंगी संताच्या संगतीने भक्तिपर व ज्ञानपर गोष्टीही बोलत असे; परंतु त्याजवर सद्वृत्ताचा अनुग्रह झालेला नसल्यामुळे त्याला शुद्ध ब्रह्मतत्त्वाची ओळख झालेली नव्हती; झणून एकेदिवशी श्रीज्ञानेश्वरादिक भक्तमंडळी चंद्रभागेच्या वाळवंटात आत्मानात्मविचार करीत बसली असता ज्ञानेश्वरांनी गोरोकुभार यास सांगितलें की, ' या सकल संतात खरे ब्रह्मज्ञानी कोण आहेत व फोलकट बोलणारे कोण आहेत; तसेंच गुरुकृपेनें पूर्ण झणजे पके व गुरुकृपेबांचून अपूर्ण झणजे कच्चे कोण आहेत याची परीक्षा कर.' तेव्हा गोरोबानें आपल्या हाताची तर्जनी (आंगठ्याजवळील बोटा) बाकडी करून प्रत्येक संताचे मस्तकावर मारण्यास आरंभ केला. अशाप्रकारें सर्वांची परीक्षा झाल्यावर गोरोबा ज्ञानेश्वराजवळ येऊन सांगुं लागला की, ' सर्व श्रीगुरुकृपेनें पूर्ण आहेत; परंतु नामदेव मात्र श्रीगुरुवाचून कच्चा आहे असें या परीक्षेनें मला दिसून आलें. तेव्हा ज्ञानेश्वर नामदेवाला झणाले, ' नामदेवा, तू आतां येथून उठ व गुरु करून ये.' असें बोलून नामदेवाचा हात धरून त्यानीं त्यास सर्व संतमंडळींच्या बाहेर काढून दिलें. त्यामुळे त्यास फार वाईट वाटलें व मग त्यानें श्रीविठ्ठलाच्या सांगण्यावरून विसोबाखेचरास आपले गुरु केले. विसोबाखेचराची व वाचकाची ज्ञानेश्वराचे चरित्रात ओवख करून दिलीच आहे; झणून त्यासंबंधी येथें काहीं जास्त सांगत नाही. नामदेवाची गुरुचरणी अत्यंत निष्ठा होती. त्यानें आपल्या गुरूस आपल्या अर्भगद्वारे पुष्कळ आळविलें आहे.—

‘ सद्गुरुचे पाय जीवें न विसंवावे । मन वळवावें वृत्तिसहित ॥१॥

ढोळियांचे ढोळे उघडले जेणें । आनंदाचें लेणें लेवविलें ॥ २ ॥

जन्ममरणाचें फोडिलें सांकडें । कैवल्याचि पुढें दाखविलें ॥ ३ ॥

मोहरले तरु पुष्पफळ भारें । तेचि निर्विकार सनकादिक ॥ ४ ॥

नामा झणे स्वाधी सेचर माउली । कृपेची साउली केली मज ॥५॥’

गुरुकृपा संपादन केल्यावर नामदेवाने पुष्कळ भौतिक व अद्भुत चमत्कार करून दाखविले. असो. अशारीतीने संसारयात्रा कमीत असता कांहीं कालाने राजाईस पुत्र झाला. बारावे दिवशी जनाबाईने देवाचे सागण्यावरून त्या मुलाचे नांव नारायण ठेविले. यावेळीं श्रीविठ्ठलांनीं रुक्मिणी, सत्यभामा यांसह नामदेवाचे घरी येऊन त्यास अहेर केला. त्याबद्दल जनाबाईचा अभंग आहे तो असा:—

‘नामदेवा पुत्र झाला । विठो बारशासी आला ॥ १ ॥

साडी चोळी हो पैरण । शेळा मुढासं घेऊन ॥ २ ॥

सरी बिंदली माथळीं । नाना रत्न मुक्ताफळीं ॥ ३ ॥

अवघीं आनंदलीं चिर्चीं । पायीं लोळण घालती ॥ ४ ॥

ह्मणे याचें नांव काय ? । दासी जनीस आनंद होय ॥ ५ ॥’

वाल्मीकीने शतकोटी रामायण केले असें एकदा नामदेवाने सहज ऐकिले व तात्काळ त्यानें असा पण केला कीं, ‘मी ही शतकोटी अभंग करीन.’ भक्ताचे मनोरथ पुरविण्यास प्रभु सदा तयारच. त्यातून नामदेव गळ्यातला तारित मग त्याची का परमेश्वर उपेक्षा करणार ! श्रीविठ्ठलांनीं नामदेवाच्या जिह्वाशी बसण्यास सरस्वतीस आज्ञा केली व आपण स्वतः नामदेवाने केलेले अभंग वद्व्या बाधून लिहिळे; याबद्दल नामदेवाने एका अभंगात उल्लेख केला आहे.—

‘नामा ह्मणे अंगें बांधोनिया वद्व्या । बैसे लिहावया पांडुरंग । १ ।’

या शतकोटी अभंगापैकी, देवांनीं, रुक्मिणीनें व नामदेवाच्या घरच्या सर्व माणसानीं मिळून पुष्कळ अभंग केले आहेत. त्यावेळीं नामदेवाच्या कुटुंबात किती माणसें होती याचा खालील अभंगावरून चक्क उलगडा होतो —

‘गोणाई राजाई दोघी सासूमना । दामा नामा जाणा बापलेक । १ ।
नारा महादा गोदा विठो चौघे पुत्र । जन्मले पवित्र त्याचे वंशी । २ ।
लाडाई गोडाई येसा साखराई । चौघी सुना पाही नामयाच्या ॥ ३ ॥
लिंबाई ते लेकी आउबाई बहिणी । बेडी पिशी जनी नामयाची । ४ ।’

असो आता नामदेवाच्या कुटुंबातील मंडळींनीं कोणी किती अभंग केले व त्याचप्रमाणे श्री विठ्ठलांनीं व रुक्मिणीनें किती केले याविषयी तुकारामबोवानी एक अभंग केला आहे, तो असा:—

‘सांगावी हे वाणी वेगळाली करुनी । जेणें पुरे धणी आवडीची । १ ।

प्रथम ही कवि आत्मा अनुभवी । ब्रह्मरस ठेवी उतुं आली ॥ २ ॥
 पिता दामशेटी अभंग दोन कोटी । भक्तिभावे ताटी निवेदी देवा । ३ ।
 तीन कोटी अभंग गोणाईचा वाद । स्वात्मसुखबोध सुखाचा तो । ४ ।
 तीन कोटी अभंग नारोबाची कविता । उगवी स्वात्माहिता दिवस रजनी
 तीन कोटी अभंग विठाचा झगडा । प्रेमरस गोढा प्रेमाचा तो ॥ ६ ॥
 महादा आणि गोंदा अढीच अढीच कोटी । प्रेमरस पोटी प्रेमळ तो ७
 एक कोटी अभंग लक्षवरती सोळा । प्रेमरस जिन्हाळा आजूबाईचा ८
 चौऱ्याण्णव लक्ष रंगाईची करुणा । प्रेमें नारायणा आळवीले ॥ ९ ॥
 दोन कोटी अभंग राजाईची वाणी । प्रेमें चक्रपाणी आळवीले । १० ।
 लाढाई गोढाई येसा साखराई । कवित्व हे पाही दीड दीड कोटी ११
 एक कोटी देव पद्मासलक्ष रुक्मिणी । कोटी दासी जनी साडेबारा १२
 एकूणहत्तर लक्ष चोपन्न कोटी । कविता गोमटी नाभयाची ॥ १३ ॥
 तुका झणे येथें कोणी फुटुं नका । पूर्वीचा हा डंका वाजिझला १४ '

नामदेवानें काशीपासून रामेश्वरापर्यंत सर्व तीर्थें केलीं. या तीर्थाटनाचे वेळीं त्याचेबरोबर ज्ञानेश्वर होते. त्यानें तें सर्व वृत्त आपल्या तीर्थावळी प्रकरणांत अभंगवाणीनें लिहून ठेविलें आहे; झणून तें आह्मी आपल्या शब्दांनीं न देता त्याच्याच अभंगातील वेंचे घेऊन देतो. एकदां ज्ञानेश्वर महाराज तीर्थयात्रेस जाण्याच्या उद्देशानें आळंदीहून आपल्या मावंडांसह निघून पंढरपुरास आले. तेथें नामदेवाची व त्याची भेट झाल्यावर ते त्याला झणाले, ' नामदेवा '

' भूतळींचीं तीर्थें पहावीं नयनीं । ऐसें आर्त मनीं आहे मज ॥ १ ॥
 तुझ्या संगतीचें नित्य सुख घ्यावें । सार्थक करावें संसाराचें ॥ २ ॥
 ऐशी उत्कंठा बहुत माझे पोटी । भाग्यें जाली भेटी तुजसी आजी ॥
 ज्ञानदेव झणे पुरवी मनोरथ । करावे मुहूर्त प्रयाणासी ॥ ४ ॥ '

त्यावर नामदेव झणाला, ' ज्ञानेश्वरा ! पंढरीसारखें भूवैकुण्ठक्षेत्र सोडून इतर तीर्थी जाण्यात काय फायदा ? त्यातून—

' विठोबाचे पार्यीं काय मज उणें । वासनाचीं मनें गिळिलीं माझ्या १
 पाळिले पोशिले जन्मोनि जयाचा । विकलो काया वाचा मनें त्यासी २
 नामा झणे स्वामी विठोबासी पुसा । आझादेईल शिरसा घरीन त्याची ३ '

यावर मग ते उमयता राउळात गेले व त्यांनीं हा सर्व मजकूर श्रीविठ्ठ-

ह्यास निवेदन केला. तेव्हां श्रीपंढरीनाथ किंचित् हामून ज्ञानेश्वरांस
झणाले, 'ज्ञानेवा'—

‘ह्मणे तूं ज्ञानशील चिद्रूप केवळ । सबाह्य निर्मळ स्फटिक जैसा ॥ १ ॥
सहज तीर्थरूप तूंचि निरंतर । असतां हा विचार काय करशी ॥ २ ॥
येह ह्मणे स्वामी बोलिलेती बगवें । परिसार्थक करावें या देहाचें ॥ ३ ॥
प्रसंगें नामयाचे संगतीं सुख घ्यावें । ह्मणोनि ज्ञानदेवें धरिले चरण ॥ ४ ॥’

तेव्हां देव नामदेवाचे तोंडाकडे पाहून किंचित् हासले व त्याला झणाले,
‘नामदेवा.—

‘प्रत्यक्ष परब्रह्म मूर्ति ज्ञानेश्वर । करितसे आदर संगतीचा ॥ १ ॥
ऐसें भाग्य जेणें सर्वस्वें साधावें । तरिच जन्मा यावें विष्णुदासा २
जावें स्वस्तिसेव यावें शीघ्रवत । करावें स्वहित कळेल तैसें ॥ ३ ॥
त्यावर ज्ञानेश्वराकडे बळून त्याना झणाले, ‘ज्ञानदेवा, मी सांगतो इकडे
नीट लक्ष दे. हा नामदेव माझा फार आवडता आहे, किंबहुना तो माझ्या
गळ्यातला ताईत आहे असें झटलें तरी चालेल ! त्याच्याशिवाय मला एक
पळभरसुद्धा करमत नाही, झणून तुला पुनः सांगतो.—

‘हें कृपेचें पोसणें माझें आवडतें । क्षण जिवापरतें न करी कदां ॥ १ ॥
परि त्वां सांकडे घातलें सर्वथा । टाटलें अवस्था हृदय माझें ॥ २ ॥
आरुष सांबडें नामें माझें वेडें । मार्गी मार्गे पुढें सांभाळावें ॥ ३ ॥
तहानभूक तुवा जाणावी जिवीची । मज चिंता याची वाटे थोर ॥ ४ ॥’
इतकें बोलून—

‘मग नामयाचा हात धरुनि श्रीपति । देतसे हार्ती ज्ञानदेवा ॥ १ ॥
रानीं वर्नीं जनीं विसंवसी झणी । धाडिनीं देखोनि आर्त तुझा ॥ २ ॥’

अशाप्रकारें देवाची आज्ञा मिळाल्यावर—

‘चरणीं ठेवुनि माथा निघते जाले दोघे । आले चंद्रभागे केलीं स्नानें १
पुंडलिकाचे चरण वंदुनियां नामा । उतरले भीमा पेंलतीर ॥ २ ॥’

असो अशाप्रकारें नामदेव तीर्थयात्रेला गेल्यावर देवांना त्याचा विरह
फार दुःसह झाला. त्याना त्याच्याशिवाय चैन झणून पडेना. त्याच्या
विरहावस्थेचें नामदेवाने फार उत्तम वर्णन केलें आहे. देवाची मुखश्री म्लान
झालेली पाहून रुक्मिणीनें त्याना तसें होण्याचें कारण विचारिलें. तेव्हां
देव तिला सांगतान. —

‘वाटें जड भारी नाम्याच्या वियोगें । टाटलें उदेंगें चित्त माझें । १।
 ‘कवण्या सुखें स्थीर न राहे माझें मन । केव्हां डोळां देखेन प्राण माझा २
 इष्टमित्र बंधु माय बाप सखा । हीं नामें मज देखा ठेविलीं तेणें ॥ ३ ॥
 तो कैसा मजवीण राखेल आपुला प्राण । हे चिंता दारुण वाटे मज ।
 तें मार्गी क्षिणलें असेल कोमाईलें । सुख दुःख आपुलें सांगेल कवणा ५
 त्याधिया जिवीचें मीचि जाणें सर्व । हा माझा अनुभव आहे त्यासी ६
 तें माझें आवडतें दास अंतरंग । त्यजिले सर्व संग मजची लागी ॥ ७ ॥
 देखुनि ते आवडी अभिनव वाटलें । सप्रेम दाटले सकळ भक्त ॥ ८ ॥
 परिसा भागवत आनंदें नाचत । लोटांगणी येत गरुडपारी ॥ ९ ॥

असो. इकडे ज्ञानेश्वर नामदेवादि संतमंडळींचा मेळा श्रीक्षेत्र पंढरपुराहून निघाला तो, आमरणभेडी, लाउळ, जोगाईचेंआषें, तेथे पैंठण, देवगिरी, जुनागड आणि चित्रकूट आदिकरून सर्व लहान मोठी स्थाने, की—नी विरुयात साधुपुरुष अनुक्रमें सावतामाळी, कर्मदास, मुकुंदराज, गोरकुंभार, भानुदास, सज्जनकसाई, नरसीमेहता, आणि तुलसीदास यांच्या तेथील वास्तव्यामुळें लोकमान्य होऊन गेली होती—तीं सर्व पाहून आणि प्रसंगविशेषी न भूतो न भविष्यति असे अनेक भिद्धाईचे चमत्कार दाखवीत एकदाचा श्रीक्षेत्र काशी येथें येऊन दाखल झाला. या तीर्थाटना-मध्ये ज्ञानेश्वरासंबंधानें विशेष लक्ष्यात ठेवण्यासारखी गोष्ट अशी आहे की, त्यांनीं सावतामाळी, गोरकुंभार, सज्जनकसाई, अशा शुद्धवर्णामध्ये उत्पन्न झालेल्या संतमंडळींनीं केलेल्या सत्काराचा मोठ्या आनंदानें स्वीकार करून त्या सर्वांना आपल्याबरोबर घेतले. वास्तवीक पाहतां ही गोष्ट आपल्या-सारख्या क्षुद्रबुद्धीच्या लोकांचेच मनात यावयाची, पण “उरला भेद न ज्या काही” अशा त्या साधुप्रेष्ठाना कसली हो त्याची दाद फिर्याद ! आपल्या अतुल भगवद्भक्तीच्यायोगानें जी मंडळी ब्राह्मणाहून ब्राह्मण होऊन बसली होती त्याच्याविषयी का ज्ञानराजासारख्या सत्पुरुषाचे मनात प्रत-रणा येणार आहे ?

असो. नंतर काशीतलीं सर्व तीर्थें करून, त्याचप्रमाणें रामानंद कबीरादि सर्व भगवद्भक्तांचीं दर्शने घेऊन हें संतमंडळ प्रभासद्वारादि तीर्थें करण्या-वरिता पश्चिमेकडे वळलें. तिकडचीं सर्व तीर्थयात्रा आटोपल्यावर ते मारवा-छात गेले. मारवादेश ह्याणजे रसरसीत, तेथें पाण्याचें कित्येक कोसपर्यंत दर्शनसुद्धा व्हावयाचें नाहीं, व झालें तरी नुसत्या डोळ्यांनीच. कारण एखादे विहरीला पाणी असलेंच, तर तें अत्यंत खोल. अशा त्या निर्जल प्रदेशातून

ती मंडळी चालली असतां नामदेवास फार तहान लागली; व मला तहान लागली असें त्यांनीं ज्ञानेश्वरास सांगितलें; परंतु ते झणाले कीं, अरे नामदेवा ! हें निर्जळ अरण्य, यांत पाणी कुठचें मिळणार ? बरें पुढें एक गांव दिसत आहे तेथें असेल तर पाहूं. असें झणून ते कोलादजी नावाचें बिका-
नेर पासून १०।११ कोसावर एक गांव आहे तेथें आले. तेथें येऊन पहा-
तात तो एक कूप अकस्मात् त्यांचे दृष्टीस पडला. कूपानवळ जाऊन उदक पाहूं लागले, तो तें अतिशय खोल आहे असें त्यांना भादळलें. आतां हें पाणी प्यावें कसें ? जर काढून प्यावें तर दीडशें दोनशें हात लांब दोर लागणार ! तेव्हां नामदेवास फार काळजी पडली. पुढील हकीकतीबद्दल जनानाईचा एक अभंग सांपडला आहे तो दिला झणजे बस आहे.—

‘ बोलत चालत चिद्धि गगनांत । पुढें कैशी मात झाली ऐका ॥ १ ॥
गेले मारवाढा तेथें अल्प जळ । तृषेनें पिढीले उभयतां ॥ २ ॥
पक्षियाचे वेशें स्वामी ज्ञानेश्वर । प्राशियलें नीर जाउनियां ॥ ३ ॥
नामदेवें तेथें मांडिलें कीर्तन । उचंवळलें जीवन पाताळींचें ॥ ४ ॥
मार्गशीर्षमासी भरतसे मेळा । संत सुखसोहळा पहाताती ॥ ५ ॥
यवनाचे सभे उठविली गाय । तेव्हां यासि रायें मानियलें ॥ ६ ॥
नागनार्थी जेणें फिराविलें देऊळ । ऐसें आंगीं बळ वैष्णवांच्या ॥ ७ ॥
जनी ह्मणे सगें होते ज्ञानदेव । निजिवासी जीव सत्ता ज्याची ॥ ८ ॥

या हकीकतीसंबंधी नामदेवाचा ही एक अभंग उपलब्ध आहे. तृषाक्रांत होऊन नामदेव श्रीविठ्ठलाचा धावा करित असता इकडे श्रीविठ्ठलाम अपशकून होऊं लागले. या बदल रुक्मिणी एकाग्र चित्तानें विचार करीत असता तिला नामदेवाचा आर्तध्वनि ऐकूं आला तेव्हा ती देवास झणते.—

“ तंव ती विश्वमाता विचारी नावेक । अवचितां शोक पडे कानी ॥ १ ॥
तृषाक्रांत नामा करितसे धावा । वेर्गी जाउनि देवा सांभाळावें ॥ २ ॥
तंव तो आर्तबंधु ऐकुनि वचन । मनाचेनि मनं वेगुकेला ॥ ३ ॥
तंव गडगडीत कूप उदकें ओसंडला । कल्पांतिं खवळला सिंधुजैसा ॥ ४ ॥
ज्ञानदेव ह्मणे झालें अभिनव । कैसा ऋणी देव केला यानें ॥ ५ ॥
सावध करुनिया दिलें आलिंगन । जिवें जिवलोण उतरिलें ॥ ६ ॥
येथें चरणावरि ठेवियेला माथा । ह्मणे माझी चिंता आहे त्रिठावासी ७
नामा ह्मणे माझे बहु लळे पाळिले । कैं देखेन पाउलें विटेवरी ॥ ८ ॥

याप्रमाणें तो कूप कल्पाताचेवेळीं जसा समुद्र खवळावा त्याप्रमाणें

खवळून पाताळाचें पाणी वर उचंबळून वाहूं लागलें, त्या वेळेपासून त्या बिहिरीस मारवाडांत ' नामदेवजीरोकुवो ' असें ह्मणतात.

मग तेथून हे सद्भक्ताशिरोमणि निघाले ते पुण्यक्षेत्रें पहात पहात श्री पंढरपुरी मुखरूप येऊन पोहोंचले. नामदेव मुखरूप आलेला पाहून देवांस फार समधान वाटलें. त्या वेळीं नामदेव व श्रीपादुरंग यांचे जें काही संभाषण झालें तें सर्व नामदेवानें अभंगरूपानें लिहून ठेविणें आहे. त्यांतीं शेवटचा एक वेंचा घेऊन हें लाबलेलें तीर्थयात्रा प्रकरण आटोपूं.

मग केशव ह्मणे नाम्या खंती वाटे मर्नी । निद्रा न लागे नयनी पाहतां वाट तुजविण उदास वाटे हे पंढरी । न पडे क्षणभरी विसर तुझा ॥ २ ॥
' तुज माजी सर्वे मज तुझी आवडी । गुळासी न सोडी गोष्टी जैसी ३ धरुनि हनुवटी दिधलें अलिगन । कुरवाळुनि वदळ नेत्र पुसी ॥ ४ ॥
मग काह्नि कंठीची सुमनतुळसीमाला । घातलीसे गळां नामयाच्या ५ सर्वांगसुंदर पाहे कृपाष्टी । पुसे जिवीची गोष्टी कृपासिंधु ॥ ६ ॥
निवृत्ति ज्ञानेश्वर सोपान खेचर । नरहरी सोनार आदीकरोनी ॥ ७ ॥
समस्त भक्त मिळुनि लोटांगणीं येती । आलिगन देती नामयातें ॥ ८ ॥
अनिवार सुमनें वर्षताती सुरवर । गगनीं जयजयकार शब्द होती ९ ऋषिगण गंधर्व मिळुनि सकळीक । येती दृष्टी मुख ध्यावयासी ॥ १० ॥
संव रुक्माबाई आरती घेउनि आली वेगें । ओवाळिले दोघे देवभक्त ११ कौतुकें नाम्याची धरुनी हनुवटी । पाहे कृपाष्टी घडिये घडिये १२ '

पुढें मग नामदेवानें यात्रेप्रीत्यर्थ मोठें मावडें केलें. मावड्यास सर्व संन-मंडळी जमली होती. असो. पुढें कांहीं दिवसांनीं लौकरच ह्मणजे शके १२७२ सालीं आषाढ शुद्ध एकादशीचे दिवशीं नामदेव श्रीपादुरंगास नमस्कार वरून ह्मणाला, ' महाराज मला आता समाधि घेण्यास आज्ञा द्या ! कारण आयुष्य सप्त आलें व तशातून आता माझी आशाही पण कोणती राहिली नाही. आता चरणीं ठाव द्यावा एवढीच प्रार्थना आहे. त्यावेळेस देव ह्मणाले, ' नामदेवा ! तुला अक्षय वैकुंठमुख देतो तूं वैकुंठी चळ. ' तेव्हा नामदेव ह्मणाला.--

' वैकुंठासी आह्मां नको धाडूं हरि । वास दे पंढरीं सर्वकाळ ॥ १ ॥
वैकुंठ खोंपट जुनाट झोंपडी । नको आडाआडी घालूं आह्मां ॥ २ ॥
वैकुंठी जाऊनी वाय वा करावें । उगेंची बैसावें भौनरूपी ॥ ३ ॥
नामा ह्मणे येथेंचि हो ठेवी । वास सदा देई चरणांजवळी ॥ ४ ॥ '

‘देवा ! मी तुझा निष्काम भक्त आहे, आणि तूही कोणाची गरज न ठेवणारा मालक आहेस; तुझा माझा चाकर मालकाचा मुठीच संभव नाही. झणून माझे पुनः पुनः एवढेच मागणे आहे की मला येथे आपल्या पायाशी स्थळ द्या कारण.—

‘वतन आमूचें मिगस पंढरी । विठोबाचे घरी नांदणूक ॥ १ ॥

सेवा करूं तेथें नित्य महाद्वारी । नामाचे उजरी जागवून ॥ २ ॥

साधु संतां शरण जाऊं जिवेभावे । प्रसाद स्वभावे देती घेती ॥ ३ ॥

नामःस्त्रणे आह्मी पायरीचे चिरे । संत पाय हिरे वरी देती ॥ ४ ॥

आता मात्र नामदेव ऐकत नाही यास समाधि दिलीच पाहिजे असे जणून श्री पादुरंगानीं आपाढ कृष्ण त्रयोदशीचे दिवशीं आपला प्राणपेशाही अतिप्रिय शिष्य जो नामदेव त्यास महाद्वाराखालीं समाधि घेण्यास आज्ञा दिली आज्ञे प्रमाणे नामदेव महाद्वाराचे पायरीखालीं समाधिस्थ होण्यास जों जाऊं लागतो तोंच त्याच्या कुटुंबातली सर्व मंडळी तेथें जमा झाली व त्यांनीं एकच आकांत मांडिला. त्यान दामशेटी, गोणाबाई, जनाबाई यांनीं तर फारच आक्रोश केला. तीं झणाली, ‘नामदेवा ! आमच्या अगोदर तू कसा समाधि घेतोस. आधीं आमची व्यवस्था कर, नंतर नूं समाधिघे. त्याचप्रमाणें राजाबाई झणाली ‘महाराज’ दारिद्र्याच्या संव्यानें मी आपणाम काही वाईट शब्द बोललें त्यामुळे आपण मनान राग वरून मला सोडून जाता काय ! तर असें न करिता आपल्या हातानें माझी व्यवस्था करून मग आपण काय करणें तें करावें. कारण, स्त्रियाला पतिवाचून दुमरी गतिच नाही. तें ऐकून नामदेवाम मोठें संकट पडलें व तो देवाच्या मुखाकडे पाहूं लागला. तेव्हां अगवंतानीं त्या सर्वांस अशी आज्ञा केली कीं, तुम्ही सर्वजण जेथें नामदेव समाधिस्थ होत आहे त्याचठिकाणीं त्याचे सभोवनीं समाधि घ्या. असें देवाचें आषण ऐकून दामशेटी आदिकरून सर्वांस मोठा आनंद झाला; व ते सर्वजण नामदेवा बरोबर संतास व श्री विठ्ठलास साष्टांग नमस्कार करून मुखानें ‘श्री विठ्ठल श्री विठ्ठल’ असा नामाचा गजर करीत करीत महाद्वाराचे पायरीखालीं शिरले; व अशा प्रकारें नामदेवानें आपल्या सर्वां कुटुंबामहवर्णमान शक्ते १२७२ सालीं आपाढ वद्य त्रयोदशीस महाद्वारीं समाधि घेतली. नामदेवाच्या कुटुंबातील सर्वांनीं समाधि घेतली असें वर लिहिलें खरें परंतु त्याची थोरली सून त्या वेळीं माहेरी गेली होती, ती मात्र मागे उरली हे तिच्याच अभंगावरून सिद्ध होत आहे,—

‘पूर्व संबंधें मज दिधलें बापानें । शेखीं काय जाणें कैमें झालें ?
 श्रमूतीलागीं मज आणिलें कल्याणा । अंतरळा राणा पंढरीचा ॥ २ ॥

पुढें तिलाही देवांनीं आपल्या पायापाशीं आश्रय दिला. त्यावेळचा तिचा
 एक अभंग उलब्ध आहे. तो असा:-

‘जोडोनिया पाणी करि विनवणी । धांव चक्रपाणी पांडुरंगा ॥ १ ॥
 कोणा निरविलें हें नाहीं कळलें । येई मे विठ्ठले मायबाहिणी ॥ २ ॥
 ऐकोनिया धांवा धांवळा अनंत । शंख चंक्रांकिन उभा पुढें ॥ ३ ॥
 उबलुनि मुकुंदा घाली वसंगळा । सांभाळी विठ्ठला तुझा तृचि ॥ ४ ॥
 देव झणे तुझ्या पूर्वजांसी भाक । दिधलें तें ऐक सांगतों मी ॥ ५ ॥
 तुमची वंशावळी पोशिन मी नित्य । झणुनि कुरवाळीत पद्मकरीं ॥ ६ ॥
 येरीं चरणावरी ठेवियला माथा । कृपाळुवा अनंता सांभाळावें ॥ ७ ॥
 ध्यानों धराने मूर्ति सबाह्य अंतरी । आतां या उपरी न देवें कांहीं । ८ ॥
 लाढाई झणे देवा येई हृदयांत । देवें मग गुप्त केली तिये ॥ ९ ॥’

याप्रमाणें नामदेवाच्या परिवारासह त्याच्या समाधीचा समारंभ श्रीविठ्ठ-
 लानीं केला. फक्त नामदेवाचा ‘मुकुंद’ नावाचा नातु मात्र मागें एकटा
 उरला होता. असो. आता नामदेवाच्या घरातील दासी जी जनाबाई-निचें
 नांव वाचकार्नी मागें अनेकदा वाचिलें असेल तिची थोडीशी माहिती येथे देतो.

गोदातीरी गंगाखेड झणून एक गाव आहे, तेथें ‘दमा’ या नावाचा एक
 शुद्ध गृहस्थ होता. तो महा भगवद्भक्त होता. त्याच्या स्त्रीचें नांव करुंड असें होतें.
 ती ही महा पतिव्रता होती. दमा प्रत्येक वारीस पंढरीस जात असे. पोटी संतति
 नसल्यामुळें तो नेहमीं दुःख करी. पंढरीचे एके वारीस आला असता त्यानें,
 ‘मला पुत्रसंतान दे’ अशी पांडुरंगाची प्रार्थना केली. त्या रात्रीच तो
 निद्रिस्थ असता त्यास असें स्वप्न पडलें कीं, ‘तुला पुत्र काहीं होणार नाहीं
 पण एक कन्या फार सद्गुणी होईल; व ती तुझ्या कुळाचा उद्धार करील.
 ती कन्या पूर्वजन्मी कृतायुमात पद्मिनी, त्रेतायुगात मंथरा, द्वापारयुगांत
 कुब्जा, अशी होती; व तीच तुझ्या उदरीं येईल. तिचें नांव जनाबाई असें
 ठेव. तिचा आणि नामदेव याचा परस्पर संबंध असल्यामुळें तूं ती कन्या
 दामशेठी यास अर्पण कर.’ असें स्वप्न पाहून त्यास आनंद झाला, व त्या-
 प्रमाणें काहीं दिवस गेल्यावर ही मुलगी झाली. तिचें नांव जनाबाई असें
 ठेविलें. ती कन्या १७ वर्षांची झाल्यावर एका वारीस तिचा घेऊन येऊन
 दमार्जुनें दामशेठीचे स्वाधीन केलें व हिचा साभाळ करा असें सांगितलें.

त्याप्रमाणे दामशेटीने तिचे चांगले पालन केले, व ती नामदेवाचे संगतीस असल्यामुळे महाभगवद्भक्त झाली. तिने आपल्या अतुल्य भक्तिप्रभावाने देवांस भगदीं आपलेसे करून घेतले होते. देव तिच्या घरी नेहमी जेवावयास जात. तिला दळु कांदू लागत. शेण गवऱ्या वेंचू लागत. तिला न्हावू माखू घालीत. अशी अनेक प्रकारची तिची कामे देव स्वतः करीत. तिने हे सर्व वृत्त अभंग-रूपाने लिहून ठेविले आहे; झणून ते आक्षी आपल्या शब्दांनी न देतां तिच्या अभंगांतील उतारे घेऊनच देतो.

‘ एक महर रात्र झाली । फेरी विठलाची आली ॥ १ ॥

हळुच मागतो खायाला । झणे काय देऊं तुला ॥ २ ॥

करिं धरोनि नेला आंत । वाढी पंचामृत भात ॥ ३ ॥

प्रेम सुखाचा ढेंकर दिला । जनी झणे विठो धाला ॥ ४ ॥

‘ एक महर रात्र शेष उरल्यावरी । येउनि शेजेवरी बैसे देव ॥ १ ॥

उठ जनाबाई घेई वो दळण । आवडीचे गाणे गाई प्रेमे ॥ २ ॥

जुठलीया मानेखालीं घालि हात । अंगे नेसवीत लुगडियासी ॥ ३ ॥

दळणाची पाटी अंगे उचलीत । शेजारीं बैसत दळू लागे ॥ ४ ॥

नेणो पूर्वी काय तप थोर केले । निधान जोडिले पंढरीचे ॥ ५ ॥

तैसाचि तो सवे येवोनि बाहेरी । वेंचोनिया भरी शेणी हार्ती ॥ ६ ॥

ओझे झाले झणे पाटी पीतांबरी । घेवोनि पाठारीं घरा आले ॥ ७ ॥

सर्व काम माझे करी चक्रपाणी । आतां कैची जनी नामयाची ॥ ८ ॥ ’

एकदां देव जनाबाईस दळू लागावयास गेले असतां तेथे आपल्या गळ्यां-तील रत्नजडीत पदकाचा हार व अंगावरील शालजोडी विसरून आले; व घाईत तिची वाकळ पावरून आले. काकडभारतीचेवेळीं पुजारी पहातात तो देव वाकळ पाघरलेले. पुढे देवाच्या आगावरून वाकळ काढून पहातात तो गळ्यातील रत्नजडित पदकाचा हारही नाही. हे पाहून तर त्यांस फारच नवल वाटले. पुढे सरकार मदीने शोध करता करता तो हार जनाबाईने नेला असेल, असा बडव्यांनी तर्क केला. याबद्दल जनाबाईचा अभंग सापडतो तो.—

‘ विठोबाचे पदक गेले । वडवे झणती जनीने नेले ॥ १ ॥

नाही नेले म्या जनीने । सख्या विठलाच्या आणे ॥ २ ॥

वाकळ झाडांनीया दावी । पदक पडले जनीचे ठागी ॥ ३ ॥

मिळोनिया दहा गडी । पडली जनाईवर उडी ॥ ४ ॥

दंडा लाविल्या काढण्या । धांव विठला धांवण्या ॥ ५ ॥

माझे वेळे कोठें गेला । जनीं ह्मणे विठ्ठल मेलाला ॥ ६ ॥

चंद्रभागीं रोविला शूळ । आलें जनाईशीं मूळ ॥ ७ ॥

त्या शूळाचें झालें पाणी । ह्मणे नामयाची जनी ॥ ८ ॥

जनाबाईनें कोणतेंही काम काण्यास आरंभ केला की, देव येऊन तें तिला वरूं लागत एकेदिवशीं जनाबाई नहाण्या करितां डोकीचे केश सोडून बसली असतां देवांनीं तें येऊन तिला मोठ्या प्रेमानें न्हावूं घातलें. याचदल जनाबाई ह्मणते.—

‘तुळसीचे वनीं । जनी उकलिते वेणी ॥ १ ॥

हातीं घेउनिया लोणीं । डोई चोळी चक्रपाणी ॥ २ ॥

माझ्या जनिला नाहीं कोणी । ह्मणुनि देव घाली पाणी ॥ ३ ॥

जनी सांगे सर्व लोकां । न्हाऊं घाली माझा सखा ॥ ४ ॥ ’

एवंच काय कीं, जनाबाईनें भगवंताला नामदेवाप्रमाणेंच आपल्या अगदीं अंकित करून घेतलें होतें व असें होण्याला तिची अनुपम भक्तिच कारण होय ! तर अशा या भक्तिधेनुकेची कास बळकट धरली असतां सर्व गोष्टींत सिद्धता मिळते यात मुळीच संदेह नाही !

आता उपसंहारादाखल दोन शब्द लिहून हा भाग आटोपता येऊं. नाम-देव जागीं शिंपी होता ह्मणून त्याला शूद्र समजतात; पण तो शूद्र नसून क्षत्रियकुलावतंस होता. ‘शिंपी’ हा शब्द ‘सीवी’ शब्दाचा अपभ्रंश आहे. परशुराम अवतारीं क्षत्रीय अतिशय प्रबल शौर्यावरून व मुख्यतः सहस्रार्जुनानें जमदग्नीस मारिल्यावरून परशुरामांनीं निःक्षत्रिय पृथ्वी करण्याची प्रतिज्ञा केली व तसें एकवीसवेळां केलेंही. त्यावेळीं कित्येक क्षत्रियांनीं स्वजीवरक्षणार्थ देवातर केलें होतें; त्यात सहस्रार्जुनाच्या दोषा मुलांनीं आपला क्षत्रियधर्म टाकून, हातात असलेल्या धनुष्याची गज कातर करून व बाणाची सुई करून ते बकदालभ्याश्रमीं लपून राहिले होते. तेसमयीं त्यांस परशुरामानें, ‘तुझी कोण’ असें विचारता ते ह्मणाले कीं, ‘आमीं सीवी.’ त्याचाच हा वंश आहे; याला हरिवंशात असा आधार सांपडतो.—

तस्य पुत्र शतस्यासन् पंचशेषा महात्मनः ॥ १ ॥

शूरसेनश्च शूरश्च धृष्टोक्तः कृष्ण एव च ॥

जयध्वजश्च नाम्ना सीदावंत्यो नृपतिर्महान् ॥ २ ॥ ’

नामदेवाच्या कवितेचें स्वरूप शुद्ध व सोज्वळ आहे. त्यांनीं अभंग पुष्कळ केले पण त्यांपैकी फारच थोडे प्रसिद्ध आहेत. तीर्थावळी व समाधि अशीं

दोनच काय ती स्वतंत्र प्रकरणे उपलब्ध आहेत. भागवतांतील दशमस्कंधा-
वरही यांना कांही कविता केल्या आहेत असे आढळते. याची सर्व कविता
सापडत नाही ही फार दुःखाची गोष्ट आहे. नामदेवाने आपल्या अर्भ-
गाच्या शेवटच्या चरणात 'नामा' असे पद वातले आहे. याची कविता
गोड, प्रेमळ व भक्तिरस प्रधान आहे. क्लिष्टतेचे नांव सुद्धा नाही. प्रसाद तर
ओतप्रोत भरला आहे. याची कांही कविता ज्ञानवैराग्यपरही आहे. तथापि
त्याचा ओढा परमेश्वरप्राप्तीकडे विशेष असल्यामुळे त्याचीही मनोवृत्ति
त्याच्या कवितेत अगदी स्पष्ट दिसून येते.

प्रसिद्ध मोरोपंत यांनी नामदेवाची तारीफ केली आहे. ते खणतात.—

भक्तिप्रताप लोकीं अत्यद्भुत याचि नामदेवाचा ।

परमप्रिय भक्ता, सखा कीं आत्मा आप्तकाम देवाचा ॥ १ ॥

किंबहुना नाम्याची भक्ता दासी जनी तसी वाणी ।

खाणी पातक, आणी तरिच खळाच्याहि लोचनी पाणी ॥ २ ॥

भक्तिमुखाधिक मानुनि मुक्तिमुख कदापि याचिना म्यां तें ।

अत्यद्भुत आयकिलें सद्गुदीं नमुनि याचि नाम्यातें ॥ ३ ॥'

असो. आता नामदेवाने उपाधिविरहित होण्याकरिता ज्याचा परिस
नदीत फेंकून दिला होता व तो मागितल्यावरून ज्याला त्याने सर्व चंद्रपार्श्व-
तील वाळू परिसमय करून दाखविली होती त्या परिसाभागवताने केलेल्या
आरतीने नामदेवाला आरती करून हा चरित्रभाग आटोपूं.

आरती (नामदेवाची.)

जन्मतां पांडुरंगें । जिव्हेवरि लिहिलें ॥ शतकोटी अर्भंग । प्रमाण
कवित्व रचिलें ॥ १ ॥ जय जय जी भक्तराया । जिवलग नामया ॥
आरती ओवाळीतां । चित्त पालटे काया ॥ धृ. ॥ ध्यावया भक्तिमुख ।
पांडुरंगें अवतार ॥ धरुनियां तीर्थमिपें । केला जगाचा उद्धार ॥
जय० ॥ २ ॥ प्रत्यक्ष प्रचीती हे । वाळवंट परिस केली ॥ हारपली
विषमता । द्वैतबुद्धि निरसली ॥ जय० ॥ ३ ॥ समाधि महाद्वारी ।
भीविठ्ठलचरणी ॥ आरती ओवाळीतां । परिसा कर जोहूनि । जय० ॥ ४ ॥

नामदेवाच्या कवितेंतील बेंबे.

मार्गे दिलेल्या चरित्रात नामदेवाच्या कविनेचे बरेच मासले आले आहेत
खणून येथे आता एकशेनच वेऊं.

अभंग.

कलियुगाचें मुळें । झालें धर्माचें वाटोळें ॥ १ ॥

पलंगी वसवनी राणी । माते हातीं अणवी पाणी ॥ २ ॥

स्त्रिये पाटावाची चोळी । माता अखंड चिंध्या गळी ॥ ३ ॥

ऐसा कलियुगींचा महिमा । झणे विष्णुदास नामा ॥ ४ ॥

सांप्रत अर्धवट इंग्रजी शिसणानें बहकून गेलेलीं मुळें आपल्या मातापि-
तरांविषयी व वाढवडिलांविषयी जी बेपर्वाई व अनुदारता दाखवितात तिचें
विषय कवीनें बरील अभंगांत अत्युत्तम षट्शत दिलें आहे.

‘ गंगा गेली सिंधुपाशी । त्याणें अठ्ठेरिलें तिसी ॥ १ ॥

सरि तें सांगावें कोणाला । ऐसें बोले वा घिटला ॥ २ ॥

जळ कोपलें जलचरा । माता अठ्ठेरि कुमारा ॥ ३ ॥

जनी झणे झरण आले । पाहिजे ते उद्धरिले ॥ ४ ॥ ’

‘ जातिहीन घोखामेळा । त्याला भक्तीचा कळवळा ॥ १ ॥

त्याचा जाला झणी थारा । राहे घरी धरी थारा ॥ २ ॥

देव जेवी तथा धरा । त्याचा भक्तिभाव खरा ॥ ३ ॥

देव वाटवीला तेणें । हांसे जनी माय गाणें ॥ ४ ॥ ’

‘ आली बळवंताच्या दासी । वोण गर्भवास सोसी ॥ १ ॥

करूं यमासी ताढण । आमुचा धनी नारायण ॥ २ ॥

जनी झणे हरी । पाप उरों नेदी उरी ॥ ३ ॥ ’

नामदेवाच्या घरच्या सर्व माणसांत कवित्वस्फूर्ति होती असें मागें सांगि-
तलेंच आहे. त्याच्या आईचे व बायकोचे काही अभंग उपलब्ध आहेत;
त्यांतील एकेक मासल्याकरितां घेऊं:-

‘ मोणार्ई झणे नाम्या सांडी देव पिसें । बळें घर कैसें बृढविशी । १ ।

जनाचीं लेकरें वर्तताती कैशी । तूं मज झालासी कुल-दीपु ॥ २ ॥

धन्य धन्य पुत्रकलम नांदती । अभंग्याचे चित्ती पांडुरंग ॥ ३ ॥

यातें जे अनुसरती त्यांचें नुरे कांही । हा देव नोहे पाहीं घर-घेणा ४

याची भक्ति कैशी लौकिका बेगळी । संसाराची होळी केली नाम्या ५

गोणार्ई झणे नाम्या हें रे नव्हे भलें । घर त्वां बुडाविलें कुळासाहित ६

‘ घरधन्यानी केला गुरु । बाई मी आतां काय करूं ॥

असून नाहीं हा संसारु । चमत्कारु कृपेचा ॥ १ ॥

धांव पाव मे मेसाई । कवणाचेंही न चले काई ॥
 सत्यपग तुझिये ठायीं । असून नाहीं मे करीं हं ॥ १ ॥
 मंत्र घेतलासे जैसा । घरीं मंत्रांचा वोळसा ॥
 बोस पडो या हरिदासां । गेले न येती माणसी ॥ ३ ॥
 ' काय सांगुं यांच्या रीती । सोसें पायबणी पिती ॥
 अवघं भांबुरभुतें होती । नाचताती आनदें ॥ ४ ॥
 एकवेकांच्य। पडती पायां । लौकिकांतून गेले बायां ॥
 ह्मणती ये गा पंढरीरावा । ब्रह्मानंदें हुल्लती ॥ ५ ॥
 भोळी सासू गोणाबाई । पांढरास्फटीक व्याली काई ॥
 त्यानें जोडिला शेष-झायी । ह्मणे राजाई काय करूं ॥ ६ ॥'

' दोन प्रहर रात्र पाहोनि एकांत । राजाई वृत्तांत सांगे वाते ॥ १ ॥
 अहो रखुमाबाई विठोवाभी सांगा । भ्रतागसी कां गा बेटें केलें ॥ २ ॥
 वस्त्र धात्र नाहीं खायाजेवायामी । नाचे अहर्निशि निर्लज्जसा ॥ ३ ॥
 सधदा मनष्ये जाहेन माझे घरीं । हिंडती दारोदारी अज्ञासार्थी ॥ ४ ॥
 वारा मार्ग तुझीं उमजानी सांगा । नामयाची राजा भली नव्हे ॥ ५ ॥'

या वरील तीन अभंगावरून नामदेवाची घरची स्थिति इतकी शोचनीय असताही त्याची संमाराचेटाणी किती विरक्तता होती व तो किती जबर भगवद्भक्त होता वगैरे गोष्टींचें चागलें स्पष्टीकरण होत आहे.

जनाबाईकृत पद.

सुंदर माळें जातें ग ! फिरे बहत । ओव्या माऊं कौतुकें तू ये रे बा ॥
 १ ॥ जिव शिव दोनी खुटे हो । प्रपंचाचे नेटे हो ॥ लाबुनि प्रंची
 बोटे तू ये रे ! बा ! ॥ २ ॥ सासू सासरा ढीर तीसरा । ओव्या
 माऊं भ्रमारा तू ये रे ! बा ! ॥ ३ ॥ बाग सोळा गडणी अन्नदा
 काविबी । ओव्या माऊं बसनी तू ये रे ! बा ! ॥ ४ ॥ प्रपंच दळण
 दाळिले पीठ भरीलें । सामुण्डें ठविलें तू ये रे ! बा ! ॥ ५ ॥ सत्याचें
 आधुन ठावले पुण्य बरीलें । बापतें बोलुन येले तू ये रे ! बा ! ॥ ६ ॥ जनीन
 जातें माईलें कीर्ति राखीली । थोडासा लाभ खेईल तू ये रे ! बा ! ७



एकनाथ.

आई किंवा बाप या शब्दात जितकी जादू भरली आहे तितकीच किंबहुना तिच्याहून जास्त गुरु शब्दात भरली आहे. या शब्दाच्या अर्थाकडे विचारपूर्वक पाहू लागल्यास, त्यांत फारच अर्थगामीर्थ असून, त्या अर्थाची निःसीम व्याप्ति दिसू लागते. व्यापक अर्थाचा समावेश करणारा गुरु शब्दाच्या जोडीचा दुसरा एकादा शब्द क्वचितच आढळेल. गुरूची व्याप्ति इतकी अष्टाट आहे की, गुरुरूपाव्यतिरिक्त एक काडीसुद्धा भासणार नाही; कारण वेळेवर काडीपासून देखील काही हित होतें, आणि गुरु झणजे हित करणारा झणून आखिल जडचैतन्यात्मक सृष्टीत गुरु कसा ओतप्रोत भरला आहे. परंतु ही सर्व जडचैतन्यात्मक सृष्टि गुरुमय कशी आहे, ही प्रचीति व्याख्या कुपेंबरून होते ती 'सद्गुरूची' व्यक्ति मात्र एकच असते. पित्यापेक्षाही अधिक उपकार करणारे अनेक सत्पुरुष जगात भेटतील पण जनक हा जसा प्रत्येक व्यक्तीचा एकच असतो, तसा सद्गुरूही एकच असतो. परंतु पिता व सद्गुरु याची तुलना केली तर पित्यापेक्षा सद्गुरूची योग्यता अधिक ठरते; कारण त्याचे उपकार अति मोठे असतात. जीवाचा जन्म होणें हेंच त्याच्या भवबंधास कारण आहे आणि जन्म होण्यास मूळकारण पिता आहे. अर्थात् पित्याने जन्म देणें झणजे भवपाशांत गुंतविणें आहे; आणि सद्गुरु जीवास भवपाशांतून मुक्त करितात झणून पित्यापेक्षाही सद्गुरु श्रेष्ठ आहेत. सद्गुरूस देण्याद्योम्य अशी उपमाच जगात नाही. किंबहुना साक्षात् ब्रह्माविष्णुमहेश्वरांचीही उपमा गुरूस शोभत नाही. कारण हे देव रज, तम आणि सत्व अशा गुणानी युक्त आहेत आणि सद्गुरु गुणविकृतिरहित आहेत; झणून त्यास साक्षात् परब्रह्माचीच उपमा शोभते. तर असे जे परब्रह्मस्वरूपी सद्गुरु त्याची प्राप्ति श्लाघ्याशिवाय जगांतील कोणताच पुमार्थ साध्य होणार नाही, हें काय सागावयास पाहिजे !

अशा सद्गुरूची प्राप्ति त्याची मनोमार्गे व एकनिष्ठपणें सेवाचकरी केल्याशिवाय होत नाही. प्रस्तुत चरित्राचे नायक जे एकनाथमहाराज त्यांची आज हिमालयापासून तो तहत रामेश्वरापर्यंत साधुत्वाच्या व वित्त्वाच्या संबंधानें जी कीर्ति दुमदुमत आहे त्याला सर्वस्वी त्याची अनुपम सद्गुरुसेवाच कारण आहे. यांची सद्गुरुचरणावर किती जबर निष्ठ होती हें पुढील चरित्र वाचलें असतां कळून येईल.

एकनाथाची मूळ पीठिका भास्करपंतापासून सांपडते. हे देशस्थ ऋग्वेदी ब्राह्मण. यांचे मूळ गांव पैठण. यांना भानुदास क्षणून एक मुलगा होता. तो सदाचारसंपन्न असून परमभक्तिमान् होता. त्याची प्रथम फारशी प्रसिद्धि नव्हती; परंतु एके प्रसंगी त्याने आपल्या अतुल्य भक्तिप्रभावाने विनयनगरच्या राजाने नेलेली पांडुरंगाची मूर्ति परत पंढरपुरास आणिली आणि तेव्हां पासून याची कीर्ति चोहोकडे पसरली. त्याला पुढे चक्रपाणी या नांवाचा मुलगा झाला. तोही आपल्या बापाप्रमाणेच परम विष्णुभक्त असून नीतिमान असे. चक्रपाणीस सूर्यनारायण नांवाचा पुत्र झाला. हाच एकनाथाचा पिता होय.

सुर्याजीपंताच्या पत्नीचे नांव रुक्मिणीबाई असे होते. तीही महासाध्वी होती. या भगवन्निष्ठ दंपत्याचे पोटी एकनाथ शके १४७० क्षणने इ. स. १५४८ या वर्षी पैठण येथे जन्मला. एकनाथाची मातापितर त्याच्या बालपणातच निवर्तल्यामुळे त्याच्या संगोपनाचा भार सर्वस्वी त्याच्या वृद्ध आज्ञा-आजीवरच पडला.

एकनाथाची वृत्ति लहानपणापासूनच मोठी शांत व समाधानी असे. इतर मुलांप्रमाणे तो हट्ट कधीच करीत नसे. तो इतका सहनशील होता की, समवयस्क मुलांनी त्याची किती जरी थट्टा मस्करी केली तरी तो कधीच रागावत नसे. या त्याच्या अलौकीक गुणामुळे तो सर्वत्रांना प्यार असे. त्याचे अकृत्रीम सौजन्य पाहून तर त्याच्या आज्ञास व आजीस त्याला कोठे ठेवूं आणि कोठे न ठेवूं असे होत असे. धृष्टाक्षर, लेखनवाचन व साधारण व्यावहारिक हिशोबठिथोब त्याला त्याच्या आज्ञेने घरीच शिकविले. चक्रपाणीने त्याचे मौजीबंधन त्याच्या सहाव्या वर्षीच केले. मग त्याच्याकडून वेदाध्ययन करविले. त्याची बुद्धि इतकी तीव्र होती की, त्याच्या गुरूला त्याला दुसऱ्यादा पाठ सांगण्याची पाटी क्वचितच येई वेदाध्ययनातही एकनाथाची अपूर्व स्मरणशक्ति चांगली नमरेस येत असे! बरोबरच आहे स्वच्छ आर-ज्ञापुढे जी वस्तु येईल तिचे प्रतिबिंब त्यात पडणारच! कथा किंवा पुराण श्रवणकरण्याचीही एकनाथास फार आवड असे. ज्ञानेश्वर, नामदेव, गोराकुंभार, सावतामाळी इत्यादि भगवद्भक्ताच्या कथात तर तो इतका तल्लीन होत असे की, आपणही त्याच्या सारखेच व्हावे असे विचार त्याच्या मनात एकसारखे घोळू लागत.

अशा प्रकारच्या विचारात निमग्न होऊन तो एकेदिवशी एका शिवालय-याचे गामान्यात चिंतातुर होऊन बसला असता अकस्मात् सिव्हादाप्रमाणे

गंभीर आकाशवाणी झाली की, 'देवगढावर जनार्दनचरित नांवाचा एक सत्पुरुष बघन बादशहाचे पदरी आहे, त्यास गुरु कर झणजे तुझा इष्टहेतु सिद्धिस जाईल.' तो अश्रुतपूर्व ध्वनि श्रवण करतांच त्यास पराकाष्ठेचा आनंद झाला व त्या आनंदाच्या भरांत त्याने त्या आकाशवाणीतील शब्दांचे पुनः पुनः उच्चारण केले. नंतर कांही वेळाने, आज आपल्याला एका अपूर्व वस्तूची जोड मिळाली अशी आपल्या मनाशी खुण गांठ बांधून तो आनंदाने घरी परत गेला.

आकाशवाणीची बाता त्याने कोणालाच सांगितली नाही. त्याने हळू हळू देवगढास जाण्याची तयारी चालविली; परंतु पैठण सोडण्याचा विचार मनात आला झणजे त्याला भडभडून येई. 'आपण येथून गेल्या झणजे आपल्या बियोगाने आपल्या मार्गे आपल्या वृद्ध आज्ञा आर्जीची काय स्थिति होईल' हा विचार मनात आला झणजे त्याचा कंठ दाटून त्यास गहिवर येई, अंगास कंप सुटे व तो ओकसाबोकशी रडावयास लागे. परंतु विवेकाने लागलाच मनाला आळा घालून त्याने समाधान करून घ्यावे व जगाची क्षणभंगुता, ब्रह्मज्ञानापासून होणारा आनंद, व कर्णरंध्रात घुमणारा तो अश्रुतपूर्व गंभीर ध्वनि ह्याची आठवण होऊन त्याने दुःखाश्रूंचे परिमार्जन करावे व देवगढास जाण्याचा बेत कायम करावा.

याप्रमाणे बेत करिता करिता एकेदिवशी पहाटे त्याने सरोस्वरच कोणत्या न वळू देता पैठणास राम राम ठोकला. पैठणाहून निघण्याचे पूर्वी मात्त त्याने बरच्या माणसास काळजी न लागावी झणून आपला बेत एका पुराणीकाला जवळ सहज सांगून ठेविला होता. असो.

अशाप्रकारे एकनाथ एकाएकी नाहीसा झाल्यामुळे विचार्या चक्रपाणीची व त्याच्या पत्नीची काय अवस्था झाली असेल याची कल्पना करून कानीच करावी. मुलगा नाहीतर नाहीच, परंतु नातवाचे तोंडाकडे पाहून जो आज पुत्रलोकाचा विसर पडत होता व क्षातारपणाने आधार भूत होऊन ज्याने आजपर्यंत सुख व समाधानच दिले, त्या आधारभूत स्तंभाचे अस्तित्व अकस्मात् अनिश्चित झाल्यामुळे निराधार व निराश्रित होऊन ती होबेडी अत्यंत दुःखी झाली ज्या पुराणिकाला नाथाने आपला जाण्याचा बेत कळविला होता व ज्याच्याकडून नाथाच्या अदृश्य होण्याची ओवी फार माहिती मिळण्याचा संभव होता, तो पुराणीकही याचवेळेस काकताळीस न्याण्याचे पैठणातून नाहीसा झाला होता. याप्रमाणे नाथाचे कुलकृत्त कळून विचार्या चक्रपाणीची कालजी दूर होण्यास काहीच साधन नव्हते.

इकडे एकनाथ पैठणाहून जो निघाला तो मजळ दरमजळ करीत करीत काही दिवसांनी देवगडास येऊन पोहोचला. वाटेने त्याचे फार हाल झाले हे सांगावयास नकोच; कारण त्या बालकास चालण्याची व ऊन तान्ह सोसण्याची संवय कोठून असणार ! आतां पुढील वृत्त देण्यापूर्वी जनार्दन स्वामींचे काही वृत्त दिले पाहिजे.

या महात्माचा जन्म फाळगून कृष्ण षष्ठीस झाला. जन्मशक व वार उषळब्ध नाही. जनार्दनपंत हा देशस्थ अश्वलायन ब्राह्मण होता. या सत्पुरुषाचें मूळठिकाण चाळीसगांव असून याचेकडे तेथील देशपाडेपणाचें काम होतें. पुढे तो आपल्या विद्वत्तेच्या व सद्गुणाच्या जोरावर मोठमोठ्या हुद्याच्या जागा मिळवून, शेवटी दौलताबाद येथील यवनपादशाहाचा मुत्सद्दी होऊन बसला. जनार्दनपंत टाकाचा नसा धड होता तसा युद्धशास्त्रातही पूर्ण वाकबगार होता.

मुसलमानांसारख्या अविद्याची सेवा करीत असताही हा महात्मा अत्यंत स्वधर्मपरायण होता. तो शाकरमताचा पूर्ण अनुयायी असून गाणगापूर येथील प्रसिद्ध नर्मिरसरस्वतीचा पंडितशिष्य होता. या थोर महात्म्याने आपल्या सपोबलाच्यायोगाने केवळ हिंदूसच शक्ति न करितां परमद्वेष्या यवनापही धर्माच्या अद्भुत प्रभावाने दिपवून टाकिले व याचमुळे प्रत्येक गुरुवारी, जनार्दनपंताची दत्तात्रेयाची पुजा निर्विघ्नरुपेने शेंवटास जावी झणून, मोगलदरबार वर असून गुरुवार हा सुटीचा दिवस मानला होता.

“ राजघुरेचें जबाबदारीचेंकाम, पातशहाचा करडा अंमल व समशेर-कुराणाची दीन दीन शब्दध्वनित भयंकर गर्जना, इतकी विघ्ने नियमभंग करण्यास मूर्तिमंत उभी असूनही या पुण्यपुरुषाची स्नानसंध्या, समाधि व दत्तात्रेयमहापूजा, ह्यांत बालाग्रही अंतर कधी पडले नाही. ह्या पुरुषानी अध्यात्मज्ञानांत इतकी प्रवीणता असे व त्याचें आचरण इतकें शुद्ध अभेदी, ब्रह्मस्वरूपी लय लागून दत्तात्रेयाच्या प्रत्यक्ष दर्शनाबाही अल्प लाम या महा पुरुषास होत असे. ”

असो. मागे सांगितल्याप्रमाणे एकनाथ देवगडात जो आला तो थेट ज्या दिवाणखान्यात जनार्दनपंत काही राजकीय कागदपत्र पहात बसले होते तेथे येउन दाखल झाला. पंत कामान गुंतले आहेत असे पाहून तो क्षणभर मुकाट्याने एका कोपऱ्यांत उभा राहिला. इतक्यांत जनार्दनपंत सहज जो वर पहातात तो अष्टवर्षाचा चिमुकला बालक त्याच्या दृष्टीस पडला. स्वाना तो ब्रह्मचारी वेष धारण केलेला बालक पाहून फार कौतुक वाटले.

त्यांनी त्याला बोलावून जवळ बसवून घेतले व त्याची योग्य ती विचारपूस केली. पंतांची सौम्य मुद्रा, त्यांचे तेजःपुंज शरीर व मायाळू भाषण ऐकून एकनाथास पराकाष्ठेचा धीर आला व त्याने त्यांना मोठ्या पूज्यबुद्धीने सर्व वृत्त निवेदन केले, पंतांनीही, 'तुझ्या अंगी पात्रता आली क्षणजे तुला उपदेश करू' असे त्याला अश्वासन देऊन आपल्याजवळ ठेवून घेतले,

जनार्दनपंताची किल्ल्यावर आपल्याजवळ राहण्याची आज्ञा होतांच, एकनाथास फार आनंद झाला. नंतर त्याने आपल्या आंगचे नम्रत्वादि अनेक सद्गुण दाखवून गुरूजींची पूर्ण मर्जी संपादन केली. त्याने सद्गुरूंची मर्जी सुप्रसन्न राखण्याकरितां आपला जीव धोक्यांत घालावा, अनेकप्रकारचे साहसकर्म करावे व प्रसंगविशेषी असल्या वेदना सोसाव्या परंतु त्याच्या सेवेत निळभरही अंतर पडू देऊं नये.

जनार्दनस्वामींनी आपल्या शिष्याचा निग्रह किती आहे हें पाहण्यासाठी त्यास अचाट व दुष्कर अशीं कृत्ये करण्यास सांगितलीं, मयंकर व घोर अरण्यात सुलिभ पर्वतासारख्या अत्युच्च गिरिशिखरावर तपश्चर्यादि करण्यास सांगितले पण इतक्याही संकटास त्याने कधी जुमानिले नाही. तो लवकरच जनार्दनस्वामींचा पट्टशिष्य झाला. तो नित्य आपल्या गुरू बरोबर वेदांत-विषयावर चर्चा करीत बसे. गुरूजींनीही कधी कमी न करिता आपल्या शिष्योत्तमाच्या अध्यात्मविषयसंबंधी शंका दूर कराव्या व अमृतानुभवादि ब्रह्मपर ग्रंथातील रहस्य त्याला विषद करून सागावे.

स्वामीजनार्दनाच्या सहवासाने एकनाथ वेदांतासारख्या गहन विषयांत जसा निष्णात झाला होता तसा तो युद्धकौशल्यातही फार निपुण झाला होता. त्याने अनेकप्रसंगी आपल्या गुरूची तरफ घेऊन रणागणात समशेरबहादुरी गाजविली. एकदा तर असा चमत्कारीक प्रसंग ओढवला की, देवगडावर अकस्मात परचक्र आले. रणशूर जनार्दनपंतासारखा शूर सरदार जवळ दुसरा कोणीच नसल्यामुळे पातशहाने 'शत्रूवर एकदम चालकरून जावे' असा पंतास हुकूम सोडिला. त्यावेळीं पंत समाधि लावून बसले होते व एकनाथ जवळ उभा राहिला होता. पातशहाकडचा हुकूम पाहताच एकनाथ विचारात पडला. त्याला असे चमत्कारिक कोडे पडले की, 'स्वामीस राजाज्ञा विदित करावी तर समाधि भंग होतो, न करावी तर राजाज्ञा मोडते व पुनः विलंब लागल्यामुळे काय अरिष्ट गुजरेल कोण जाणें? इतक्यांत त्याला तोफाचे मयंकर आवाज ऐकू येऊन सर्वत्र अंधःकार व धूळ दिमू लागली. तेव्हा ही वेळ आता विचार करण्याची नाही असे ठरवून

त्याने लागलीच युद्धाचा पोषाक चढविला व ' जयस्वामी जनार्दन ' झणून दाराचाहेर पडला. तयार असलेल्या सैन्याला शत्रुवर एकदम तुटून पडण्याची इशारत देऊन आपणही वेशीचे दरवाने एकदम उबडून शत्रुचे तोंडावर जाऊन पडला. त्याचे हस्तकौशल्य पाहून उभयपक्षांकडील लोक अगदी चकित झाले ! थोडक्याच अवकाशात त्याने शत्रुसैन्याची दाणादाण करून त्यास हाकलून लाविले !

अशाप्रकारे अलौकिक विजय संपादन करून एकनाथ सपरभूमीतून ओ निवाला तो थेट गुरुदर्शनास आला. त्यांना साष्टांगनमस्कार घालून तो त्याच्यासमोरच मोठ्या विनयाने उभा राहिला. स्वामी जनार्दनांनीही आपल्या विजयी शिष्याच्या अलौकिक शौर्याची, समयसूचकतेची, स्वामिभक्तीची व धारिष्ठाची फार तारीफ केली व मोठ्या प्रेमाने त्याची पाठ थोपटली.

याप्रमाणे एकनाथाने गुरुमेवेचे खडतर व्रत एक तप पर्यंत आचरिल्यावर ब्रह्मोपदेश धारण करण्याची पात्रता त्याच्या आगी येत चालली व स्वामी जनार्दनांनीही यास आता छवकरच उपदेश करावा असा निश्चय केला.

एकनाथ जसा इतर गुगानी मंडित होता तसाच तो व्यवहारचतुर असून लेखणीचा मोठा मंत्री होता. तो बाका कारकून असून त्याचे अक्षर दिव्य असे, झणून जनार्दनपंतांनी दसरातील हिशेब राखण्याचे जबाबदारीचे काम त्याच्यावरच सोंपविले होते. एकेदिवशी सायंकाळी जनार्दनपंतांनी नाथास सांगितले की, ' उदयीक दसराची तपामणी व्हावयाची आहे, तेव्हां हिशेब तयार करून ठेवावा. ' नाथांनीही ' फार उत्तम आहे ' झणून सांगितले.

मग ते दिवशी रात्री पादमंवाहनादि गुरुमेवा झाल्यावर एकनाथ हिशोब जमविण्यास बसला. त्याचे लिहिणंपुमणे चोख असल्यामुळे भानगड नव्हतीच. सुमारे अर्धे बटकेचे आत सर्व हिशोब तयार झाला. परंतु जेजेचा व खर्चाचा मेळ बसण्यास पाव आपल्याचे अंतर पट्ट लागले. त्याने जंग जंग पछाडले पण चूक झणून सापडेना. इतक्यात जनार्दनपंत अकस्मात् जागृत होऊन पहतात तो, एकनाथाचे खोलीत दिवा असून काही ध्वनि ऐकू येत आहे ! मग नाथाचे खोलीजवळ जाऊन पहातात तो एकनाथाचा दफतराचे मोठमोठे ढीग सोडून बेरजेचा तडावा चालला आहे ! तहान लागून वशाला कोरड पडली आहे ! एकसारख्या बसण्याने पाठ ताटकळून जाऊन नेत्र आरक्त झाले आहेत ! अमा हा प्रकार पाहून त्यांना फार आश्चर्य वाटले; व ते नाथाच्या खोलीत जाऊन त्याच्या जवळ उभे राहिले. इतक्यात हस्तदोषाने विपरीत पडलेला आकडा आढळून पाव आप्याची चूक सांपडली.

चूक सांपडतांच आपण आज कृतकृत्य झालों असें वाटून एकनाथानें आनंदमर्गांत मोठ्या हर्षानें टाळ्या पिटिल्या व मोठ्यानें गदगदां हामूं लागला. नाथास इतका परमानंद होण्याचें काय कारण आहे तें विचारावें झणून जना-द्वैतपंत खाछी बसले व त्यास प्रश्न केला.

आपल्याजवळ गुरुश्रेष्ठ बसले आहेत हें पाहून एकनाथ चपापळा व बाईघाईनें उठून उभें राहून विनयानें त्यानें परमानंद होण्याचें सर्व वृत्त निवेदन केलें. एकनाथाचें तें भाषण ऐकून जनार्दनपंतास गहिवर आला व त्यांनीं त्याचा हात धरून मोठ्या ममतेनें त्यास आपल्याजवळ बसविलें; आणि सद्गदित अंतःकरणानें झणाले:- ' हे शिष्योत्तमा ! तुझ्या एकनिष्ठ-मर्त्ताच्या योगानें मी फार संतुष्ट झालों आहे. तुला ब्रह्मोपदेश करण्यावि-षयी दिलेलें वचन पुरें करण्यास प्रस्तुत प्रसंग फारच उत्तम आहे. नाथा एक पैशाची चूक शोधून काढण्याकरिता तुझें चित्त इतकें एकाग्र होऊन गेलें होतें की, मी बराच वेळ तुजजवळ उभा असूनही तुला यत्किंचित्-सुद्धां कळलें नाहीं. अशाचप्रकारें मायारूप चूक शोधून काढण्यास जर तूं एकाग्रता धारण करशील तर मग ब्रह्म तुझ्या पाठीशीच उभें आहे झणून समज. बऱ्याचे धागे पृथक् पृथक् केले असतां जशी ' घोतर ' ही संज्ञा नष्ट होऊन कापूस मात्र रहातो त्याचप्रमाणें केवळ अज्ञानकरून मासणारें जें हें मगत् त्या ठिकाणीं अद्वैतदृष्टीनें पाहू लागलें झणजे ब्रह्माखेरीज दुसरा पदार्थ नाहीं असें तुला स्पष्ट दिसून येईल. तरी या पाव आण्याची चूक लक्षांत रागवून द्वैतभावाची घातुकचूक काढून टाक; झणजे तादात्म्य पावून तूं ब्रह्मानंदात निमग्न होशील. पुनः हें लक्ष्यांत ठेव की, परमार्थ साधण्याकरिता प्रपंच सोडण्याची गरज नाहीं. प्रपंचांत राहून निराधार अर्थकांचें योग्यरीतीनें संरक्षण करूनही परमेश्वरप्राप्ति होते. आश्रमचतुष्टय यापैकी कोण-याही आश्रमात राहून जीवन्मुक्त होता येतें. त्यांतल्यात्यांत गृहस्थाश्रमाची गौरवी विशेष आहे कारण की, त्यात राहून प्रपंच व परमार्थ हे दोन्ही साधितां येतात. ' इतकें बोलून जनार्दनस्वामींनीं एकनाथाच्या कानांत ब्रह्म-वेद्येचा गुरुमंत्र सांगितला व मस्तकीं हात ठेवून अनुग्रह दिला. ही गोष्ट गावून कृष्ण ६ स घडली.

नंतर ब्रह्मविद्येच्या परम गुप्तभाडाराच्या किल्ल्या हातीं आल्यामुळें एक-नाथास कृतकृत्य झालोंसें वाटलें व त्यानें सद्गदित होऊन मोठ्या मक्तीनें आपल्या सदुरूमावलीस नमस्कार करून त्यांच्या चरणीं लेखणी वाहिली.

स्वामी जनार्दनास दत्तात्रेयाचें साक्षात् दर्शन होत असे असें मार्गे सांगि-

तोंच आहे. एकेदिवशीं त्यांनीं आपल्या या पट्टशिष्यास दत्तात्रेयांचें साक्षात् दर्शन कविलें. दत्तात्रेयांचें तें सुरम्य स्वरूप पाहून एकनाथ थक होऊन गेला आणि असह्य दुःख भोगिल्याचें व गुरुमेवेचें आज सार्धक झालें असें त्यानें मानिलें. दत्तात्रेयांनीं त्यास वर उचललें आणि मस्तकावर हात ठेवून सुप्रसन्न वदनानें त्यास आशीर्वाद दिला कीं, “ तूं अश्रौकिक पुरुष होशील. तुझ्या वक्तृत्वाची व कविताची लोकोत्तर कीर्ति पसरून भागवत रामायणावरील टीका तुझ्या हातून फार उत्तमप्रकारच्या होतील. तूं अनेक चमत्कार करून लोकरीति सुधारण्याचें यश संपादन करशील. ” अशा-
प्रकारें दत्तदर्शन झाल्यावर ही गुरुशिष्याची अपूर्व जोडी परत देवगडावर आली.

दत्तदर्शन झाल्यापासून जनार्दनपंतही एकनाथाची योग्यता विशेष मानूं लागले. नंतर जनार्दनपंत आपल्या पट्टशिष्यास बरोबर घेऊन नाशिक-
त्र्यंबकचे यात्रेस गेले. मार्गांतच त्याची व चंद्रभट्ट नावाच्या एका विद्वान्नाची गाठ पडली. जनार्दनपंतांचा आपल्यास निरंतर सहवास असता अशी चंद्रभट्टानें इच्छा दर्शविल्यावरून स्वामींनीं त्यास समागमें घेतलें.

चंद्रभट्ट हा विद्वान् ब्राह्मण अभूत पुराण सांगण्यात त्याचा हातखंडा असे. ‘ भागवतावर पुराण अमें चंद्रभट्टानेंच सागावें ’ अशी त्याची रूपाति होती. असो. सग त्या तिघांनीं नाशिक त्र्यंबकास जाऊन सर्व परमपवित्र तीर्थ अवलोकन केलीं व ते परत पंचवटीस आले.

चंद्रभट्टानें पंचवटीस असता भागवतावर सुरस पुराण सागावें व त्याच्या वक्तृत्वाची जनार्दनस्वामींनीं नेहमीं वाहवा करावी. याचवेळीं त्यांनीं एकनाथास चतुःश्लोकी भागवतावर प्राकृत टीका करण्यास सांगितलें. गुर्वाज्ञेप्रमाणें एकनाथानें पंचवटीस असता सुबोध व सरळ अशी भागवतटीका तयार करून गुरूस अर्पण केली. नंतर तेथून निघून ते तिघेही देवगडास आले. येथें आल्यावर काहीं दिवस साधुसमागमाचा उपभोग घेतल्यावर चंद्रभट्टानें अकस्मात् देह ठेविला. जनार्दनपतानीं त्याची समाधि देवगडावरच बाबिंथी. या चंद्रभट्टाचे समाधीची अशी मौज आहे कीं, यवनाकडून तिचा उच्छेदन व्हावा झणून त्यांनीं तिचा आकार मदारीसारखा केलेला आहे! ही मदारी समाधि प्रवाशाच्या अभूत दृष्टीस पडते!

नंतर एकेदिवशीं जनार्दनपतानें एकनाथास सांगितलें कीं, ‘ प्रमुपत्तेनें तुझे सर्व मनोरथ पूर्ण झाले आहेत तरी तूं आता सांप्रदायानुरूप तीर्थयात्रा करून नंतर पैठणास जा; वृद्ध आज्ञाची सेवाचाकरी हेंच तुजें कर्तव्य. तें नीट वनावून गृहस्थाश्रमी हो; व प्रांच आणि परमार्थ हीं दोन्ही साध. ’

गुरुमुखांतून निघालेलीं हीं वाक्यें श्रवण करितांच एकनाथास फार गर्हि-
वर आला. गुरुवियोग आतां होणार हें पाहून त्यास अतोनात वाईट वाटलें.
स्वामी जनार्दनाचीही तीच अवस्था झाली. कोणाच्याच तोंडातून शब्द
निघेना. परस्पराकडे पाहून उभयतांनीं एक समयावच्छेदकरून एकमेकांस
बुद्ध आलिंगन दिलें.

गुर्वीज्ञा अक्षरशः पाळणारा एकनाथ नंतर यात्रा करण्यास मिद्ध झाला.
बैराग्याचा वेष धारणकरून स्वामीजनार्दनास त्यानें साष्टांग नमस्कार केला;
व तो तीर्थयात्रा करण्याकरितां किल्ल्याबाहेर पडला.

इकडे एकनाथाची काहीच वार्ता समजत नाही हें पाहून विद्याच्या चक्रपा-
णीची प्रकृति काळजीनें अधिकाधिक क्षीण होत चालली. त्याचें संसाराविषयीं
अगदीं मन बिटलें. एकनाथ आज येईल, उद्या येईल, कोणीतरी त्याची
खुशालीची बातमी सांगेल ह्या आशेनें त्या उभयता वृद्धांनीं अश्रु गाळीत
काळाचीं कैकवर्षे काढिलीं इतक्यात कर्मधर्मसंयोगानें तो परगावीं गेलेला पुराणिक
कामकान आटोपल्यावर पैठणास माघारा आला. पुराणीक आल्याची बातमी
लागताच चक्रपाणीस अत्यानंद झाला व तो त्याच पावलीं त्याच्याकडे
काठी टेंकीत टेंकीत गेला, व त्यानें त्यास ' माझ्या नाथास आणिलें काय ? '
छणून विचारिलें. पुष्कळ वर्षे पैठणान नसल्यामुळें त्या विद्याच्यास नाथासं-
बंधी काहीच माहिती नव्हती तेव्हा अर्थातच त्यानें ' कोण नाथ ? ' छणून
चक्रपाणीस विचारिलें. पुराणिकाच्या तोंडचीं हीं अक्षरें श्रवण करिताच चक्र-
पाणीस मूर्च्छा येउन तो जमिनीवर निचेष्टित पडला. तेव्हा आश्चर्यचकित
झालेल्या पुराणिकानें त्यास सावध केलें. शब्दीवर आल्यावर चक्रपाणीनें
त्याची फार निंदा केली व एकनाथाची हकीकत त्यास सांगितली. हें सर्व
वृत्त ऐकताच व चक्रपाणीची ती दीन अवस्था पाहताच त्याच्या पोटात
तडतडा तुटूं लागलें. त्याला पराकाष्ठेचें दुःख झालें. त्यानें आपले कामका-
जाचे सर्व कागदपत्र चक्रपाणीस दाखवून आपल्या निर्दोषत्वाविषयीं त्याची
स्वाप्ती केली. नंतर त्याला मागील सर्व गोष्टींचें स्मरण झालें व त्यानें तें
सर्व वृत्त चक्रपाणीस निवेदन केलें; व त्यास वचन दिलें कीं, ' मी देवगढीं
जाऊन हरप्रयत्नानें एकनाथास भेटून येतो. '

मग त्यानें ताबडतोच दौलताबादेस जाऊन जनार्दनपंतांची भेट घेतली
व त्यास एकनाथाची सर्व हकीकत सांगितली. तें ऐकून जनार्दनपंतास फार
वाईट वाटलें. मग त्यानीं, " एकनाथ खुशाल आहे, तो सदगुणी व सदा-
चार संपन्न असून ज्ञानी झाला आहे. तीर्थयात्रा करून तो लौतूरच पैठणास

येईल," असे सांगितले व चक्रपाणीचे समाधान करण्याविषयी सांगून त्याला देण्याकरितां पुराणिकानवळ एक पत्र लिहून दिले. पत्र वेतल्यावर पुराणिक ताबडतोब पैठणास परत आला.

पैठणास आल्यावर पुराणिकाने एकनाथाचे कुशलवृत्त चक्रपाणीस सांगितले व जनार्दनस्वामींनी दिलेले पत्र स्वाधीन करून ह्मणाला की, " तीर्थयात्रा करित करित जेव्हा एकनाथ पैठणास येईल, तेव्हा ही 'जनार्दन पत्रिका' त्यास दाखवावी ह्मणजे तो पुढे तीर्थयात्रेस न जाता पैठणातच राहील."

ज्याच्या अस्तित्वावरच येऊन बेतली होती तो एकनाथ मुखरूप आहे हे ऐकून विचाऱ्या चक्रपाणीचे व त्याच्या वृद्ध पत्नीचे काळीज सुपाएवढे झाले असेल हे सागावयास नकोच.

इकडे एकनाथही गुर्वाज्ञेप्रमाणे तीर्थयात्रा करित करित पैठणास आला. गावात किंवा शहरात न उतरता एखाद्या धर्मशाळेंत किंवा देवाळयात उतरावे व भिक्षा मागून उदरपोषण करावे असा त्याचा क्रम असे. या नित्य नियमाप्रमाणे पैठणास आल्यावर शहरात न जाता, ज्या शिवालयान आकाशवाणीचा गंभीर ध्वनि ऐकिला होता त्याच देवाळयात तो राहिला. एके दिवशी सायंकाळी एकनाथ भिक्षेस निघाला असता त्याची व चक्रपाणीची गाठ पडली. एकनाथ तरुण व अवलियाचे वेपात असल्यामुळे चक्रपाणीस एकाएकी ओळखू आला नाही. ओळख पटल्यावर चक्रपाणीने 'एकनाथा' ह्मणून उंच स्वरांने हाक मारिली तोंच त्याचा गळा दाटून आला, नेत्र अश्रुपूरित झाले व तोंडातून शब्द स्पष्ट निघेना. एकनाथाचीही तीच अवस्था झाली. त्याने धावत जाऊन चक्रपाणीस मिठी मारिली !!

त्या वेळचा प्रसंग काय वर्णावा ! ज्याच्याविषयी तेरा वर्षे एकसारखा निदिध्यास लागला होता तो एकनाथ येऊन भेटल्यामुळे चक्रपाणीस झालेल्या आनंदाचे वर्णन करण्यास ही लेखणी असमर्थ आहे ! नंतर एकनाथाने आपले इतिवृत्त चक्रपाणीस निवेदन केले. पुढे मग 'गुर्वाज्ञेप्रमाणे तीर्थयात्रा शेषास नेऊन लागलाच मी पैठणाम येतो.' असा हेतु त्याने प्रदर्शित केल्यावरून चक्रपाणीने जनार्दनपत्रिका त्याचे स्वाधीन केली. त्याने ती पत्रिका मस्तकी धारण केली व मग वाचली. ती अशी:-

" अनेक आशीर्वाद. पौत्रवियोगाने शोकाकृल झालेली तुझी घरची माणसे तुझ्याविषयी काळजी व्हात आहेत ! तुझ्यावर अवलंबून राहणारी माणसे जी तुझी आज्ञा व आज्ञा, ती निराश्रित व दीन होऊन अत्यंत श्लेश भोगीत आहेत ! वार्षिक्यावस्थेत तुझ्याखेरीज दुसरे कोणाचाच त्यास आधार नस-

कवि चरित्र.

स्वाभुळे, झावेळी त्यांची सेवाचकरी करणे हीच तुम्ही तीर्थयात्रा, हेच तुम्हें शील व ब्रीद व यांतच तुम्हा पुरुषार्थ आहे. झाकरिता ही पत्रिका पाहिल्यावर पुढे न जातां तेथेच मुकाम कर व आपल्या अज्ञास व आनीस निरंतर संतोषित राख. कळावे हा आशीर्वाद. ”

जनार्दन देशपांडे, मुकाम नव दौळताबाद.

एकनाथाची गुरुभक्ति इतकी अवर्णनीय होती कीं, पत्रिकेंतील अक्षरांप्रमाणेच त्याने पुढे वर्तन केलें. ‘ ही पत्रिका पाहिल्यावर पुढे न जातां-तेथेच मुकाम कर ’ अशी त्या पत्रिकेन अक्षरें असल्यामुळे हा शिष्यश्रेष्ठ पत्रिका हातांत पडली त्यावेळेस ज्या भूमिप्रदेशावर उभा राहिला होता त्या भुमीपासून तिष्ठमात्र मार्गे पुढे न जाता त्याच भूमिप्रदेशावर मठी बांधून राहिला. ह्या मठीप्रदेशावर त्याची मोठी भक्ति असे. पुढे लोकांनी ही मठी उत्तमप्रकारचे भव्यमंदिर बनविलें व त्यासच ‘ नाथमंदिर ’ असें ह्मणूं लागले.

असो. पुढे एकनाथाची अलौकिक कीर्ति ऐकून व त्याचे सद्गुण व लोकोत्तर गुण पाहून विजापूर येथील एका कुलीन व सदाचारसंपन्न गृहस्थाने आपली उपवर झालेली कन्या ह्या पुरुषश्रेष्ठास दिली. एकनाथ लोकप्रिय असून लोकाभ्रयात यत्किंत कमतरपणा नसल्यामुळे पैठणकरांनी विवाहसमारंभ फारच बहारीचा उडविला. व्याही सधन असल्यामुळे त्यानेही कोणतीच उणीव दाखविली नाही. चक्रपाणीने आपल्या नातमुनेचे नाव ‘ गिरजाबाई ’ असे ठेविलें. गिरजाबाई आपल्या पतीप्रमाणेच अत्यंत सत्वस्थ, सुशील व नम्र होती; त्याप्रमाणेच ती महा पतिव्रता होती. हा सर्वगुणसंपन्न जोडा पाहून चक्रपाणीस वाटे कीं, प्रत्यक्ष विवेक व शांतिच मनुष्यरूपाने आपल्या बरी अवतरली आहेत.

एकनाथास गिरजाबाईचे पोटी तीन अपत्ये झाली. प्रथम कन्यारत्न झालें. तिचे नाव ‘ गोदुबाई ’ असे होतें. हिला नाथ प्रेमाने ‘ लीलाबाई ’ असे ह्मणत. ती पैठणामध्ये कोणी चितोपंत नावाचे सद्गृहस्थ होते त्याचेकडे दिली होती. हिचेच पोटी मुक्तेश्वर नामक प्रख्यात कवि जन्मला. गोदुबाईचे पाठीवर ‘ हरि ’ नावाचा पुत्र झाला. हाच पुढे हरिपंडित या नावाने संस्कृतभाषाभिज्ञत्वाच्या संबंधाने काशीक्षेत्रांत ख्यात. एकनाथाच्या ह्या मुकाम आपल्या वृत्तमूर्तत्वाच्याबोर्णाने बापावर रुसून काशीत जाऊन राहिला होता. रुसण्याचे कारण हेच कीं, ‘ भी एवढा पंडित असून, बापाने प्राकृत भाषेत पुराण सांगून माझ्या अन्नस बट्टा लावावा हें बरोबर नाही ! ’ पुढे एकनाथ स्वतः काशीत गेला व आपल्या मुलास चार सप्तजुगीच्या

जोष्टी सांगून त्याने त्यास पैठणांत आणिलें. याच्या पाठीवर एकनाथास ' गंगाबाई ' नांवाचे तिसरे अपत्य झालें. हिला कर्नाटकांत एका कुलीन घराण्यांत दिलें होतें.

झाप्रमाणे संसारसुखाचा व सद्गुणी नातवाच्या नांदत्या संसाराचा सुख-सोहळा बरेच दिवस पाहिरुयावर चक्रपाणीने व त्याच्या पत्नीने (सरस्वती बाईने) देह ठेविला. वेदांतांत पारंगत असलेल्या नाथास आज्ञाचें व आज्ञीचें दुःख दुर्लभच झालें नाहीं ! चक्रपाणीचें और्ध्वदेहिक होऊन कांही दिवस छोटतात तोंच एकनाथाचें दैवत जें जनार्दनस्वामी, ते फाळून कृष्ण षष्ठीस देवगडी समाधिस्थ झाल्याची वार्ता एकनाथास कळली. ' या जनार्दनपंचकाचें असें मौजेचें समकालिनत्व आहे की, १ जनार्दन जन्मदीन, २ जनार्दन दत्तदर्शन, ३ जनार्दनानुग्रह, ४ जनार्दनदेहावसान, ५ व जनार्दनशिष्यसमाधि ह्या पाचही गोष्टी एकाच तिथीला झणजे फाळून कृष्ण षष्ठीस घडल्या. ' असो. गुरुंनी देहपारित्याग केलेला श्रवण करून काडीमात्र दुःख म दाखविता फाळून कृष्ण षष्ठीचा उत्साह एकनाथानें फार चांगला केला. बरोबरच आहे. " जनार्दनच विश्वरूपानें भासावयास लागला; त्यांत मरणें व अगणें हें संभवत नाहीं, " असा विचार मनांत येऊन नाथाचें चित्त निरंतर विकाररहित असे !

ह्या महात्म्याची इतकी कीर्ति होण्याला त्याचें अप्रतीम वक्तृत्व कारण झालें. याचें कीर्तन एकावयास लोकांच्या झुंडीच्याझुंडी पडत. त्याच्या अंगी तात्कालिक कविता करण्याचा मोठा गुण असे. त्याची वाणी मधुर, भाषा सरळ व सुबोध व विषयविवेचन उपमा दृष्टांतानी परिप्लुत असल्यामुळे त्याचें कीर्तन किंवा पुराण आवाहवृद्धास समजत असे. वर्णहीन महारामागापासून तो वर्णश्रेष्ठ ब्रह्मवृंदापर्यंत, सर्व जातीच्या व सर्व वर्गाच्या लोकांस, एकनाथाचें कीर्तन पहावयास सापडे; तात्पर्य या सत्पुरुषाच्या वाक्पीयूष सेवनास पंक्तिप्रपंच कधीच होत नसे.

एकनाथाचे ठिकाणीं दुमरा भौतिक गुण दातृत्व हा होता. ह्या पुण्य-पुरुषानें आपलें सर्वस्व अन्नशक्तींत स्वर्च केलें. एकनाथाचें घर झणजे जराग्रस्त व निराश्रित दुबळ्यालोकाचें माहेर होतें. याचेठायीं अद्वैत तर इतकें बाणून गेलें होतें की, त्याच्या शुद्ध व पवित्र अंतःकरणांत लहानमोठ्याची किंवा ज्ञातिभेदाची भावना अजीवात नाहींशी झाली होती. एकदां तर यानें पितृतिथीला क्षण दिलेल्या ब्राह्मणास एकीकडे ठेवून, क्षुबेने पीडित झालेल्या एका अंत्यजास श्राद्धीय अन्न वाढून त्याला तृप्त करून सोडिलें !

एकनाथ सहनशीलतेचा मूर्तिमंत पुतळाच होता असें झटलें तरी चाळेच. एकेदिवशीं असा चमत्कार घडला की, हा सत्वस्थ ब्राह्मण गंगेवरून स्नान करून येत असतां, एक उन्मत्त मुसलमान याचे अंगावर थुंकला. तो प्रकार पाहून तोंडातून चकारशब्द न काढितां एकनाथ पुन्हा गंगेवरून स्नान करून आला. पूर्वीप्रमाणेच त्या यवनानें थुंकण्याचा विधि केला. तरीही कांहींएक न बोलता नाथांची स्वारी पुनः गंगेवर गेली ! नंतर त्या अविधानें थुंकावें व नाथानें पुनः स्नान करून यावें, असा प्रकार सार्वकाळपर्यंत चालला होता. हा सहनशीलतेचा व दुराग्रहाचा झगडा पाहण्यास लोकांची फार गर्दी जमली ! अखेरीस त्या यवनाचें तोंड थुंकतां थुंकतां दुखून त्याचा तोच खजील झाला व त्यानें एकनाथाची समा मागितली ! ह्याचेठिकाणीं मृतदया तर इनकी लोकोत्तर होती कीं, त्यानें गोदातीरीं तापलेल्या बाळूवरील पोरकी पोरें व चुकलेलीं अतिनीचांचीं व अंत्यजांचींमुद्धां झुलें कडेवर ध्यावीत, त्यांस आपल्या अंगवस्त्रानें स्वच्छ करून खाऊ देऊन तीं उगीं करावीं व त्यास महारवाज्यात नेऊन त्याच्या मातापितरांचे स्वाधीन करावें !

वर सांगितलेल्या गुणांशिवाय निरभिमान, निरिच्छता, आत्मनिग्रह, स्थैर्य, समचित्तत्व, विषयवैराग्य, परोपकार आदिकरून जे गुण स्वऱ्या साधूच्याठिकाणीं अवश्य पाहिजेत ते सर्व गुण एकनाथाचे आगीं पूर्णत्वानें वसत होते. ह्या अलौकिक पुरुषाच्या बोलण्यात व करण्यात काहीमात्र तफावत नसे. तात्पर्य 'चित्ते वाचि क्रियायाच महतामेकरूपता' हा भारवीकवीनें साधुपुरुषाविषयीं केलेला सिद्धांत एकनाथाला पूर्णपणें लागूं पडतो. वरील सद्गुणसमुच्चयाशिवाय अमानुष, अतर्क्य व लोकोत्तर असे अद्भुत चमत्कार करून दाखविण्याचेंही सामर्थ्य त्याच्या अंगीं होतें.

नाथानें अनेक चमत्कार केले ते सर्व येथें देणें अशक्य आहे. श्राद्धीय अन्न अंत्यजास वाढिल्यावरून पैठणच्या ब्राह्मणांनीं त्याला बहिष्कृत केलें. त्यावेळीं त्यानें आपल्या योगसामर्थ्यानें त्याचेच पितर श्राद्धास आणिले व त्यांना थक्क करून सोडिलें. त्याचें पुराण श्रवण करण्यास प्रत्यक्ष भागीरथी मनुष्यरूप धारण करून येत असे. एकदा तिच्या स्वरूपास झुलून दोन कामाध पुरुष तिच्या मार्गे लागले. त्यावेळीं ती गोदातटाकीं जाऊन एकदम गंगेंत अंतर्धान पावली. एकनाथास दुसरे दिवशी ही हकीकत कळताच त्यानें त्या पुरुषद्वयास खरा मजकूर सांगून त्यास सद्गुपदेश केला. त्या वेळेपासून पैठणास अशी चाल पडली आहे कीं कोठेंही पुराण व्हावयाचें असलें

झणने पुराणिकाजवळच 'भंगेला पाट' झणून एक पाट मांडितात! व हळदीकुंकवाच्या वाऱ्याने जेवितान! एकदां एकनाथ निद्विस्त असतां त्याच्या घरात काहीं चोर शिरले. त्यावेळीं त्यांची दृष्टि जाऊन ते आंघळे बनले. पुढे मग एकनाथाच्या कृपानुग्रहाने त्यांना दृष्टि प्राप्त झाली! नाथांचा मुलगा हरिपंडित हा बापावर रुमुन काशीत जाऊन राहिला होता हें मागें सांगितलेंच आहे. त्यावेळीं नाथानें 'मी प्राकृत पुराण सांगणार नाही व पराक्ष वेणार नाही' या अटीवर त्यास समजावून परत पैठणास आणिलें. एकदां एका भाविक वृद्ध स्त्रीनें नाथाला आपले घरी मोठ्या आदरानें भोजनास बोलाविलें वरील करारामुळे नाथाम रुकार देववेना, शेवटीं बापलेकांच्या विचारानें असें ठरलें कीं हरिपंडितानें आपल्या घरची सामुग्री नेऊन तेथें पाकनिष्पात्ति करावी व बापलेकांनीं तेथेंच भोजन करावें. उभयतां तें भोजन करीत असता त्या वृद्ध स्त्रीनें भाविकपणानें नाथासाठीं खर्चूस पोळ्या भाजून ठेविल्या होत्या; त्या आणून तिनें मोठ्या प्रेमानें देवाचे पानावर वाढिल्या! पोळ्या पानावर पडनाच 'अन्नस्रण्यं! अन्नस्रण्यं!' झणून मोठ्यानें ओरडत हरिपंडित पानावरून उठला! त्याच्या तळव्याची आग मस्तकास जाऊन पोहोंचली. त्यानें बापावर व त्या वृद्ध स्त्रीवर यथेच्छ तोंडमुख धेतलें व त्या पत्रावळी उचलून बाहेर फेंकून दिल्या, व हात धुवून घरात येतो तों, पुनः जागच्याजागी पत्रावळी आहेतच! याप्रमाणें पंडितांनीं रागानें पत्रावळी काढाव्या व त्या पुनः पूर्ववत् उत्पन्न व्हाव्या! असा प्रकार काहीं तासपर्यंत चालल्यावर पंडिताची कंबर ठणकूं लागून ते अगदीं दमून गेले आणि आपला पिता असाधारण पुरुष आहे अशा त्याची खात्री झाली. एकदां पैठणकरांनीं 'काहीं चमत्कार दाखवा' अशी नाथाम विनंति केल्यावरून त्यांनीं एकेदिवशीं शिवालयात भजन करीत असता शिवापुढील पाषाणमय नंदीकडून गवत स्वाविलें. हा अमानुष प्रकार पाहून लोक आश्चर्यात निमग्न झाले. नंतर त्या नंदीनें कीर्तन समाप्त झाल्यावर उंच उड्डाण केलें व गोदावरीत धाडकन् उडी घातली! हा नदी त्या नदीत अजून आहे व पैठणास जाणाऱ्याच्या अद्याप तो दृष्टीस पडतो! एकनाथाच्या निम्सीस भक्तीच्यायोगानें संतुष्ट झालेले श्रीभगवान् ब्राम्हणाचे रूपानें 'कृष्णभट' हें नामाभिधान धारणकरून एकनाथाचे वरीं राहिले होते. कृष्णभटानें एकनाथाचे पूजेचें साहित्य तयार करून द्यावें, त्याला गंध उगाळून द्यावें, त्याचे वरीं कावडीनें पाणी भर्गवें, व हरएक प्रसंगां देवानें आपल्या भक्ताची बाजू राखावी. 'ज्या राजणात भक्तिभावाचा भुकेलेला भगवान् पाणी मरीत

असे, तो मध्य रात्रि एकाथाच्या साधुत्वाच्या अलौकिक कीर्तीची साक्ष देत, प्रतिवर्षी फाल्गून कृष्ण षष्ठीचेदिवशी पैठणामध्ये लक्षावधि लोकांना नाथाचे स्मरण करीत आहे! त्याप्रमाणेच ह्या साधुपुरुषाच्या साधुत्वाचा परिमल दरवळून टाकणारे सहाण खोदही नाथांच्या भक्तांनी जतन करून ठेविले आहे!

नाथाची कीर्ती केवळ साधुत्वासंबंधाचीच नसून वाग्देविचाही तो एक आवडता लाल होता. त्याची कविता स्वऱ्या रासिकांस व मर्मज्ञास तह्योन करून सोडणारी आहे. त्याच्या कवितेचा मुख्य गुण झटला ह्याणजे सुबोधत्व व भाषेचा साधेपणा हा होय. त्याच्या कवितेत कृत्रिम रचना मुदलीच नाही. नाथांप्रमाणे कवित्वशक्तीची साहजीक भरारी फारच थोड्या कवींच्या ठिकाणी दृष्टीस पडते. शब्द गोड असून खूबिदार असतात. वर्णन करण्याची हतोटी चांगली असते; व त्यामुळे वाचक जसजसा निराळा प्रसंग वाचीत जातो, तसतशा त्याच्या चित्तवृत्ति विकसित होत जातात. ज्ञानेश्वरांप्रमाणे नाथाच्या कवितेत जुनाट शब्दांचा भरणा मुळीच नाही. त्याची कल्पनाशक्ति अचाट असल्यामुळे स्वतंत्रकविता करण्यात तो पुरा कसबी होताच व त्या शिवाय संस्कृतकाव्यांतील मराठी भाषेत व्यक्तकरून दाखविण्याची करामतही त्याला चांगली साधली होती. ह्याणून स्वरा कवि व उत्तम टीकाकार ही दोन्ही विशेषणे ह्या पुरुषास शोभतात. त्याने महाराष्ट्र भाषेत कविता केली ह्याणून त्याची त्यावेळच्या पंडितांनी फार गाजणूक केली. संस्कृतग्रंथावर टीका केल्याबद्दलचा त्याजवर आरोप ठेविला होता. काशीकरांनी त्यास थेट काशीपर्यंत खेचीत नेले! तेथे गेल्यावर काशीतील पंडितांचा व त्याचा बराच वादविवाद झाला. एकनाथाच्या कोटीक्रमापुढे पंडितजन फिके पडले. एकनाथाच्या विद्वत्तेच्या तेजामुळे काशीतील विद्वान् मंडळी अगदी दिपून गेली व 'हा कोणी तरी विलक्षण पुरुष असावा असे त्यांस वाटले. नंतर त्यांनी एकनाथाच्या त्या प्राकृत भागवत ग्रंथाला पालखीत मिरवून त्याचे सातसायास केले व एक एक प्रत प्रत्येक काशीकराने उतरून घेतली. एकनाथाचेवेळी मराठीत ग्रंथ लिहिण्याचे काम किती निवावरचे होते याची साक्ष बरील हकीकतच देत आहे.

एकनाथाचे ग्रंथ चित्रविषयक आणि अध्यात्मविषयक असे दोन प्रकारचे आहेत. भावार्थरामायण व रुक्मिणीस्वयंवर हे दोन ग्रंथ चित्रविषयक असून एकनाथीभागवत, स्वात्मसुख, चतुःश्लोकीभागवत टीका, हस्तामलक, व आनंदलहरी हे पाच ग्रंथ अध्यात्मिक आहेत. शिवाय त्याने

अभंग व पदेही पुष्कळ केली आहेत. मावार्थरामायण व रुक्मिणीस्वयंवर हे ग्रंथ अत्यंत चटकदार असून त्यातील निरनिराळे प्रसंग कवीने इतक्या शिताफीने वर्णिले आहेत की, ग्रंथ वाचताना हर्ष, शोक, आनंद, आश्चर्य, करुणा, प्रसन्नता, गाम्भीर्य आदिकरून वृत्तीचे ठसे अंतःकरणावर हवेहवे उभटत जातात आध्यात्मग्रंथात नाथाने तर अगदी कमाल करून सोडिली आहे. या ग्रंथातील विषय अवबळ असूनही तो नाथानी अगदी मनांत भरण्यासारखा सोपा केला आहे. निरनिराळे आश्रम कोणते, त्याची लक्षणे कशी असावीत, खरा संन्यास कोणता, षड्विंश कसे मिळावे, शमदमादि देवता कशा दक्ष ठेवाव्या ह्या सर्व गोष्टींचा विचार नाथाने उपमादि अलंकार योजून स्पष्ट करून दाखविला आहे, व बेणेकरून सर्व अध्यात्मक ग्रंथ, शास्त्रांमधे थक्कचून गेले आहेत. एकनाथाच्या अभंगामध्ये सुद्धा धर्माविषयी व नीतिविषयी फारच उत्तम प्रकारचे विवेचन केले आहे.

नाथाच्या मनात ज्ञानेश्वरीवर टीका लिहिण्याचे फार होते परंतु त्यांना तसे न करण्याबद्दल दृष्टान्त जाला होता असे द्खणतात. त्यावरून मग त्यांनी तो नाद सोडून फक्त गूढ शब्दांची मात्र व्याख्या केली. ज्ञानेश्वरी हा ग्रंथ शके १२१२ त केला असून पुढे ३०० वर्षांनंतर त्याचा प्रसार होऊन लोकांस त्याची गोडी लागली. याचे सर्व श्रेय एकनाथास आहे. त्यांनी हे महत्कृत्य शके १५१२ तारणनाम संवत्सर माहे भाद्रपद शुद्ध १ कपिलाषष्ठीचे दिवशी केले. त्यासंबंधाच्या ज्ञानेश्वरीच्या शेवटी नाथांनी चार पाव ओव्या केल्या आहेत, त्या अशाः—

‘ शके पंधराशें वारोत्तरी । तारण नाम संवत्सरी ॥

एकाजनार्दन अत्यादरी । गीता ज्ञानेश्वरी प्रति शुद्ध केली ॥ १ ॥

ग्रंथ पूर्वोच अतिशुद्ध । परि पाठातरी शुद्ध अवद्ध ॥

तो शोधनीया एवंबोध । प्रतिशुद्ध सिद्ध ज्ञानेश्वरी ॥ २ ॥

‘ नमो ज्ञानेश्वरा निष्कळका । जयाची गीतची वाचितां टीका ॥

ज्ञान होय लोका । अतिभाविकां ग्रथार्थियां ॥ ३ ॥

बहुकाळ पर्वणी गोमटी । भाद्रपदमास कपिलाषष्ठी ॥

प्रतिष्ठानीं गोदातटी । लेखनकामाठी संपूर्ण जाली ॥ ४ ॥

ही नाथाच्या हातची ज्ञानेश्वरीची शुद्ध केलेली प्रत अद्याप पैठणास आहे द्खणून सांगतात. असो. “ याप्रमाणे आपल्या साधुत्वाच्यायोगाने व कर्तित्वाच्यासंबंधाने, हा पुरुष हिमालयापासून तो तहत दक्षिणदिशेपर्यंत

सोळाव्या शतकांत गाजत असतां व तत्त्वज्ञान आणि नीतिपर उपदेश ह्यांचे स्वाद्य चारून, नीतिभ्रष्ट व अज्ञानजनसमूहाची पारमार्थिक उन्नति करण्या-निषयी, सतत चाळीस वर्षे एकसारखी जिवापाड दगदग करीत असता इ. स. १६०९ खणजे शके १५३१ त फारगून कृष्ण पंचमीचे दिवशी त्याची प्रकृति बिंबवून त्याला थोडी मूर्च्छा आली."

"मूर्च्छा जाऊन सावध झाल्यावर एकनाथानें उद्धव व इतर शिष्य-वर्गास सांगितलें कीं, उदयीक माझे प्रयाण आहे, ह्याकरिता प्रातःकाळीं गोदातीरच्या वाळवंटावर उद्याचें कीर्तन करून नंतर दोनप्रहराचे सुमारास या देहाचें सृष्टिनियमाला अनुसरून विसर्जन करूं."

"एकनाथ समाधिस्त होणार ही बातमी हा हा खणतां आसपास दहा-वीस कोसात पसरली; आणि लाबलावचे लोक या पुण्यपुरुषाचें शेवटचें दर्शन घ्यावें खणून धावून आले."

"संकेताप्रमाणें दुसरे दिवशीं गोदातटाकीं नाथाचें कीर्तन झालें. कीर्तन समाप्त होऊन आरती झाली व खिरापती वाटल्या; मग सर्व लोकाचें शात-वन करून त्यास अभंगवाणीनें उपदेश करीत व सर्वांचा निरोप घेत घेत एकनाथ गोदावरीत गेले. सर्व प्रेक्षकजन त्याच्या तोंडाकडे टकमक पहात, 'गेला ! गेला ! चालला ! चालला !' असे दुःखाचे उद्गार काढीत आहेत इतक्यात त्या भाग्यशाली एकनाथाच्या मुखातून 'जय जनार्दन' असा गंभीर ध्वनि निघून, सर्व जगास चटका लावणारा, हा अजब तारा फारगून कृष्ण पष्ठीचे दिवशीं दोनप्रहरीं गोदानदीत अस्तंगत झाला ! ! !"

"नाथानें गोदावरीत जलसमाधि घेतल्यावर मग चालीप्रमाणें और्ध्व-देहिक संस्कार केले. पुढें चिताशोधनाचे दिवशीं पहातात तों त्याठिकाणीं एक तुळशीचें व एक पिंपळाचें अशीं दोन सुंदर रोपें दृष्टीस पडलीं. तेव्हा ही नाथाचीच साक्ष असें भाविकमक्तानीं मानून त्याभोंवतीं वृंदावन बांधिलें आणि वर नाथाच्या पादुका स्थापन केल्या. ह्याच पादुकांची, प्रस्तुत, पैठणामध्ये नदीचे काठी समाधि असून, फारगून कृष्ण पष्ठीस (नाथपष्ठी) मोठा उत्साह होतो."

येथपर्यंत एकनाथमहाराजासंबंधी व त्याच्या गुरुसंबंधी उपलब्ध अस-लेली सर्व माहिती दिली. आता एकनाथाचीं श्रीधरादि कवींनीं जी प्रशंसा केली आहे ती देऊन व मयूरपंताच्या आर्येनेंच त्याच्या ब्रह्मीभूत आत्म्याला एकवार प्रेमपुरःसर प्रणिपात करून अल्पसमजुतीप्रमाणें रंगविलेले हे नाथाचें चरित्रचित्र वाचकाचे हवाली करूं."

‘जो भानुदास-कुल-भूषण । प्रतिष्ठानवासी परिपूर्ण ॥
त्या एकनाथें ग्रंथ संपूर्ण । बहु रसाळ कथियेले ॥ १ ॥’

—श्रीधर.

‘मार्गे संतवरदानीं । एकनाथ बोलिले रामायणीं ।
तैशीं माझीं प्रसाद बोलणीं । वरद-वाणी नसे कीं ॥ १ ॥’

—महिपति.

‘नमिला शशि लास्य-प्रद शांति-जल-धीं एकनाथ तो भावें ।
शोभावें ज्याचें यश विश्वीं ज्या देव वृंद लोभावें ॥ १ ॥’

—श्लोरोपत.

एकनाथांचे काव्यांतील सुरस वेंचे.

एकनाथाच्या काव्यात विशेष मनेची गोष्ट ही कीं, ज्याप्रमाणें एखादा चतुर वैद्य एखाद्या कष्टमाध्य रोग्यास त्याच्या आवडीचे व प्रीतीचे पदार्थ खावयास देऊनच बरा करितो त्याप्रमाणेंच एकनाथांनं चरित्रविषयवर्णनात रूपकालंकारानेंच नीतीचा उपदेश केला आहे. उदाहरणार्थ रुक्मिणीस्वयंवरात कृष्णाचें व रुक्मिणीचें लग्न लागण्याचे वेळीं, वरपक्षाकडील मंडळी आली त्यावेळच्या समारंभाचें हें वर्णन पहा.—

“भरुनि रजतम आपध । करुनि अग्नियंत्र सज्जद ॥
कृष्णापुढें अतिविनोद । एक प्रवद्ध दाविती ॥ १ ॥
अग्नि लावुनि ठायीं ठायीं । ममता जाळिती हवाई ॥
गगना उमळली पाहीं । धुवोन ठाहीं निमाळी ॥ २ ॥
मोहयंत्रां सुमनमाळा । अग्नीपुष्पें भासती ढोळा ॥
फुलें झणती अवला । पाहता ढोळा तें राख ॥ ३ ॥
हार्तां धरुनि कृष्णलीला । जाळिती कामाचा हातनळा ॥
धरु नेणती त्या बरळा । जिवी जिव्हाळा पोळती ॥ ४ ॥

याप्रमाणें सर्व रुक्मिणीस्वयंवर उपमादृष्टांतानें व रूपकानें भरून जाऊन पदोपदीं कवि उपदेश करितातः—‘बाप हो’ अहंकार सोडा; मोहान गुंतु नका. मायापटल दूर झगारून द्या; शुद्ध आनंदमय चित्स्वरूप ओळखा. द्वैतभाव सोडून द्या. रुक्मिणीचें स्वयंवर झणजे जीव आणि शिव याचें ऐक्य आहे.

‘ये ग्रंथींचें निरूपण । जिवाशिवा होतसे लग्न ॥
अर्थ पाहतां सावधान । समाधान सात्त्विका ॥ १ ॥’

रुक्मिणीस्वयंवर अ० १८,

खालील उताऱ्यांत एकनाथानें मदनपीडित झालेल्या भीमकीची अवस्था हुबेहुब उठवून दिली आहे. ती वाचण्याजोगी आहे.—

‘ होला न लागेची शेजेसी । निद्रेमाजी देखे श्रीकृष्णासी ॥
तेणें स्वप्न सुषुप्तीसी । जागृतीसी न आठवे ॥ १ ॥
करूं जातां उदकपान । घोटासवें आठवे कृष्ण ॥
विसरली भूक तहान । लागलें ध्यान हरीचें ॥ २ ॥
तोडी घातलिया फोडी । घेऊं विसरली ते गोडी ॥
कृष्णी लागलीसे गोडी । अनावडी विषयाची ॥ ३ ॥
पाय ठेवितां धरणीं । कृष्ण आठवी रुक्मिणी ॥
सर्वांगें थरथरोनी । रोमांचित होऊनी ठाके ॥ ४ ॥ ’

क. स्व. अ. ५

कामशरांनीं विव्धल झालेल्या तरुणीची दुःसहस्थिती किती नाजूक व चातुर्यानें दर्शविली आहे । ह्या वर्णनावरून व त्यातील डावपेंचांवरून कामदेवानें स्वरहस्याचा जणू उपदेशच कवीस केला होता असें मासतें ! दुसऱ्या पक्षी अर्थ दृष्टीनें ध्यानयोग व भक्तियोग साहजिक बाणून तादात्म्य व तल्लीन झालेल्या जीवाच्या शुद्ध व पवित्र एकतानतेचें हें एक हुबेहुब चित्र आहे असें मासतें !

भावार्थरामायणांत वीररस तर अगदीं ओतप्रोत मरला आहे. उदाहरणार्थ हा एक खालील वेंचा पहा.—

‘ राजा दशरथ कौसल्येचें दोहदलक्षण विचारीत असतां, तिला अकस्मात आवेश येऊन नेत्र आरक्त झाले, भृकुटी वर चढल्या, अंगातील कंचुकी ताडवून फाटली व भिल्लिणीप्रमाणें काचा मारून क्रोधाविष्ट होऊन वर उठून उभी राहिली व उच्चस्वरानें झणते.—

‘ ————— येरी झणे दे धनुष्यबाण ।

करूं लंकेचें निर्वाण । मारूं दारुण राक्षसां ॥ १ ॥
केडता गेला रे हनुमंत । अंगद सुग्रीव जांबवंत ॥
अजुनि रावणाची मात । जगांआत उरलीसे ॥ २ ॥
बाण घेवोनि स्वांगें । छेडूं कुंभकर्णाचे टांगें ॥
थेवु रावणाचीं सर्वांगें । भिडता मागे मी न सरें ॥ ३ ॥
केल्ले गेले रजुत्पती । लंका उलथा रे हातोहाती ।
पाडा पाडा चारी भिती । दुर्ग किती आस्पासी ॥ ४ ॥

राससांच्या शिरकपळी । लंकेपठें चेंदफळी ॥

रासस रुधिराच्या कळोळी । तृप्ती केकाळी करुं आजी ॥६॥

बाळकांड अ०५

दशरथ रामाला वनवासास पाठवून आणले वचन पूर्ण करण्यास कांकुं करतो, असे पाहून कैकेयी त्वेषानें झणते.—

‘ नपुंसक तूं सूर्यवंशी । राम न धाडवे वनवासासी ॥

शेखीं स्त्रियांच्या पाया लागशी । निःसंग होसी तूं एक ॥ १॥

अति दीन हीन तूं होसी । लाज लाविली तूं सूर्यवंशासी ॥

बोलिला बोल पै सांडिसी । कृपण होसी नृपनाथा ॥ २ ॥

पायां पडलीया सार्थी । मी न सोडी वरद गोष्टी ॥

देणें नाही तुझे पोटी । महा हट्टी होसि राया ॥ ३ ॥

तूं तव न देसि वरदान । मज झणसी महाविघ्न ॥

तारि मी आपुला देईन प्राण । सुख संपूर्ण हो तुझां ॥ ४ ॥

अयोध्याकांड अ०५—

कैकेयीच्या मुखान घातलेल्या या वरील शब्दावरून कवि मानवी हाभावाचा पूर्ण परिक्षक होता असें दिसते. ‘ हा वरील चुटका झणजे बेफाम व शिरजोर स्त्रिया सर्वथेव पूज्य पतीची कितपत परबा बाळगतात ह्याचें दर्शक होय. त्याच प्रमाणें दोन किंवा अधिक बायकांच्या दादल्याची किती फटफणीती होते, सवतीमत्सर कसा अपतो, व विषयासक्त आणि औणपुरुष स्त्रियांमुळे कसा निल्ली होऊन जातो, या गोष्टी वरील उताऱ्यावरून स्पष्ट होतात.

राम वनवासाला जावयाला निघाला तेव्हा सीतेने ‘ मीही बरोबर येते ’ असा आग्रह धरिला. त्यावेळी रामानें तिची अनेक प्रकारांनीं समजून केली परंतु तें काहींच न जुमानता तिने त्याला एकच उत्तर दिलें; तें असें—

‘ जबळी असतां रघुटिळक । कंटक होती निःकंटक ॥

विष तें होय पीयूष । परमसुख वनवासी ॥ १ ॥

तुज सांगातें वनवास । तो मज वैकुंठ कैलास ॥

तुज बेगळा संसार बोंस । दुःख असो समज तेव्हा ॥ २ ॥

पति प्रियेचें निजजीवन । पति प्रियेचें निजनिधान ॥

पति प्रियेचें निजभूषण । तेणे वीण ते अति दीन ॥ ३ ॥

पति प्रियेची निजमूर्ती । पति प्रियेची निजात्मगती ॥
 पति प्रियेची परम शांति । होय उपपत्ति त्याविण ॥ ४ ॥
 पति प्रियेचें निजशोभन । पति प्रियेचें गतीगमन ॥
 पति प्रियेचें प्रेमघन । तेणें वीण ते अति दीन ॥ ५ ॥
 तूं तव माझा प्राणनाथ । तुजवेगळा मज प्राणांत ॥
 माझा परमात्मा रघुनाथ । हृदयस्थ अवधारीं ॥ ६ ॥
 जेव्हांचि तुझे वन-प्रयाण । तुजसर्वे येती माझे प्राण ॥
 मार्गे राहबितां जाण । अचुक मरण मज रामा ॥ ७ ॥
 ह्मणोन धरिले दोन्ही चरण । गर्हिवरे गळताती नयन ॥
 जालें पतिपाद प्रक्षालन । श्रीराम पूर्ण तुष्टला ॥ ८ ॥ '

अयोध्याकांड. अ० ६०.

खऱ्या पतिव्रतेला वरील विचार किती शोभतात ! वरील कैकेयीच्या आणि
 या सीतेच्या उद्धारांत किती अंतर ! ' ज्याच्या जिवावर सर्व सौभाग्याची
 मदार, जो पति स्त्रियाचें केवळ अधिदैवत, ज्याची सेवाचकरी हेंच पतिव्रतेचें
 कर्तव्य, हीच तीर्थयात्रा व हाच मोक्ष, अशा ईश्वरतुल्य पतीविषयी खऱ्या
 सदाचरणी साध्वीचें प्रेम व पूज्यबुद्धि ही किती असतात, हें सीतेच्या वरील
 उद्धारावरून कवीने चांगलें दाखविलें आहे.

स्थलाच्या मानांने विचार करिता वर दिलेले उतारे फार झाले. हे सर्व
 वेचे नाथांच्या चरित्रविषयक ग्रंथातील आहेत. आतां त्याच्या अध्यात्मपर
 ग्रंथातील दोन तीन नमुने दाखवूं.

खरे तप कोणतें व तें कशास ह्मणावें ह्याविषयी चतुःश्लोकीं भागवत
 टीकेत एकनाथानें चांगलें विवेचन केलें आहे.—

' तप ह्मणजे नव्हे स्नान । तप ह्मणजे नव्हे दान ॥
 तप नव्हे शास्त्राख्यान । वेदाध्ययन नव्हे तप ॥ १ ॥
 तप ह्मणजे नव्हे योग । तप ह्मणजे नव्हे याग ॥
 तप ह्मणजे वासना त्याग । जेणें तुटती लाग कामक्रोधाचे ॥ २ ॥
 जेणें दंभलोभ निःशेष आटे । अहंममता समूळ तुटे ॥
 याच नांव तप गोमटे । मानी नेटपाटे विधाता ॥ ३ ॥

' ह्या वर सांगितलेल्या ' तप ' शब्दाच्या व्याख्येप्रमाणें प्रत्येक मनुष्य-
 मात्राला तपस्वी होण्याचा अधिकार आहे, परंतु वासनेचा त्याग करून विष-
 योपभोगावर पाणी सोडण्याचा कोणाला तरी धीर होतो आहे काय ?

‘ प्रत्येक प्राणिमात्माच्या हृदयभूमीवर, मोठमोठे रथी, महारथी शस्त्रा-
स्त्रांनी ताडनकरून, ती भूमिपादाक्रांत करीत आहेत. ह्याकरितां हृदयागणावर
निरंतर चाञ्छलेच्या हंद्दयुद्धांत, जो कोणी तलवार गान्धीळ, तोच शूर
असा नाथांचा अभिप्राय आहे.—

‘ जितला शत्रूचा संभार । एक शौर्याचा विचार ॥
रणीं मर्दुनी अरि-वीर । तो शूर येथे मानेना ॥ १ ॥
प्रवाह रूपे अनिवार । जीवभाव लागला थोर ॥
त्यांतें जिकी तो महावीर । परमशूर बोलिजे ॥ २ ॥
जिकोनी जीवाचे स्वभाव । चिदानंदाची राणीव ॥
भोगिजे स्वराज्य वैभव । हें परम गौरव शौर्याचें ॥ ३ ॥ ’

एक० भाग० अ० १९.

निरनिराळीं राष्ट्रे काबीज करण्याकरितां समर करणें, आणि इंद्रियदमन
करण्याकरितां रण करणें या दोन्ही प्रसंगाचे परिणाम फार भिन्न भिन्न
आहेत पहिल्याचा परिणाम ऐहिक परंतु नश्वर उन्नतीत होतो व दुसऱ्याचा
पारमार्थिक, चिरकालिक व अलौकिक अभ्युदयात होतो !

ईश्वरप्राप्तीकरितां घरदार सोडण्याची गरज नाही. संसारांत राहूनही
ईश्वराचेठिकाणीं चित्तवृत्ति ठेविली असतां तो प्राप्त होतो. त्याचप्रमाणें
ईश्वरप्राप्तीच्या आढ श्रीमंती किंवा गरीबी, अथवा कुल व जातीही येत नाही—

‘ माझा भावार्थ जेथें होय । तेथें मी जाती कुळी न पाहें ॥
मी भावाचेनि लवळाहें । वश्य होय निज भक्ता ॥ १ ॥
मजमध्ये रंगली चित्तवृत्ति । यालागीं विसरला गृहासक्ति ॥
त्यार्शी ग्रहस्थाश्रमींच माझी प्राप्ती । निश्चयें जाण उद्धवा ॥ २ ॥ ’

एक० भाग० अ० १७.

‘ एका ईश्वराशिवाय यमयातना चुकविणारा व जन्ममरणापासून सुटका
करणारा दुसरा कोणी समर्थ नाही. करितां ईश्वराचें नामस्मरण करून
आपली सायुज्यता संपादन करा ’ असा नाथांचा जागोजाग उपदेश आहे.
पूर्वजन्म, पुनर्जन्म व यमयातना हीं सर्व खरीं आहेत, असें एकनाथाचें मत
पदोपदी व्यक्त होतें.—

अभंग.

‘ भक्तिवीण पशू कशासि वाढला । सटवीनें नेला कैसा नाही । १ ।
काय माय गेली होती भूतापार्शी । हरि नये मुखासी अरे मृदा । २ ।

पातकें करितां पुढें आहे पुसता । काय उत्तर देतां होशील तूं ॥ ३ ॥
 अनेक यातना यम करवील । कोण सोडवील तेथें तुजला ॥ ४ ॥
 एका जनार्दनी मांगताहे तोंडें । आहा वाचा रडे बोलतांची ॥ ५ ॥

ह्या वरील अमंगावरून एकनाथ किती स्पष्टवक्ता आणि निर्भीड होता, ह्याची बरीच कल्पना आमच्या वाचकांस करिता येईल.

‘मूर्तिपूजेविषयी एकनाथाचे विचार शुद्ध आणि नीतीला अनुसरून आहेत. कोंबड्या किंवा बकरीं मारून त्याचा नैवेद्य देवास अर्पण करण्याची जी घातुक आणि घाणेरडी चाल कित्येक जातींत आहे, ती अत्यंत निंद्य आहे असें एकनाथाचें मत आहे.’

पद.

बंदे ! हुपार रहना बे ! । माहेब राजी रखना बे ! ॥ धृ० ॥ गांजा दारू मत पीयो यागे । अकल गुंग होती ॥ अपने पल्लवका दाम खरचकर मुखमे मखिया जाती ॥ १ ॥ जुवेबाजी मत करो यारो ! । अकल गुंग होती । अपने पल्लवका दाम खरचकर । शिरपर जुतिया पडती ॥ २ ॥ रंढीबाजी मत करो यारो ! । अकल गुंग होती । अपने पल्लवका दाम जाकर । हातमें चवरी आती ॥ ३ ॥ एका जनार्दनका बंदा अकल तुजकूं देता । दिल जाहे तो शिकले प्यारे ! नहि तो जा गू खाता ॥ ४ ॥

पद

भजन बिन धिग चतुराई ग्यान ॥ धृ० ॥ पोथी पुरान बाचत सबही । काम नही गुरुग्यान ॥ १ ॥ लोक कहे हम अतमग्यानी । ग्यान नही अभिमान ॥ २ ॥ एका जनार्दन गुरुका बंदा । भक्ति भजनमो प्राण ॥ ३ ॥

नाथाच्या पदात, अमंगात व ओंव्यात औत्सुक्य, प्रेम आणि शातिरस, किती भरलेला आहे त्याची कल्पना वाचकांस वरील वेंचे वाचून निदान अंधुक अंधुक तरी होईल अशी आशा आहे !



दासोपंत.

‘अरण्यामध्ये एका राजाच्या पारध्यानीं एका गरीब हरणास वेढून त्याचेमोवती पाश पसरले; एकीकडून वणवा पेटवून दिला व दुसरीकडून कुत्री उभी केली व चवथ्या बाजूने, त्यानीं धनुष्य सज्ज करून बाण टाकण्यास प्रारंभ केला. अशा अडचणीत त्या बिचाऱ्या हरिणाने ईश्वराचा धांवा करिताच ईश्वरीइच्छेने पारध्याच्या धनुष्याची दोरी तुटली, कुत्री दुसऱ्याच एका सशाचे मार्गे लागली, वणव्याने मागले पाशाचे जाळे जाळले व तोही पावसाच्या वृष्टीने विमून गेला ! ही लहानशी पौराणिक गोष्ट आपणास काय शिकविते वरें ? ‘देव तारी त्याला कोण मारी’ किंवा ‘तारत्यापुढे मारत्याचे काही चालत नाही,’ हें महातत्त्व ही गोष्ट आपणास शिकवीत नाही काय ? तात्पर्य तो परमात्मा पाठीराखा असल्यावर एकापेक्षा एक अशीं भयंकर किती जरी संकटे येऊन कोसळली तरी त्याचा त्याच्या कृपाप्रसादापुढे काय पाड ? परंतु अशाप्रकारे ईश्वराला आपला पाठीराखा करून घेण्याचे काम अनन्यभक्तीशिवाय होत नाही. ईश्वरभजनाशिवाय दुसरे कागळे क्षणून ज्याना काहीं दिसतच नाही अशा अनन्यगतिक चित्ताने उपासना करणाराची सर्वप्रकारची चिंता व काळजी सर्वतोपरी त्या भक्तवत्सलासच असते. कायावाचामनेकरून उत्पन्न होणारीं सर्व कर्मे जे परमेश्वराने अर्पण करून त्याची उपासना करतात त्या एकनिष्ठ उपासकाचे तो काय क्षणून करीत नाही ? सर्व काही करतो. त्याना संसारसागरातून पैलतीरास नेण्याचा तर त्याने मक्ताच घेतला आहे. महाभयंकर अशा या संसारार्णवाचे उग्ररूप पाहून गर्भगळीत झालेल्या प्राणीमात्रास धीर देऊन त्याना पैलतीरास नेण्याकरिता, निरनिराळ्या नावाच्या हमारों नावा करून भगवान् या संसारेद्वीमध्ये स्वतः तारूं झाले आहेत. कोणास ध्यानाचे कासेस लावावे, कोणास आपल्या नामरूप नौकेत बसवावे, कोणाचे पोटाखालीं प्रेमाची सागड द्यावी, अशाप्रकारेकरून त्याना सायुज्याचे किनाऱ्यास लावावयाचा त्याचा क्रम जगाचे आरंभापासून अव्याहतपणे चाललेला आहे. ह्यामुळे भक्तांना स्वतःबद्दलची कोणत्याहीप्रकारची चिंता तिळप्रायशे करावी लागत नाही.

अनन्यभक्तीचा महिमा असा अगाध आहे. अशाप्रकारची भक्ति एका अंतर्थाची उत्पन्न झाली क्षणजे मग त्या भक्तजनाना मोक्षही सुलभ होतो. मण यामुळे होतें काय तर ते ईश्वरास आपला कायमचा ऋणी करून ठेवि-

तात. अशा अनन्यगतिक भक्तांच्या ऋणांतून परमेश्वराला मुक्त होतां येत नाही, किंबहुना त्यांच्यापुढे त्यांचे कांहीं एक चालत नाही असें झटलें तरी चालेल. कारण खरे भक्त जे आहेत ते 'वृष्टीशिवायच समुद्र जसा पाण्यानें तुडुंब भरलेला असतो त्याप्रमाणें ते (भक्त) कोणच्याही उपचाराशिवाय सदासर्वदा संतुष्ट झालेले असतात.' त्या नित्यतुष्टांना ईश्वराने तरी काय द्यावें ? ह्मणून स्वतः षडगुणेश्वर्य संपन्न असूनही त्यास त्या भक्तलोकाच्या ऋणामुळे सदैव त्याचे आधीन व्हावें लागतें.

कौरवसभेत दुःशासनाने द्रौपदीवर जेव्हां हात टाकून तिचे वस्त्रहरण करण्यास आरंभ केला तेव्हा, ' गोविंद ! गोविंद ! ' अशी तिनें आरोळी मारल्याबरोबर श्रीकृष्णास थेट द्वारकेहून यावें लागलें, असें हें ऋण जबरदस्त आहे. हें तरी फार लांबचें उदाहरण आहे. आतां एकादें आपलें अलीकडचे का होईना, दुष्कालचेवेळीं दामाजीपंताने सरकारी धान्याचीं सर्व पेंवे गोरगरिवास वाटून दिल्यावरून त्यास विजापुरचे बादशहापुढे जेव्हां धरून नेलें तेव्हां श्रीपादुरंगास विठ्या माहराचें सोंग घेऊन बादशहाकडे सर्व पैशाचा भरणा करावा लागला नाही काय ! अशा प्रकारचाच चमत्कार या चरित्रांत आहे.

बेदरच्या ब्राह्मणी पातशहांच्या रियासतींत नारायणपेठ ह्मणून एक तालुक्याचें ठाणें होतें. तेथें दिगंबरपंत देशपांडे नावाचे एक सुखवस्तु गृहस्थ रहात असत. तालुक्यासंबंधीचें सर्व कामकाज ब्राह्मणी पातशहाने यांच्यावरच सोंपविलें होतें. ते मोठे धार्मिक व ईश्वरनिष्ठ असत. त्याची पत्नी पार्वतीबाई ही फार साधवी स्त्री होती. तिचे पोटी त्यांना शके १४७३ भाद्रपद वद्य अष्टमीस ह्मणजे इ. स. १९९१ त एक मुलगा झाला हाच प्रस्तुत चरित्राचा नायक होय. त्याचें नांव दास. त्यालाच पुढें लोक ' दासोपंत ' ह्मणून ह्मणूं लागले. दासोपंत अत्यंत सुस्वरूप होते. त्याचे चरित्रकार त्याच्या स्वरूपासंबंधी ह्मणतात.—

‘ सुहास्यवदन, आकर्षनयन । सरळनासिक गौर वर्ण ॥

आजानुबाहु सर्वलक्षणसंपन्न, । अनुपम्यजर्गी अवतरले ॥ १ ॥ ’

दिगंबरपंतांनी योग्यवाली आपल्या पुत्राचे उपनयनविवाहादि सर्व संस्कार केले. तत्कालीन परिपाठाप्रमाणें त्यांनी दासोपंतांना शिक्षणही परिपूर्ण दिलें होतें. असो. अशाप्रकारे दिगंबरपंत आपल्या पुत्रासहवर्तमान आनंदाने व सुखाने कालक्रमणा करीत असता त्या प्रातात एकेवधी मोठा दुष्काळ पडला;

त्यामुळे अर्थातच दिगंबरपंताचे हातून पातशाही रसद वेळेवर पोंचली नाही. ह्मणून त्याम पातशाही सेवकांनी त्याच्या पुत्रासह धरून बेदरास नेले. हिशोब करिता त्याच्याकडे दोन लक्ष रुपये बाकी निघाली. ती मागतां—

‘ येरू ह्मणे ’ अवर्षणामुळे । सरकार पैका बाकी राहिले; ॥
आपण दयाळु केवळ । क्षमा आतां करावी ॥ १ ॥
आपुले अभय असल्यास जाण । द्रव्य देईन करोनि यत्न ॥ ’
असे दिगंबरपंतांचे भाषण ऐकताच पातशहा ह्मणाला,—

‘ तुझे सुटकेसी पाहिजे धन । त्यास तूं देई लोकांसि जामीन ॥
नातरी पुत्रास येथ ठेवून । जाऊन पाठवी द्रव्य कीं; ॥ १ ॥
एक मासाचा करुनी करार । तूं जाय येथूनि सत्वरें ॥
पैका पोहचतां नेमावर । पुत्र येईल ॥ २ ॥
पैका न येतां मासाअंती । तुझा पुत्र मिळेल मम याती ॥
हें तरी जाण तू निश्चिती । ’ ऐसे पातशहा सांगतसे ॥ ३ ॥ ’

व त्याप्रमाणें त्यानें दिगंबरपंतापासून करारनामाही लिहून घेतला. ‘ रसद एक महिन्याचे आत पोंचती करीन; न केल्यास मुळगा वाटवावा ’ अशी अट लिहून देताना त्या सद्दय पित्यास काय वाटले असेल याची कल्पना करणें कठीण आहे. बिचारा धाय मोकलून रडूं लागला; व स्वपुत्राचे गुणानुवाद गाऊन आपले हृदय पिटूं लागला. परंतु दासोपंतानें मोठ्या गंभीर वाणीनें आपल्या पित्याचें शातवन केलें कीं,

‘ ——— तोच हृदयस्थ असतां श्रीयोगीराज ॥
त्यालाच असे आपली लाज । चिंता किंनिमित्त्य पैं करितां ? ॥ १ ॥
तोचि आमुचा कुलदैवतें । तोचि रक्षील मातें ? ॥ ॥
तो जगदात्मा निश्चितें । तो सन्मुख असता, भय काये ? ॥ २ ॥
ज्याचे स्मरणे भवभयउडे । ज्याचे स्मरणमात्रें कैवल्यजोडे ॥
ज्याचे स्मरणें सहजानंद घडे । हें काय बापुडें या लागीं ? ॥ ३ ॥
आपण न करितां अनमान । प्रयाण करावें देशालागून ॥
द्रव्यही देईल तोचि जाण । भेटही सत्वर घडेल ॥ ४ ॥ ’

अहाहा ! हे शब्द ऐकून कोणाला ह्मणून समाधान वाटणार नाही ! वय पाहिलें तर केवळ सोळा सत्रा वर्षांचे—केवळ आईबापाचे माडीवर लोटण्याचें ! व विचार पाहिले तर मोठमोठ्या तत्त्वज्ञान्यासही लाजविण्याजोगे ! आपल्या

पुत्राचें हें कसें अलोट ज्ञान वें अपूर्व भगवन्निष्ठा पाहून दिगंबरपंतास फार धन्यता वाटली असेल हें काय सागावयास पाहिजे !

असो दासोपंताला पातशहाजवळ ठेवून दिगंबरपंत तेथून जे निघाले ते मजल दरमजल करीत करीत लवकरच स्वदेशी येऊन पोहोचले. गावीं आल्यावर त्यांनी पैका जमविण्याकरिता पुष्कळ खटपट केली परंतु दुष्काळाचे दिवस असल्यामुळे काही एक उपयोग झाला नाही. इकडे महिन्याची ठरलेली मुदत भरत आली. बिचारीं उभयता नवरात्रायको पुत्राच्या काळजीमुळे एकसारखी झुरणीस लागली. परंतु उपाय काय ! ईश्वरावर सर्व भरंवसा टाकून बिचारे स्वस्थ बसले ! इकडे दासोपंतास बादशहा पोटापाण्याकरिता दररोज एक रुपया देत असे. तो रुपया घेऊन दासोपंत बेदराजवळच झुरणीनृसिंह नावाचें एक क्षेत्र आहे तेथें प्रतिदिनी स्नानाकरिता जात असत. तेथें जाऊन दासोपंतानें,—

‘ नित्य स्नान मात्र करून । तो रुपया घ्यावा ब्राह्मणाकारणें ॥

आपण करावें उपोषण । हृदयीं ध्याता दत्तमूर्ति ॥ १ ॥

तें ध्यानच अमृतपान । त्यांनीं करीत होते अनुदिन ॥

तेणें योगें दैदीप्यमान । बाल दिसतसे सर्वांसी ॥ २ ॥ ’

नित्य असें करीत असावें. महिना भरण्याच्या आदल्यादिवशीं सकाळीं दासोपंताला आपल्यापुढें बोलावून आणवून बादशहा त्याला क्षणाला,—

‘ आज संध्याकाळपर्यंत । वाट पाहणें निश्चित ॥

द्रव्य आलि या तूतें । पाठवीन सत्य पित्याकडे ॥ १ ॥

जरि न येईल आज द्रव्य । तुजला करूं यवन निश्चयें ॥

यांत कांहीं नसे संशय । सत्य, सत्य, रे सकुमारा ॥ २ ॥ ’

हे वाक्प्रहार त्याच्या हृदयात बाणासारखे भिनले. त्याची मुखश्री म्ळान झाली. डोळ्यावाटे घळघळा अश्रु वाहूं लागले. अंतःकरण चितेंनें करपून गेलें. चहूंकडे त्याला उदास व भयाण दिसूं लागलें. अशाप्रकारें सर्वत्र निराशा दिसूं लागल्यावर त्यानें एकनिष्ठपणें परमेश्वराचा धावा मांडला—

‘ जय जय अत्रितनया ! आनंदनिलया । आनंदकारक भक्तसमुदाया ॥

आतां तुजवाचून श्री योगिगया । शरण जाऊ कोणासी ? ॥ १ ॥

तुज ऐसा नसे दयाळू । तुज ऐसा नसे कृपाळू ॥

तुलाच असे माझा कळवळू । कैवल्यकंदा, करुणार्णवा ! ॥ २ ॥

मी जन्मलों ज्यांचे उदरीं । ते बाप राहिले देशांतरीं ॥
तूं बाप असमी हृदयांतरीं । यास्तव बाहतो तुजलागीं ॥ ३ ॥
हा तो यवनरूप व्याघ्र । मज गिळूं पाहे समग्र ॥
तरी कृपाशस्त्रें वधूनि शिघ्र । रक्षीं मातें दयाळा ॥ ४ ॥
हा तो यवनरूप समुद्र । यांत बुडवूं पाहतो निर्धार ॥
तरि तूं तारक कणधार । काढीं वेगें कृपाळा ॥ ५ ॥
हा तो यवन काळसर्प । दंशून करावा काळरूप ॥
ऐसें इच्छिनों तूं चिद्रूप । गारुडी अमतां भय काये ? ॥ ६ ॥
हा यवनरूप वडवाग्नि । यांत लोटूं पाहतो मजलागुनि ॥
तरि तू कृपाघन वर्षूनि । शीतळ करीं, रे श्यामांगा ॥ ६ ॥
आतां तुजवीण मज बाळातें । कोण रक्षील, गा दीनानाथ ॥
धांव धांव गा श्रीअवधूत । अंत किती पाहतोसी ? ॥ ७ ॥

असो. अशाप्रकारें तो दिवसही निघून गेला. महिन्याचा शेवटचा दिवस उगवला तरी दिगंबरपंताचा किंवा पैशाचाही पत्ता लागेना. इकडे तर दासो-पंताला भरदरबारात यावनीधर्माची दीक्षा देण्यास काजी सिद्ध झाला. बिचारा दासोपंत तर डोळे मिटून श्रीदत्तात्रेयाचें ध्यान करीत स्वस्थ बसला होता. तो मुळीच देहावर नव्हता. त्यावेळीं त्याची अवस्था कशी झाली झणाळ तर.—

‘ तेव्हां त्याचे दृष्टीस न पडे जन । जनीं दिसे जनार्दन ॥
जनार्दनीं वृत्ति रंगली पूर्ण । देहभ्रांति सहज पैं ॥ १ ॥ ’

इतक्यात दिगंबरपंताकडन एक महार रमद घेऊन आला अशी चोप-दारांनं दरबारात येऊन बादशहास वर्दी दिली. त्या महाराला दरबारान आणवून ‘ तूं कोण ? कोठून आलास ? ’ वगैरे माहिती बादशहांन त्याला विचारिल्यावरून त्या महारांनं मागितलें कीं, ‘ मी दिगंबरपंताचा अत्यंत विश्वासुक सेवक आहे. मला त्यानीं दोन लाख रुपयाच्या हुंज्या देऊन पाठविलें आहे. माझे नाव दत्ताजी. मी त्याच्या घरी आज सानपिढ्या चाकरी करीत आहे. ’ इतकें बोलून त्यानं बादशहापुढें द्रव्याच्या राशी ओतल्या. रुपये मोजीपर्यंत तो तेथें होता नंतर तो एकाएकी गुप्त झाला ! बादशहाला दत्तोचा महाराचा अगदी वेध लागला बादशहाचे सेवकांनी त्या महाराकरिता त्रिखंड शोधिलें पण त्याचा काही पत्ता लागला नाहीं. बरोबरच आहे. ब्रह्मादिकाच्याही

जो कधी दृष्टीस पडावयाचा नाही तो यःकश्चित पापी माणसांच्या कसा नज-
रेस पडावा ! असो. बादशहानें नंतर दासोपंताला नानाप्रकारचे वखाळकार
देऊन त्याच्या घरी पोचतें केलें दासोपंत घरीं आल्यावर त्याच्या मातापि-
तरांस काय वाटलें असेल याची नुस्ती करपनाच केली पाहिजे. तो आनंद
वर्णन करावयास मानवी शब्दभांडार खास अपुरें पडेल. दिगंबरपंतांना
वाटलें की,—

‘ ——— हा उत्पन्न ’ आजच आमचे उदरीं पै आला ॥ १ ॥

किंवा व्याघ्रमुखांतून बाहेर आला । कीं काळें नेतां खालीं टाकिला ॥

अथवा अमृत पिऊन सजीव झाला । एकाएकीं दैव बळें ॥ २ ॥ ’

मग त्यांनीं पुत्रोत्सवाप्रीत्यर्थ पुष्कळ दानधर्म केला; ब्राह्मणसंतर्पणें घातलीं
व मोठा उत्सव वेला. पुढें मग बापांनं विचारिल्यावरून दासोपंतानें बेद-
रास घडलेलें सर्व कच्चें वर्तमान त्यांस सांगितलें. हा वेळपावेतों दासोपंतास
वाटत होतें की, ‘ आपल्यास आपल्याच पित्यानें सरकारी पैसा भरून सोड-
विलें. ’ परंतु दिगंबरपंतानें खरें वृत्त कळविल्यावर त्यास फार विस्मय वाटला.
त्याला त्या पाडेगारानें नुस्तें वेड भरलें. जळीं, स्थळीं, काष्टीं, पाषाणीं त्याला
तो दत्तोबा पाडेगारच दिसूं लागला.

ह्या आकस्मिक दैवी कृपेनें दासोपंताच्या वृत्तीत चमत्कारिक फरक पडून
त्या दिवसापासून तो अगदीं विरक्त झाला. ‘ सहाद्रिपर्वतात मातापूरनामक
गर्वां श्रीदत्तात्रेयांची वस्ती आहे ’ असें त्यानें आपल्या वाडवडिलांचे तोंडून
ऐकिलें होतें, ह्मणून त्यानें तेथें जाण्याचा निश्चय केला व त्याप्रमाणें एकेदिवशीं
केलेंही ! घरांतून निघताना त्याची स्थिति काय झाली ह्मणून सांगूं—

‘ घर सोडून पुढें ठेवितां पाडलें । पाडलापाडलीं दत्तच भरलें ।

दशदिशा दत्त कोंदाटलें । दत्तच दिसे चराचरी ॥ १ ॥

वृत्ति रंगतां दत्तणयी । दत्तच दिसे बाह्यांतर हृदयी ॥

कोण मी ? कोठें जातों ? यासमयी । हें भान कांहीं नसेची ॥ २ ॥ ’

असो. अशाप्रकारें दासोपंत घरातून जे निघाले ते हिलालपुरास आले.
तेथून पुढें प्रेमपुरास जाऊन मलहारीमार्तंडाचें त्यानें दर्शन घेतलें. मग
नादेडाहून ते मातापुरी गेले. देवांचें दर्शन घेतल्यावर त्यानें सहाद्रीचे
शिखरावर चढण्यास आरंभ केला. शिखरावर गेल्यावर दासोपंतानें त्या
ठिकाणीं श्रीअवधूत दर्शनाकरिता बारा वर्षेपर्यंत घोर तपश्चर्या केली. एके-
दिवशीं रातीं श्रीदत्तात्रेयांनीं त्यास स्वप्नात दृष्टात दिला की,—

‘ गंगातीरीं राक्षस भुवन । तेथें तूं जाय येवून ॥
 बाळबंदी पावुका जाण । असे माझ्या सत्यत्व ॥ १ ॥ ’
 ‘ तेथें तूं तप करीत असतां । सहज होईल साक्षात्कारता ॥
 भेटेन मी अवधूता । अनायासे तुजळार्गी ॥ २ ॥

स्वप्नांतील वृष्टांताप्रमाणें ते तेथून निघून राक्षसभुवनीं आले. तेथें आस्था-
 वर त्यांनीं—

‘ ————— ॥ पांढून तेथें वृष्टासन ॥
 प्रारंभिलें अनुष्ठान । अवधूताच्या प्राप्तीस्तव ॥ १ ॥
 अवधूतीं प्रवेशून चित्तवृत्ति । अन्नादि विषय समूळ त्यागिती ॥
 अवधूतप्राप्तीस्तव निश्चिती । तप करितसे दुर्धर ॥ २ ॥
 अवधूताचें ध्यान अर्चन । तेंच पंताचें अशनपान ॥
 अवधूतार्चांचुनि एक क्षण । न गमे ज्यासि अवस्थात्रयी ॥ ३ ॥
 अवस्थात्रयीं अवधूतमूर्ति । हृदयीं आठवून निश्चिती ॥
 यापरी तप करितां निगुती । वर्षे झाले द्वादश ॥ ४ ॥ ’

अशा प्रकारें दारूण तपश्चर्येचीं १२ वर्षे पूर्ण होताच दासोपंतापुढें प्रत्यक्ष
 श्री दत्तमूर्ती प्रकट झाली. त्यांनीं पंतास पोटाशीं धरून त्याच्या तोंडावरून
 मोठ्या प्रेमानें हात फिरविला व मोठ्या आनंदानें ते त्यांस झणाले.—

‘ आतां मी असे सुप्रसन्न । वर माग इच्छित मन ॥
 ते करीन मनोरथ पूर्ण । अविलंब योग या कार्त्तिकी ॥ १ ॥ ’

अशी ही वरदवाणी ऐकताच पंतार्नी त्याच्या चरणावर लोटागण घातलें
 आणि करद्वय जोडून विनंति केली कीं,—

‘ जयजयाजी दत्तात्रेया । भक्तवत्सला, स्वानंदनिलया ॥
 हेंच मागणें आपुले पायां । पायींच थारा पें घावा ॥ १ ॥
 आपुले चरणीं जें सुख । तें ब्रह्मांडीं नसे देख ॥
 मजला जाणुनि पाईक । पादुका करुनि ठेविजे ॥ २ ॥
 मी तो पामर, मतिमद, दीन । मज कोणीच नसे चरणावांचून ॥
 माझे द्विजत्व रक्षिलें स्वयें प्रगटून । मनुजरूपें सर्वस्वें ॥ ३ ॥
 किती आठवूं उपकारां ? उत्तीर्ण नव्हे, जी दातारा ॥
 मज नको संसारवारा । श्रीदिगंबरा दयाळा ॥ ४ ॥
 कामक्रोधादि वैरी । मज जाच करिती परोपरीं ॥
 तूंच वारीं, वारीं, गा भवारि, । भयनाशका दयाळी ॥ ५ ॥ ’

अशाप्रकारचें पंताचें भाषण ऐकून त्यांना फार आनंद झाला. मग त्यांनीं पंतास आपल्यासमोर बसवून व त्यांचे मस्तकीं अभयहस्त ठेवून त्यांना गुरुसांप्रदायाप्रमाणें गुरुपदेश दिला.

दासोपंतांस श्रीदत्तात्रेयदर्शन व गुरुपदेश विशींच्या सुमारास झाला असावा. त्या नंतर भगवद्भजनाव्यतिरिक्त त्यांनीं आपला काळ मुळींच वाया जाऊ दिला नाही. कोठें तरी एकांतवासांत रहावें, व यदृच्छेनें गळून पडलेलीं पानें व फळेंमात्र भक्षून जीवाचें रक्षण करावें. अशा क्रमानें त्यांनीं वीस वर्षे काढिली व परमेश्वराची कृपा पूर्णपणें संपादन केली.

गुरुपदेश झाल्यापासून दासोपंतानें महाराष्ट्रियांच्या धर्माची व भाषेची उत्कृष्ट सेवा केली. असें सांगतात कीं, त्यांस लिहिण्यास दररोज एक दौतभर शाई लागत असे. त्यांचें जाड दोघळ हस्ताक्षर व त्यांनीं रचलेले ग्रंथ पाहिले झणजे या आख्यायिकेची सत्यता सहज लक्षांत येते.

दासोपंत नित्य जोगाईच्या आढ्यास रहात असत. आढ्याचे गार्ग्यगोत्री देशपाळ्ये दासोपंताचे शिष्य होत. देशपाळ्याच्या घराण्यातील ' शितोपंत ' हा दासोपंताचा पहिला शिष्य झाला. दासोपंताच्या वंशजांचीं दोन घरे सध्या जोगाईच्या आढ्यास आहेत. त्यांना थोरलें देवघर व धाकटें देवघर अशा संज्ञा आहेत. दासोपंताचे एक वंशज सध्या नागपुराजवळील चंद्रपुरास व दुसरे बेदराजवळील बावगीस आहेत. आंबेयेथील देवघरात दासोपंतानीं केलेले खालील ग्रंथ आहेत.—१ गीतार्णव, २ गीतार्थबोध, ३ अवधूतराज, ४ ग्रंथराज, ५ प्रबोधोदय पूर्वार्ध व उत्तरार्ध, ६ स्थूलगीता, ७ वाक्यवृत्ति (गद्य), ८ पंचीकरण, ९ पदार्णव, १० दत्तात्रेयमहात्म्य, ११ गीताभाष्य, १२ सार्थगीता, १३ अवधूतगीता, १४ अनुगीता, कांहीं स्तोत्रे, पूजा वगैरे यांपैकी काहीं ग्रंथ प्राकृत आहेत व कांहीं संस्कृत आहेत.

यांपैकी एकट्या गीतार्णवाचीच संख्या सवाळाखावर आहे. अवधूतराजाची पाच हजार आहे. पदार्णवातही मूळ सवालक्ष पदे होती असें सांगतात. सध्या सुमार पाच हजार उपलब्ध आहेत. गीतार्थबोधचंद्रिकेचे अठरा अध्याय आहेत. वाक्यवृत्ति गद्य असून प्रश्नोत्तररूप आहे. मराठीतील पहिला गद्य ग्रंथ हाच आहे असें वाटते. दासोपंताच्या पंचीकरणासंबंधानें येथें एक बाब नमूद करून ठेवण्यासारखी आहे; ती ही कीं, हें संबंध पंचीकरण एका पासोडीवर लिहिलें आहे. ही पासोडी बरोबर चौवीस हात लांब व अडीच हात रुंद आहे. शिवाय ' आगमनिगम ' या नावाचा दत्तसाप्रदायासंबंधी एक ग्रंथ आहे. हा श्रीभद्रागवताएवढा आहे.

दासोपंताच्या कवितेपैकी पदेच काय ती काव्यांत मोडतील. बाकीचे सर्व ग्रंथ वेदांतशास्त्रपर आहेत. आपल्या अंगचे अलौकिक कवित्वसामर्थ्य जनाच्या दृष्टीस पडून आपला त्यांनी बहुमान करावा, अशी मनीषा त्याच्या हृदयात कधीही आली नाही. याप्रमाणे त्याने निरनिराळ्या प्रसंगी जे काव्य केले ते केवळ स्वकर्तव्यबुद्धीनेच केले असल्यामुळे त्यात कृत्रिमपणा असा मुळीच आढळत नाही. पदलालित्य, अलंकाराची यथोचित योजना, चित्त-वृत्ति तटस्थ करून टाकण्यासारखी वर्णनशैली इत्यादि कवित्वास शोभा आणणारे गुण त्याच्या कवितेत आढळत नाहीत. परंतु सत्कवीच्या कृतीत आढळणारे सद्बुद्धता, प्रसादादि जे प्रधानगुण—कवितेचे केवळ जीव की प्राण होत—त्याची प्रतीति दासोपंताच्या प्रत्येक पदांत व ओवीत पूर्णपणे होण्यासारखी आहे. त्याला स्वतःचे पांडित्य मिरविण्याची मुळीच हाव नसल्यामुळे तो आपला आशय जनचित्तात पूर्णपणे ठसण्याविषयी अगदी साध्या नित्याच्या व्यवहारातल्या दृष्टांतादिकाचा उपयोग करीत असे. त्याच्या कवितेचा विषय केवळ आध्यात्मिक असल्याकारणाने गाभीर्य हा गुण तीत पूर्णपणे आढळतो. त्याची एकंदर कविता शांतरसाने परिपूरित असून प्रेमळ किंवा माविक वाचकाच्या किंवा श्रोत्यांच्या चित्तात भक्तिभाव दृढ करणारी आहे. दासोपंताच्या कवितेचे हे असे सार्वे, गंभीर व प्रसादगुणयुक्त स्वरूप असूनही तीत धर्मविषयक अत्यंत गहन व उदात्त कल्पनांचे निरूपण अगदी सहजरीतीने केले आहे. या आमच्या विधानाची प्रतीति त्याच्या कवितेचे अध्ययन केल्याशिवाय यावयाची नाही.

दासोपंताने आपला 'गीतार्णव' नामक प्रचंड ग्रंथ 'बुटेदरडी' नांवाच्या एका गुह्येत बसून लिहिला; व या ग्रंथाच्या रचनेस पूर्ण एक तप ह्मणजे बारा वर्षे लागलीं असे ह्मणतात. ही 'बुटेदरडी' कोठे आहे, हे ठाऊक नाही. दासोपंत व एकनाथस्वामी याचा परिचय विशेष असे. या दोघा सत्पुरुषासंबंधी अनेक आख्यायिका प्रसिद्ध आहेत. हा सत्पुरुष आपल्या वयाच्या १५ व्या वर्षी ह्मणजे शके १५३७ माघ वद्य पक्षीस समाधिस्थ झाला या सधुपुरुषासंबंधी याहुन काहीच जास्त माहिती उपलब्ध होऊ नये, ही मोठ्या सेदाची गोष्ट आहे.

अलीकडे ग्रंथमाला व महाराष्ट्रकवि ह्या दोन मासिक पुस्तकातून ज्या पांच सहा संतमालिका प्रसिद्ध झाल्या आहेत त्यापैकी बहुतेकांत दासोपंताचे नाव आढळते. यावरून हे निर्विवाद आहे की, संत या नात्याने पूर्वीच्या लोकांत दासोपंताची योग्यता फारच मोठी मानली जात असे.

दासोपंताच्या काव्यांतील कांहीं बेंचे.

पद. (राग-कांबोद-मल्हार.)

पैलु कागु बोले काये ? । माझा नयनु स्पंदतु आहे ॥
 दक्षु अझुनी कां नये ? । मन वेधलें, परति न लाहे ॥
 वियोगु आंगी न साहे । त्रिविधतापु बाधिताहे ॥
 जा, वो ! वेगु करा, माये ! । याचे दाखवा येकुवेळ पाये । १ ।
 आतां न धरवे धीरु । लागला भवविखारु ॥
 कुजा नेणें उपचारु । एकु समर्थु श्रीआदिगुरु ॥ धृ० ॥
 देवो गुरु बापु, माये ! । दत्तु आत्मा, माझा सैये !
 तयाची वाट मी पाहें । सर्वे जाइन. पुढती न ये ॥
 आनंदु आजि वाटताहे ! भाव पालटले, गे ! बाइये ! ॥
 दिगंबरीं भेटि होये, । ऐसें चिन्ह भासताहे ! ॥ २ ॥

ह्या पदात विरहिणी नायिका, नायक जो दत्तु त्याच्या भेटीविषयी किती उत्कंठीत झाली आहे हें फारच मजेदार रीतीने दाखविलें आहे. येथें शृंगार संवर्धित भाक्तिरस प्रत्येक अक्षरांत भरला आहे वरील पद्यावरून दासोपंतही साधुश्रेष्ठ तुकारामाप्रमाणेंच प्रेमस्वरूपाच्या अत्युच्च 'मधुर' स्थितीसच पोचले होते असें दिसून येतें. त्यांनी ईश्वरासंबंधी 'पति' अशीच भावना केली होती. प्रेमाच्या या अत्युच्च मधुरस्थितीचें वर्णन श्रीजगदेवाच्या व तुळ्येकारायांचे चरित्रांत केलें आहे.

पद. (राग-देशी.)

सेर-खदिर-सर्प-संगति घडलीसे, चंदना ! रे ! ॥
 पासीं लसनराशि, कै गुणें उरसी चंदना ? रे ! ॥
 हृदय कठिण करी, परमुण न धरी, चंदना ! रे ॥
 गुणा भुलसी तरि षडसीळ बाहेरि, चंदना ! रे ! ॥
 अरे रे रे रे रे रे ! परिस तुं, सज्जना ! रे ! ॥
 खळसंगु असतां साधुत्व काय उरे ? सज्जना ! रे ! ॥ धृ० ॥
 शिला पानीय वरि घसणी षडलीसे, चंदना ! रे ! ॥
 करवत कुठार तुजचिलागि पैल, चंदना ! रे ! ॥
 घालुनि दहनावारि पाहों पाहाती थोरी चंदना ! रे ! ॥
 दिगंबरा वांचून न धरीं आन साधु, चंदना ! रे ! ॥ २ ॥

ही अन्योक्ति कितीतरी रमणीय आहे! दुर्जन संगतीपासून उत्पन्न होणाऱ्या त्रासाचें यांत किती मार्मिक विवेचन केले आहे!

ओंव्या.

‘चिंता पुरुषार्ते बंधन । चिंता जातीच मरण ॥
चिंता सुखाचें छेदन । दुःखदाती ॥ १ ॥
चिंता हृदयीचा रोग । चिंता नाश्री परम योग ॥
आंगी लागला सुख भोग । भोग नेदी ॥ २ ॥
इंद्रियाते करी शोषण । देहावरी नये मन ॥
चिंता भ्रमची मन । नेदी विश्रांति ॥ ३ ॥
दैन्य घडवी वदन । तटस्थ राहती करचरण ॥
निमिषोन्मेष ही नयन । विसरोनी जाती ॥ ४ ॥
कार्याते सांडोनि करणें । उगींचि रहाती जडपणें ॥
न स्फुरती विषय ज्ञानें । चिते करितां ॥ ५ ॥
भक्षितां न कळे अस । न कळे बोलतां वचन ॥
मन इंद्रियां न मिळे । इंद्रियें अर्था ॥ ६ ॥
आंगा खुपे जेज । गंध न कळे जाणिज ॥
ढोळां देखिलें मनुज । बोलखेना ॥ ७ ॥
आगीवीण चिंता जाळी । सुखांशु अवघा गिळी ॥
चिते ऐसें भ्रमंडळी । दुष्ट नाही ॥ ८ ॥’

—गीतार्णव.

खरोखर! चिंतेसारखा व्याधि दुसरा कोणताच नाही. परमार्थपर जन प्रपंचाला जे इतके भितात, त्यास मुख्य कारण चिंता आहे. चिंता काळीज खात असते. ती जीवाच्या परमार्थाचा नाश करते, झणून साधुजन तीस मनस्वी भितात; आणि ही चिंता प्रपंचांत फार असते, झणून त्यास प्रपंच नकोसा वाटतो. कुटुंबी मनुष्यास किती काळजी असते आणि ती त्याचे काळनास कशी तोडीत असते, हें त्याचें त्यालाच विचारिलें पाहिजे. त्याची कल्पना दुसऱ्यास करता यावयाची नाही. वरील उताऱ्यांत कवीनें चिंतेचें स्वरूप फारच उत्तम रेखाटलें आहे.

गीतार्णवाचे आरंभी दासोपंत श्रोत्यांची विनंति करितात.—

‘हें प्राकृत आरुष बोलणें । नव्हे विषयो तुझांकारणें; ॥
परतु गीतेचेनि येणें । संबंधें आइकावें ॥ १ ॥

रामति चालिला अर्थ । न कळतु गीताभावार्थ ॥
तथापि न चुके परमार्थ । ह्मणौनि आइकावें ॥ २ ॥

आतां इनकी विनंति करून देखील जर आपण माझ्या वेड्यावांकडचा बोलण्याकडे लक्ष्य देत नसाल तर—

‘मीचि मातें श्रोता । मीचि मातें वक्ता ॥
मननरूपें हे गीता । विचारितु असें ॥ १ ॥
श्री अवधूताचेनि स्मरणें । बोधला अर्थ स्वानुसंधानें ॥
तो आत्मा बुद्धि बोधणें । आपुलिया मना ॥ २ ॥
ऐसा विचार करितां । मीचि श्रोता आणि वक्ता ॥
आरंभीत असें गीता । ह्मणे दिगंबानुचर ॥ ३ ॥
न पाहे श्रोतयांचें वदन । न करी भाष्याधारें बिवरण ॥
स्वस्वानुभवं हें मन । न ह्मणौनि संपादीं ॥ ४ ॥
आइकेल तेणें आइकावें । मानैल तेणें ध्यावें ॥
नावडे तेणें नेघावें । दोही श्रवणीं ॥ ५ ॥

वरील उताऱ्यावरून दासोपंताच्या आंगचे निस्पृहता नम्रत्वादि गुण चांगले दिसून येतात. शिवाय त्याचेवेली महाराष्ट्रभाषावधूची किती अनास्था व अवहेलना होत असे हेंही कळतें. प्राकृत भाषेसंबंधी कवीनें वर काढिलेले उद्गार, ह्मणजे बिचाऱ्या महाराष्ट्र भाषेवर तत्कालीन पंडितांचा किती रुसवा होता ह्याचे द्योतक आहेत.

कुरुक्षेत्रावर दोन्ही सैन्ये येऊन भिडल्यावर मोठमोठ्या योद्ध्यांनी वीरश्री उत्पन्न करण्याकरिता आपापले शंख जोरानें वाजविले. त्या भीषणध्वनीचे योगानें ऋतुकडे जी अवस्था झाली तिचें कवि वर्णन करितो.—

चौदा ही गर्जती भुवनें । पृथ्वी आणि गगन जाणें ॥
भूतें ही प्रतिनादें तेणे । स्फुरतीं जालीं ॥ १ ॥
विश्वतोमुखें नादु क्षरे । ऐसें जालें येणेंप्रकारें ॥
एवं प्रतिनादवृत्ति विश्व अंबरें । नादु कैसा ? ॥ २ ॥

दासोपंताच्या घेण्यासारख्या आणखी पुष्कळ रसभरित ओव्या आहेत; परंतु त्या येथें जास्ती देण्यास अवकाश नाही; याबद्दल फार वाईट वाटतें.



मुक्तेश्वर.

संतांचा कृपानुग्रह होणे फार दुरापास्त आहे. तो प्राप्त करून घेण्यास त्यांच्या चरणीं मनाची एकतानाच लाविली पाहिजे. जे केवळ दयेचे सागर, उपरतीचे माहेरघर, प्रेमगंगेचे ओष, स्वानंदमुखाचे मेघ, परमार्थाचे सदन, भवरोगाची चिकित्सा करून त्यावर जालीम मात्रा देणारे वैद्यराज, असे हे संत कां द्रव्याने बश होत असतात ? वास्तवीक पाहिले तर संत आणि इतर जन दिसण्यात समसमान दिसतात; परंतु इतर जन विषयानंदांत निमग्न असतात आणि संतजन आनंदघन असून ब्रह्मानंदांत नेहमी डोलत असतात. बगळे आणि हंस दिसण्यांत सारखेच शुभ्र दिसतात; परंतु दूध आणि पाणी वेगवेगळे करण्याचे कसब हंसाच्याच भंगी असते. कावळे आणि कोकिल एकत्रच रहातात आणि वर्णांतही पण ते सारखेच असतात; परंतु वसत-ऋतूंत पंचमस्वराने गाण्याचे काम कोकीळच करितात. कस्तूरी आणि काळी चिकणमाती दिसण्यात सारख्याच दिसतात, परंतु आपल्या सुखद परिमळाने सर्वांना संतुष्ट करण्याचे जे कस्तूरीचे काम ते मृत्तिकेच्याने होईल काय ! दूध आणि ताक सारखेच पाढरे असते, परंतु दुधात जे स्वारस्य आहे ते ताकात असते काय ? तात्पर्य संतांचे महात्म्य अनुपम असते. संताना उपमा संताचीच दिली पाहिजे ! अशा निरुपम संतांना अनन्यभावाने शरण गेले असता काय क्षणून होणार नाही ? मुलाना खाऊ दिला असता ज्याप्रमाणे त्याच्या पितरांना संतोष वाटतो किंवा एकाद्या अर्मकाळा कडी खांदी खेळविले क्षणजे ज्याप्रमाणे त्याच्या मातेचे हृदय स्नेहाने आर्द्र होते त्याचप्रमाणे संतपूजन केले असतां प्रत्यक्ष भगवानच संतुष्ट होतो. संतानुग्रहाने अंधळे डोळस होतात, लंगडे पर्वत चढतात, मूढ वाचस्पति होतात व मुक्यांना वाचा फुटते. एकनाथमहाराजाबाशी 'गावबा' नावाचा एक मनुष्य होता. गावबा हा लहानपणी अत्यंत मद व मूर्ख असून त्याला बोलतांही येत नव्हते. परंतु पुढे नाथाच्या सहवासाने व त्याच्या प्रसादाने त्याला चांगले बोलता येऊं लागले व तो नाथाच्या बरोबरीने कविताही करूं लागला.

भावार्थ रामायणाच्या युद्धकांडाचे ४४ अध्याय झाल्यावर एकनाथाच्या मरणाचा समय येऊन टपला. तेव्हा 'माझ्या मागे गावबा ग्रंथ लिहून समाप्त करील' असे नाथानीं आपल्या अनुयायास सांगितले व गावबाच्या मस्तकीं हात ठेविला. पुढे एकनाथ समाधिस्त झाल्यावर गावबाने नाथाच्या आज्ञेप्रमाणे

रामायण ग्रंथ समाप्त केला. या संबंधाचा उल्लेख युद्धकांडाचे शेवटीं गावबानेच केला आहे.-

ओंढ्या.

‘माझि मिरासी मूर्खपण । नेणें पदबंध व्याख्यान ॥
 माथां हात ठेवोनि जनार्दन । बदबी रामायण निज सत्ता ॥१॥
 जनार्दनाची कृपा पेसी । मूर्खा हातीं रामायणासी ॥
 बदबिलें रामकथेसी । कृपा पेसी संताची ॥ २ ॥
 सद्गुरुची कृपा घडे । तें पांगूळ पर्वत चढे ॥
 एकनाथें तेणें पाडे । केलें रोकडे मजसरतें ॥ ३ ॥

युद्धकांड. अ. १९.

अशाप्रकारें उपजत मूढ असून पुढें संतांच्या कृपानुग्रहानें विद्वान झाले-
 ल्याची अनेक उदाहरणें देता येतील. प्रस्तुत चरित्रनायकाच्या चरित्रांत ही
 अशाच प्रकारचा चमत्कार वाचकांच्या दृष्टीस पडेल.

मुक्तेश्वराचा जन्म शके १९३१ वृषभे इ. स. १६०९ त झाला. त्याच्या
 आईचें माहेरचें नांव गोदावरी, सासरचें नांव गंगाबाई, आणि एकनाथानें
 प्रेमानें ठेवलेलें व मुक्तेश्वरानें बोबडेपणीं उच्चारलेलें लाडकें नांव लीला होतें.
 भागवतश्रेष्ठ एकनाथानें आपल्या मुलीचें लाडकें नांव परमेश्वराची दुहिता जी
 माया तिच्या टोपण नांवानें ठेवावें हें साहाजिक आहे. मुक्तेश्वराच्या बापाचें
 पाळण्यातील नांव चिंतामणी व लौकिकांतील नांव विश्वंभर होतें. मुक्तेश्वर
 ह्या टोपण नांवाचा वारंवार उल्लेख करितो. परंतु आईचें नांव अगोदर
 व बापाचें नांव पाठीमागून असा क्रम मुक्तेश्वराचे सर्व काव्यांत
 आढळतो असें होण्याचें कारण काय असावें काहीं कळत नाही; कदाचित्
 तो आईचा अतिशय व्हाडका असावा, किंवा त्याचें तरी आईवर पराकाष्ठेचें
 प्रेम असावें असें वाटतें. मुक्तेश्वराचें गोत्र अग्नि व सूत्र अश्वलायन असावें.
 त्याचे उपनांव मुद्रल होतें असें ‘तो मुद्रल चिंतामणिसुत’ ह्या सभा पर्वाच्या
 उपसंहारांतील विसव्या ओवीच्या प्रथम चरणावरून दिसतें. मुक्तेश्वराचें
 मूळगांव पैठण हें होतें व त्याचा जन्मही पण तेथेंच झाला. त्याचें सर्व बाळप-
 णचें शिक्षण नाथापाशींच झालें. तो जन्मतः मुका होता, पण नाथांनीं
 आपला बरदहस्त त्याचे मस्तकीं ठेवून त्याला वाचा दिली अशी एक आख्या-
 यिका आहे व तिळा त्याचा दाखलाही पण आहे. मुक्तेश्वरानें श्रीएकनाथ-
 महाराजांवर दोन तीन आर्त्या केल्या आहेत; त्यांपैकीं एकीत तो व्रणतो-

मुक्तेश्वर.

‘कोणे मुक्या हातीं रामायण बंदवी । समुद्रवल्ग्यांकित श्री कोणाची झाली ॥ ऐसा अगम्य महिमा जाणती अनुभवी । भावें मुक्तेश्वर बांछित पदपदवी ॥ जयदेव जयदेव जय एकनाथा । सज्जनहृदामार्जी देखों अधिकता ॥ ध्रु० ॥ ६ ॥’

मुक्तेश्वराच्या बालपणाविषयी याहून जास्त फारशी माहिती मिळत नाही. एवढे मात्र खचित की, त्याचें शिक्षण तुटपुंजें झालें नसून तें चांगलें झालें होतें असें त्याच्या ग्रंथावरून निदर्शनास येतें. तो जाडा पंडित होता. वेद-शास्त्राचें अध्ययन त्यानें उत्कृष्ट केलें होतें. त्याचप्रमाणें संस्कृत काव्यनाटकादि ग्रंथांशीही त्याचा दृढ परिचय होता.

‘साप्रत आपल्यासमोर असलेल्या विद्याभ्यासाचें क्षेत्र पूर्वीच्या विद्याभ्यासाचें क्षेत्रापेक्षा फारच अवाढव्य आहे. तें सर्व ओलाडून जाणें हें तर मनुष्याच्या एका जन्माला दुःसाध्यच आहे पण त्यांपैकी एकाद्या भागाचें यथासांग आक्रमण होणेंसुद्धां दुरापास्त आहे. विद्याभ्यासाचें मान सध्यां फार वाढलें आहे खरें परंतु या सर्व विद्या जड व क्षणभंगुर असून त्या भौतिकसुख देणाऱ्या आहेत. आपल्या देशातील लोकाना सध्यां जें शिक्षण मिळत आहे तें सर्व भौतिक आहे. याहून उच्च अशा पारमार्थिक सुखाच्या प्राप्तीचें शिक्षण सध्यां मुळीच मिळत नाही. पूर्वीचा प्रकार फार निराळा होता. सर्व लोकांमध्यें विशेषतः ब्राह्मणांमध्यें धार्मिकशिक्षण प्रथम काळजीपूर्वक देण्यात येत असे. मौजबिंधन झाल्यानंतर प्रथमतः नित्याचारासंबंधीं विषयांचें अध्ययन करण्याची वहिवाट सर्वत्र होती. वेदाभ्यास सांगोपांग करणें किंवा न करणें, ही गोष्ट जरी विद्यार्थ्यांच्या बुद्धिमत्तेवर अवलंबून होती तरी नित्यनैमित्तिककर्म व थोडासा संस्कृत भाषेचा अभ्यास, बालबोध व मोडी लिहिणें, इतकें शिक्षण उच्चवर्गातील बहुतेकांस मिळत असे. ब्राह्मणानें किंवा इतरानीं आपापल्या धर्माप्रमाणें वागावें, या निर्बंधामुळेच भौतिक-विषयांच्या शिक्षणापेक्षां पारमार्थिकशिक्षण आपोआपच जास्त मिळत होतें; तात्पर्य संस्कृताचा अभ्यास ब्राह्मणामध्ये तरी निदान जरीनें सुरू होता. ज्ञानेश्वरमहाराजांनीं सोळा वर्षांच्या आंत शंकराचार्यांचें भाष्य समजण्या इतका अभ्यास करून बावीस वर्षांचें वय होण्यापूर्वीं आपले भावार्थदीपिकादि अद्वितीय ग्रंथ निर्माण केल्याची प्रसिद्धि आहे. नाथांचीही अशीच गोष्ट आहे. रामदासांचाही तोच प्रकार. आतां समर्थींच्या ग्रंथांवरून ते नाडे विद्वान् होते असें जरी ह्मणता येणार नाही, तथापि ‘उपनिषदे आणि भागवत’

यांच्यासारखे कठीण ग्रंथ त्यांस चांगले परिचित होते असें झटलें पाहिजे; आणि त्याप्रमाणे त्यांनीं दासबोधाचे आरंभी पहिल्याच दशकांतील पहिल्याच समासांत स्पष्ट सांगितलें आहे. हीं तरी फार मागचीं उदाहरणें मालीं. अगदीं अलीकडचीं झणजे पेशवाईतलीं कां पहाता! नानासाहेब पेशव्यांचे वेळीं झणजे पेशवाईचे ऐन अमदानींत पूर्ववयांत संस्कृताचा जरीनें अभ्यास करण्याची प्रवृत्ति होती. नानासाहेबांनीं त्याचा कनिष्ठ बंधु रघुनाथराव यांस पाठविलेल्या पत्रांत रघुवंश व चाणाक्यसूत्र यांचा काळजीपूर्वक अभ्यास करण्याविषयीं लिहिलें आहे. वास्तवीक पाहिलें तर पेशव्यांचा शिपाइगिरी हा मुख्य बागा, त्यांना चाणाक्यसूत्राचा अभ्यास जरी अवश्य होता, तरी रघुवंशासी त्यांस काहीं कर्तव्य नव्हतें. यावरून पेशवाईचे स्वराज्यांत संस्कृताचा अभ्यास करण्याकडे लोकांचा बराच कल होता असें झटलें पाहिजे.

असो. तात्पर्य काय कीं, मुक्तेश्वर हा चांगलाच संस्कृतमर्मज्ञ होता; आणि याला दुसरा पुरावा असा कीं, मराठी भाषेंत महाभारताचीं अठरा वीस कवींनीं भाषांतरे अगर रूपांतरे केलीं आहेत, पण मुक्तेश्वरी मारताची गोडी, वर्णनशैली व योग्यता एकाट्याही लागत नाही.

पूर्वसांप्रदायानुरूप मुक्तेश्वरानें सर्व तीर्थयात्रा केल्या असाव्या असें त्याचे ग्रंथावरून दिसतें. हल्लींच्या शिक्षणपद्धतीप्रमाणें हल्लींची यात्रापद्धतीही बदलली आहे. हल्लीं जसें सर्व देशभर लोहमार्गाचें जाळें पसरलें आहे तसें पूर्वीं नव्हतें; व त्यामुळें पूर्वींच्या यात्रेकरूंना सर्व यात्रा पायींच कराव्या लागत. अशाप्रकारें पायीं यात्रा केली असतां ती ज्ञानप्राप्तीस कारणीभूत होते. त्यातल्यात्यांत पुनः एकाकी व निष्काचन स्थितीत केलेली यात्रा जास्त फायदेशीर होत असेल यांत संदेह नाही; कारण सर्वप्रकारच्या आधिभौतिक दुःखाचा यात अंशतः तरी अनुभव येतो. देशस्थितीचें चांगलें ज्ञान होतें. निरनिराळ्या लोकांचे आचारविचार कळतात. त्याच्या स्वभाववैचित्र्याची माहिती कळते. सूक्ष्ममत्कारांचें सूक्ष्म निरीक्षण करण्यास सापडतें; व तें पाहून मन थकत होतें आणि ईश्वराच्या कर्तबगारीची धन्यता वाटून साहजीकच त्याच्याविषयीं विचार करण्याकडे मनाचा कल झुकतो. आतां विरुद्धपक्षां पैशाचेठिकाणीं दोन पैसे खर्च करून प्रवासाचें दुःख होऊं न देण्याविषयीं श्रमणाच्या हल्लींच्याचैनी यात्रेकरूस तीर्थयात्रेपासून पुण्यावाचून दुःख फायदे काहींच होत नाहींत, असें झटलें तरी चालेल व तें पुण्य तरी कितीसें संप्रही पडत असेल हा प्रश्नच आहे; कारण हल्लींची बहुतेक मंडळी केवळ लोकांनीं चांगले झणावे झणूनच धर्मपरायणतेच्या व दामिकत्वाच्या पोळ

पांवरुणाखाली यात्रा करितान ! ' चारी धाम यात्रा करून आलेल्या आधुनिकाम नर देशपंढरी प्रश्न केले, तर त्यास आगगाडीच्या पोर्टर तिकिटकले-कटरांच्या व तीर्थस्थळातील पोलिसच्या बंदोबस्ताच्या गोष्टींशिवाय इतर गोष्टींबद्दल काही देखील बोलतां यावयाचें नाहीं ! ' परंतु मुक्तेश्वरानें चित्त, डोळे व कान उघडे ठेवून भरतखंडभर तीर्थयात्रा केली होती व त्यामुळे त्याची प्रतिभा उज्ज्वल झाली होती आणि ईश्वरभक्तीही पूर्णपणें बाणली होती. याचा परिपाक त्याच्या काव्यात जागोजाग चांगल्याप्रकारें दृष्टीस पडतो.

मुक्तेश्वरानें आपल्या बापापासूनच गुरुपदेश घेतला होता. तो दत्तोपासक होता कारण त्याच्या समाधीवर सांप्रदायानुरूप श्रीशंकराची पिंडी किंवा विठ्ठल रघुमाईच्या मूर्ति नसून दत्तात्रेयाचीच मूर्ति आहे. शिवाय न्याने त्याबद्दल भारतात अनेकठिकाणी उल्लेखही केला आहे. तथापि त्याच्या पितृवंशाची कुलस्वामिनी कोल्हापुरची जगदंबा होती; व याबद्दल त्यानें वनपर्वाच्या उपोद्धातात उल्लेख केला आहे. मातृवंशाकडील कुळस्वामी सोनारीचा भैरवनाथ हा होय. मोरोपंताचाही हाच कुळस्वामी होता. श्रीभैरवनाथाचें विख्यात मंदिर करमाळ्यापासून पंधरा मैलावर आहे. चैत्र कृष्णपक्षात सोनारी गावीं दहा वीस हजारपर्यंत यात्रा भरते. समामंडप देवगावच्या पाटळानीं शके ११८० मध्ये बांधला. निंबाळकराकडून या मंदिरास मार्गें मोठें उत्पन्न होतें. सध्या सुमारे सातशें रुपये साठ आहे. या भैरवनाथावर मुक्तेश्वरानें एक सुंदर आरतीही केली आहे; ती पुढें उताण्यात दिली आहे.

मुक्तेश्वर गृहस्थाश्रमी होता. त्याला निरंजन नावाचा एक मुलगा होता. त्याचा वंश अद्याप सुरू आहे. मुक्तेश्वराचे वंशज कविता करीत असत. रा. भाऊबोवा तेरवाडकर हसणून एक सद्गृहस्थ कोल्हापुरात रहात असतात. ते मुक्तेश्वराच्या वंशजांपैकीं एकाच्या मुलीचे वंशज आहेत. त्याच्या संप्रदाई मुक्तेश्वराच्या वंशजाचीं काही काव्ये आहेत असें ऐकिवात आहे. वर दिलेल्या हकीकतीपेक्षा मुक्तेश्वरासंबंधी नास्ती काहीच माहिती उपलब्ध नाहीं, ही मोठी दुःखाची गोष्ट आहे. कृष्णातटाकी, वाडी, औदुंबर वगैरे स्वर्गीय दत्ताचा साक्षात्कार जागृत असल्यामुळे, मुक्तेश्वर यात्रेच्या निमित्तानें नरसोबाच्या वाडीस आला असता त्याचा काळ वाडीपासून अडीच मैलावर असणाऱ्या तेरवाडास झाला. मृत्युशक उपलब्ध नाहीं. तेरवाड येथें पंढरगेच्या तीर्ती मुक्तेश्वराची समाधि बाधिली आहे. ही समाधि पूर्वी अगदीं उन्नदी होती. सध्या हसणजे अलीकडील पाचपन्नास वर्षांत मुक्तेश्वराच्या वंशजांनीं तिज-वर छप्परवजा एक खोपट बाधिलें आहे. हें खोपट पावसापाण्यापासून समा-

धीचा बचाव व्हावा झणून बांधिलेलें नाहीं. कारण, गंगेला महापूर आला असतां त्या छपराचा काहींएक उपयोग होण्यासारखा नाहीं. नंदादीप लावण्यास व पूजाअर्चा करण्यास सुलभ जावें झणून हें छपर उभारलेलें आहे. मुक्तेश्वराचे वंशज जे तेरवाडचे इनामदार ते या समाधीपुढें सभापंडप चढविणार आहेत असें समजतें.

मुक्तेश्वरकविप्रासून चवथा पुरुष मुक्तेश्वरबुवा त्याला कोल्हापूरच्या शंभुछत्रपतीनें थोरल्या मुक्तेश्वराच्या समाधीची पूजाअर्चा, उत्साह, ब्राह्मणसंतर्पणादि करण्याकरिता शके १६४९ झणजे इ. स. १७२७ प्लवंग संवत्सरी वरील गांव इनाम करून दिला. तो अद्याप त्याच्या वंशजाकडे आहे.

मुक्तेश्वराच्या अंगी कविताशक्ति चागली होती. त्याची वर्णनाची शैली प्रौढ असून त्याच्या वाणींत माधुर्य हा गूण विशेष आहे. त्यानें संबंध भारत प्राकृतात केलें होतें परंतु त्यापैकी पहिलीं चार पर्वे मात्र हल्लीं प्रसिद्ध आहेत. अलीकडे सौप्तिकपर्वही सापडले आहेत. त्यानें प्राकृत रामायणही केलें आहे. हेंही इतके दिवस अनुपलब्ध होतें; परंतु ते आता मुद्रित होऊन प्रसिद्ध झाले आहे असें ग्रंथमालेवरून कळतें. शतमुखरावणाख्यान व शुकरभासंवाद हीं दोन प्रकरणेही छापून प्रसिद्ध आहेत. तसांच त्यानें भागवतावरही सुंदर आणि रसभरित अशी प्राकृत टीका केली आहे असें झणतात; पण तो ग्रंथ अद्याप अनुपलब्ध आहे. हे सर्व ग्रंथ ओविवद्ध आहेत. त्यानें काहीं पदे, आरत्या, भूषाळ्याही केल्या आहेत.

मुक्तेश्वराप्रमाणें रसाळ आणि व्याकरणशुद्ध अशा ओव्या दुसऱ्या कोणत्याही कवीच्या नाहींत असें झटलें तरी चालेल. त्याच्या कवितेंत शृंगार, वीर आणि करुणा हे रस चागले साधले आहेत. उपमा, उत्प्रेक्षा, दृष्टांत इत्यादि अर्थादंकारही त्याच्या कवितेंत पुष्कळ आढतात.

इतर कवीप्रमाणें यानेही आपल्या ग्रंथात कालनिर्देश केला नाहीं; तरी पण त्याच्या भारताच्या अंतर्गत प्रमाणावरून त्याचा काळ काहींसा ठरविता येतो.

‘मुक्तेश्वराच्या काव्यांत पश्चिममहाराष्ट्रातील त्यावेळच्या राज्यक्रांतीचा दूरचा असा एकच अस्पष्ट उल्लेख आहे. मुक्तेश्वर भारत लिहित असता शिवाजीची सत्ता त्याला दृग्गोचर झाली नव्हती इतकेंच नव्हे तर तिची वार्ताही त्याला नव्हती असें मोठ्या कष्टानें झणावें लागतें. शिवाजीच्या चळवळीचा असा काळ झटला झणजे इ. स. १६९० चे पूर्वीचा होय. अर्थात् मुक्तेश्वरानें आपलें भारत इ. स. १६९० चे सुमारास लिहिलें

असावें. काव्ये लिहिण्याचेवेळीं शिवाजीची चळवळ लक्ष्य वेधण्यासारखी असती, तर मुक्तेश्वरानें तिचा नामनिर्देश खास केला असता, कारण त्यानें ११५० च्या सुमारास दुसऱ्या कित्येक क्षुल्लक गोष्टींचा उल्लेख केला आहे. आदिपर्वाच्या पंधराव्या अध्यायात खालील ओंव्या आहेत —

‘वर्णव्यवस्था जया देशीं । कुमारीखंड ह्यणिजे तयाशीं ॥
 स्लेच्छमंडळ सिंधुप्रदेशीं । एक वर्ण नर तेथें ॥ १ ॥
 अष्टादश आणि बावन्न । उत्तम, मध्यम, कनिष्ठ वर्ण ॥
 यांहीं वसविले देश संपूर्ण । भोगिता तो एक नरनाथ ॥ २ ॥
 यावेगळे एक वर्णी । सिंधुपरिसरीं सिंधुस्थानीं ॥
 मंडळें भरिलीं बहुत यवनीं । तेथेही स्वामित्व तयाचें ॥ ३ ॥
 जावी, जंगी, फिरगी, क्रूर । नाई, इंग्रेज, मल्लोबार ॥
 कावे, कावटे, कंकम, खर । जळतस्कर मांसाशी ॥ ४ ॥
 रूपशाम, खोरासान । मूलतान, हवसान, अर्बस्थान ॥
 उजबेख, पठाण तुर्कमान । बदकशान, मेवात ॥ ५ ॥
 घोडेमुख धेनूमुख । सूकरमुख, रासभमुख ॥
 वानरमुख ऋक्षमुख । मानवहार जयाचा ॥ ६ ॥
 आदिपर्वाच्या चाळीसाव्या अध्यायात खालील ओवी आहे.—

एक फिरंगी रक्तवर्ण । खुरासनी पांडुरवर्ण ॥
 बर्बर जन्मले कृष्णवर्ण । स्थूलघ्राण लंबोष्ठ ॥ १ ॥

ह्याप्रमाणें मुक्तेश्वरानें जावी ह्यणजे डच, फिरंगी ह्यणजे पोर्तुगीज, इंग्रेज, कावे ह्यणजे उखामंडळातील वाघेर, काठे ह्यणजे काठेवाडी, कंकमखर ह्यणजे कोंकणातील चांचे, घोडे, गायी, डुकर, गाढव, माकड, आस्वळ वगैरे जनावरांचे मुखवटे वाळणारे तुर्कस्थानातील लामा लोक—अशा नाना-प्रकारच्या लोकांचा उल्लेख केला आहे. यावरून असें दिसतें कीं, कोळ-वण, कऱ्हाड, करवीर, ठाण्याजवळचे सोपारे, मलबार, कर्नाटक, मल्याळ वगैरे दक्षिणेंतील व महाराष्ट्रातील देश त्याला माहित होते; व या प्रांतातून हिंडताना त्याला ह्या स्लेच्छलोकाच्या दुष्टस्वभावाची माहिती प्रत्यक्ष किंवा कर्जोपकर्णी तरी निदान झाली असावी, ह्यात संशय नाही. ज्या अनेक लोकांचीं नावें मुक्तेश्वरानें दिलीं आहेत, त्यांपैकीं कित्येक त्यानें सुरत, दाभोळ वगैरे शहरीं पाहिले असावे असें दिसतें; व याचा प्रमाणही आहे. फिलिफ अंडर्सन नामक एका इंग्लिश गृहस्थानें ‘दि इंग्लिश इन् वेस्टर्न

इंडिया ' नांवाचें एक पुस्तक लिहिलें आहे. त्यांत तो सुरतेसंबंधी असें म्हणतो की, ' नानाप्रकारच्या लोकानीं गजबजलेलें असें सुरतेसारखें शहर साऱ्या दुनियेंतही दुसरें कोणतें नसेल. इथल्या बाजारांत गुजराथी आणि मराठे लोक दिसतात इतकेंच नाही तर सिंधी, पारशी, आरबी, अर्मेनियन्, इराणी, यहूदी, इंग्लिश, डच आणि पोर्तुगीज असे भिन्न भिन्न राष्ट्रातील लोकही दिसतात. ' तात्पर्य काय कीं मुक्तेश्वरानें आपल्या तीर्थयात्रेच्यावेळीं जे जे देश व लोक पाहिले त्याचीं नांवें त्यानें आपल्या भारतात गोंविली आहेत. कोळवण, मळबार, कोंकण हीं नांवें मूळ भारतात नाहींत, पण तीं मुक्तेश्वराच्या भारतात आहेत. अत्यंत जुन्या गोष्टींसंबंधी कोणी कवि लिहूं लागला तरी तो आपल्या वेळच्या कोणत्या तरी गोष्टींचा समजून किंवा न समजून उल्लेख करितो. मुक्तेश्वराचीही गोष्ट अशीच आहे. इंग्रेज, पोर्तुगीज, डच, डचबेल, पठाण हीं मूळ भारतात नसलेली नांवें मुक्तेश्वराच्या भारतात आली आहेत. ह्या उल्लेखावरून मुक्तेश्वराचा काळ नक्की ठरविता येतो; व तो काळ ह्मणजे १६६० चे आत बाहेर असला पाहिजे.

याला आणखी एक दुसरें प्रमाण असें आहे की, इंग्रेज, डच, फिरंगी या नांवाचा जसा हा कवि वारंवार उल्लेख करितो तसा तो फ्रेंचलोकांसंबंधी एकदासुद्धा करित नाही. यावरून असे स्पष्ट दिसतें की, मुक्तेश्वराचेवेळीं फ्रेंचलोक हिंदुस्थानात आले नव्हते. प्रसिद्ध फ्रेंचमुत्सदी कोल्बर्ट यानें फ्रेंच इंडिया कंपनी इ. स. १६६४ त स्थापिली व फ्रेंचलोकानीं आपली पहिली वखार सुरतेस इ. स. १६६८ त घातली. एका फ्रेंच ह्मणजे फुरशिस कप्तानानें श्रीशिवाजीमहाराजाना एक पत्र पाठविलें. तें पत्र ' मराठ्यांच्या इतिहासाची साधने ' नामक पुस्तकाच्या आठव्या खंडात छापिलें आहे. तें इ. स. १६६८ च्या नंतरचें आहे. तेव्हा ज्याअर्थी मुक्तेश्वर फ्रेंचलोकांचा उल्लेख इंग्रेजलोकांबरोबर करित नाही त्याअर्थी ते लोक हिंदुस्थानांत येण्यापूर्वीच किंवा फार तर ते लोक आल्यावर थोडक्याच दिवसांनीं या कवीचा काळ झाला असावा असें ह्मणणें भाग पडतें.

पुनः तिसरें प्रमाण असें की, श्रीसमर्थ रामदासस्वामींच्यावेळच्या प्रसिद्ध कवींचीही नांवें मुक्तेश्वराच्या कवितेंत आढळत नाहींत. फक्त ज्ञानेश्वरांचा, एकनाथांचा व जनार्दनपंतांचा उल्लेख मुक्तेश्वर करितो. देहूकर तुकाराम-बोवाची माहिती त्याला नव्हती. पदवीच्या विठोबाचा व वाडीच्या दत्ताचा उल्लेख तो करतो; परंतु देहूहून पंढरीस वाऱ्या करणाऱ्या तुकोबाची माहिती त्याला नव्हती. ह्यावरून इ. स. १६४९ च्या अगोदर त्यानें भारत लिहिलें

असावे असे वाटते. इ. स. १६४९ त तुकोबाराय स्वर्गस्थ झाले. नंतर पुढे तुकोबाची कीर्ति दहावीस वर्षे पसरत चालली व ती पसरत असता तिचा पत्ता आपल्यापर्यंत येऊन पोहोचण्याला हा कवि जिवंत नव्हता असे दिमते.

हीच गोष्ट आणखी एका प्रमाणाने सिद्ध करिता येते. आदिपर्वातील ३१ व्या अध्यायात मुक्तेश्वराने निरनिराळ्या देशातील युद्धपद्धतीचे वर्णन केले आहे. त्यात खालील ओव्या आहेत.

‘शिगणी चार्पी शरसंधान । उत्तरदिशेचें युद्ध दारुण ॥
कर काठिया खेचणें प्राण । गौड युद्ध या नांवें ॥ १ ॥
सलंब भाले कोपरखेडी । गर्जतां झुंजती इडेपाडी ॥
दे अभिचार युद्धप्रौढी । क्षात्रधर्मी बोलिले ॥ २ ॥
खेटक करवाळे सतेज । सूड साधनी विशाळ पैज ॥
त्या नांवें महाराष्ट्र झुंज । खंडिताही न खंडे ॥ ३ ॥
कटी कटारे तडक हातीं । उघड आंगीं सत्वरगती ॥
ते कर्णाटकयुद्ध ह्मणती । रणपंडित निर्धारें ॥ ४ ॥
आपादमस्तकावरी ओढण । आड करुनि परतें मारण ॥
तैलंगयुद्ध तें जाण । आंध्रदेशस्थ बोलती ॥ ५ ॥
लोहवृश्चिक वाम करीं । सव्य असिलता दुधारी ॥
मारीत लोटणें पृढारी । बर्वरयुद्ध या नांवें ॥ ६ ॥
करीं यष्टी अर्धचंद्राकार । तेंचि कळनि हत्यार ॥
दक्षिण समुद्रीं प्रखर । कर्णफाटे झुंजती ॥ ७ ॥
नौकायानीं यंत्रमारें । पोत भगिती पाणीभारें ॥
वातवेगीं पळावें त्वरें । फिरगीयुद्ध या नांवें ॥ ८ ॥

तसेंच आदिपर्वाच्या २६ अध्यायात कवि ह्मणतो:—

‘श्रीरंगपट्टण शिवकांची । समुद्रवासी गडवासियांची ॥
स्थळें जिंकून दुर्जनाचीं । अपार वस्तू आणिल्या ॥ १ ॥’

वरील उताऱ्यात महाराष्ट्रातील लोक शत्रूचा सूड उगविण्याच्या कामी विशाळ पैज मारतात, लखलखीत पाणीदार तरवारींनी लढतात आणि खंड-ताही खंडले जात नाहीत असे सांगितले आहे. तैलंगीलोक धनुष्याने, बर्वर लोक वाघनखाने व फिरंगीलोक गळबतावरील तोफानीं झुंजतात, असा पुढील ओव्याचा अर्थ आहे. आता शिवाजीने १६६० च्या पुढे गलबते, तोफा, घोडे, गड, वाघनखे, तरवारी, भाले व काचित् तिरकमटे, या सर्वांचा

उपयोग केलेला प्रसिद्ध आहे. १९९० च्या पुढे, इतकेंच नव्हे तर १९९९ त अफझुलखानाचा मोठ्ठा झाला त्यावेळी जर मुक्तेश्वर असता तर महाराष्ट्र युद्धांचे त्याने दिले आहे त्याहून निराळे वर्णन दिले असते. तशांत मुक्तेश्वर क्षणजे तुकारामासारखा शांत कवी नव्हता. महाराष्ट्रांत तुकारामाच्या-मोवती शिवाजीजी चळवळ चालली असतां सामाजिक व धार्मिक विषयांतच तो गढून गेलेला होता. तुकारामाप्रमाणे मुक्तेश्वर नुसत्या मानसिकमुख-दुःखाचेच जाळे विणीत बसणारा नव्हता. मुक्तेश्वराने सर्व भरतखंड दृष्टीने पाहिले असून, निरनिराळे देश व परदेशांतील म्ळेच्छ यांची वर्णने, प्रसंगी सहेतुक विशेषणांचा उपयोग करून देण्याइतकें त्याचे मन संस्कारक्षम होते. त्यावेळी शिवाजीच्या उदात्त पराक्रमाची वार्ता जर त्याच्या ध्यानात येण्या-सारखी मोठी असती, तर तिचा उल्लेख त्याने आपल्या काव्यांत, सहेतुक विशेषणांच्या रूपाने किंवा तुलनेच्या ओघात सहज केला असता; परंतु मराठ्यांच्या व मावळ्यांच्या पराक्रमांचा उल्लेख करण्याच्या ऐवजी गडवासियांची क्षणजे डोंगरी किल्यावरील मावळ्यांची गणना तो दुष्ट अशा दुर्जनांत करतो. अर्थात इ. स. १९५० किंवा १९४० च्या अगोदर मावळ्यांतील किल्यावरील मावळेलेक मुक्तेश्वराला 'प्रवाशी' या नावानेच माहीत होते. मुक्तेश्वराच्या कारकीर्दीत पैठण काही वर्षे अहमदनगरच्या पातशाहीत व कांही वर्षे विजापुरच्या पातशाहीत मोडत असे. ह्या दोन्ही पातशाहींच्या अमळात सद्दात्रीच्या विल्ल्यावरील लोक लहानसहान बंडाळी करीत; तिचा उल्लेख मुक्तेश्वराने आदिपर्वाच्या २१ व्या अध्यायातील २७ व्या ओवीत केला आहे. साराश मुक्तेश्वराचे भारत १९५० चे आधी लिहिले गेले व त्याचा अंतही पण इ. स. १९६० चे सुमारास झाला असे क्षणावे लागते.

मुक्तेश्वराची व त्याच्या कवितेची प्राकृत कवीश्वरांनी पुष्कळ प्रशंसा केली आहे.—

‘जे चातुर्य-राजधानीचे कळस । मुक्तेश्वर मुद्गलदास ॥

ज्याचे ग्रंथ पाहतां सुरस । ब्रह्मानंद उचंबळे ॥ १ ॥’

—श्रीधर.

‘श्री मुक्तेश्वर कवि वर यार्ते कोण न शुभेच्छु बंदील ! ॥

बंदी लक्ष जयाचे, ज्याचे यश भव्य जेवि मंदील ॥ १ ॥

मुक्तेश्वरकृत भारत आवडते विठ्ठलासि कीं पर्व ॥

सर्व श्रवणे हरिते आशा कविच्या अशेष ही गर्व ॥ २ ॥’

—मोरोपंत.

मुद्रां मिळावयाचा नाही. तेव्हां अज्ञाप्रकारे सर्व दृष्टींनी विचारणीय ठरलेल्या समर्थीच्या चरित्राचा येथे त्रोटकरीतीने विचार करण्याचें योजिलें आहे.

बेदरयेथें कृष्णाजीपंत ठोसर नावाचे एक मुखवस्तु गृहस्थ रहात असत. हे अश्वलायनशास्त्रेचे जामदग्न्यगोत्री देशस्थ ब्राह्मण ते गाव त्यांनीं शके ८८४ त राज्यक्रांतीच्या व दुष्काळाच्या कारणानें सोडिलें. नंतर ते गोदावरी-तीरी मौने हिवरे तर्फे तालबेड प्रांत बोंड येथें सकुटुंब येऊन राहिले. त्यांच्या दशरथपंत नावाच्या मुलानें तेंही गाव सोडून देऊन वडगाव नामक पायगस्त झालेल्या गावीं वस्तीकरून तें गाव पुनः वसविलें व त्याचें नांव जांब असें ठेविलें. तेथें येऊन राहिल्यावर त्यांनीं कुळकर्णपणाची वृत्ती संपादन केली. त्याच्या वंशात सूर्याजीपंत नावाचा एक भत्यंत धार्मीक व सत्वशील असा पुरुष झाला व हाच पुरुष आमच्या चरित्रनायकाचा जनक होय. याच्या पत्नीचें नांव राणबाई. ही मर्यादशील, सद्गुणी व पतिव्रता होती. सूर्याजीपंत मोठे सूर्यभक्त होते. त्यांनीं बारा वर्षे सूर्याची आराधना केली. त्यास शके १९२७ सालीं पाहिलें अपत्य झालें, त्याचें नांव गंगाधर; यास लोक 'श्रेष्ठ' या नावानें संबोधित असत. त्या नंतर तीन वर्षांनीं झणजे १९३० सालीं सूर्याजीपंताना दुसरा पुत्र झाला, त्याचें नांव नारायण, हेच समर्थ रामदास होत. हा माहुरीचा अवतार अशी प्रसिद्धि आहे. समर्थाचें बालपण खांडकरपणात बरेंच गेल्याचें दिसतें. झाडावर चढणें, नदीत डुंबणें हे त्याचे आवडीचे खेळ असल्याचें दिसतें. पुढे हुशार निपजणारीं मुलें लहानपणीं चपळ व ब्राह्मण असनात, असा बऱ्याच वेळां अनुभव येतो; व या सार्वत्रिक अनुभवाला समर्थ अपवाद नव्हते हें पुढील चरित्रावरून वाचकाच्या लक्षात येईलच. समर्थ तर इतके अचपळ होते कीं त्यांनीं एकदा झाडावरून खालीं असलेल्या डोहात उडी टाकिली डोहात खडक होता; त्यावर डोकें आपटून उजवीकडे मोठें टेंगूळ आलें; तें आंकाळपर्यंत तसेंच होतें.

या उभयबंधूना पितृमुख फार दिवस लाघलें नाही. समर्थीच्या सातव्या वर्षीच सूर्याजीपंतांनीं इहलोकचा कारभार आटोपला. अशी जरी स्थिति होती तरी समर्थीचा पुष्कळ अभ्यास झाला असला पाहिजे. कारण 'ब्राह्मणें बालबोध अक्षर । घडसून करावें सुंदर' या त्याच्या वचनाप्रमाणें उत्तम अक्षर, नित्यनैमित्तिककर्म व थोडासा संस्कृताचा अभ्यास इतकें सात वर्षीत होणें समर्थीसारख्या तीव्र बुद्धीचे मुलास अशक्य नव्हतें. ज्ञानेश्वर महाराजांनीं तर सोळा वर्षीच्या आतच गीतेवर भाष्य लिहिण्याइतकें ज्ञान संपादन

केले होतें हीच गोष्ट एकनाथाची. यावरून पूर्ववयांत संस्कृताचा अभ्यास करण्याची त्यावेळी तरी निदान महाराष्ट्रांत जरीने प्रवृत्ति होती असें झणावें लगत. समर्थीच्या काव्यावरून, ते जाडे संस्कृतज्ञ होते, असें जरी झणतां येणार नाही, तरी 'उपनिषदे आणि भागवत' यांसारखे काठेण ग्रंथ त्यांस चागले कळत होते असें दृष्ट्यावांचून गत्यंतर नाही व त्यांनीही ही गोष्ट दासबोधाच्या पहिल्याच समासांत निष्प्राजलपणे सांगितली आहे. एंच संस्कृतातील अर्थ समजण्याइतकें त्या भाषेचें ज्ञान व बहुश्रुतपणा त्यांनी संपादन केला होता असें झणता येईल. असो.

सूर्यार्जपंतांनी परलोकच्या सफरीला निघण्यापूर्वीच या उमय पुत्रांचें व्रतबंधन करून श्रेष्ठांचें लग्नही केले होतें. अंबडकर देशमुखांच्या कन्येशीं श्रेष्ठांचा विवाह झाला होता. समर्थीचा विवाहविधि पाहण्याचें त्यांचे नशीबीं नव्हतें. समर्थ आजन्म ब्रह्मचारी राहिले. त्यांचा विवाह करण्याकरितां त्यांच्या आईनें मात्र जिवाचा व्यर्थ आटापीटा केला; परंतु तीन तिला यश आलें नाही; कारण समर्थींनीं लग्नाचे वेळीं 'सावधान' हे शब्द कानीं पडतांच पोबारा केला; व संसारास अखेरचा नमस्कार करून घर सोडिलें. ते थेट नाशकास गेले. यावेळीं त्यांचें वय अवघे बारा वर्षांचें होतें. नाशीक येथें गेल्यावर त्यांनीं पंचवटींत मंत्रपुरश्चरण केलें. एकनिष्ठ तपश्चर्या हें मनःशुद्धीचें साधन, बंधमोक्षाला कारण मनच; त्या चंचल मनाला ज्यांनीं ताब्यात आणिलें त्यांच्या हातून कोणता अद्भुत चमत्कार होणार नाही. इतर चमत्कार जरी बाजूस ठेविले तरी ज्याहून दुसरे कांहीं चंचल नाही अशा मनाचा पूर्ण पराजयकरणें हा कांहीं लहान सहान चमत्कार नाही.

मनोजयाचें हें महत्कृत्य साध्यकरून घेतल्या नंतर त्यांनीं देशस्थिति अवलोकन करण्यासाठीं तीर्थाटणें केली. त्यांनीं गंगोत्रीपासून रामेश्वरापर्यंत सर्व देशांत प्रवास केला या प्रवासांत त्यांनीं आर्यावर्तातील दक्षिणोत्तर व पूर्वपश्चिम अशीं सर्व तीर्थें केलीं. एवढी तीर्थयात्रा करावयास त्यांना बारा वर्षे लागली. यावेळीं त्यांनीं पंपासरोवर, किर्किधानगरी, ऋष्यमूक पर्वत इत्यादि रामायणप्रसिद्ध स्थानेही पाहिलीं. वाटेत त्यांनीं जागजागीं आपले मठ स्थापन केले. बद्रिकाश्रमी श्री मारुतीरायांनीं त्यास दर्शन दिलें व त्यांना पादुकादि प्रसाद देऊन त्यांच्यावर अनुग्रह केला, असें बखरकार लिहितात पण ही गोष्ट मात्र खरी की, ह्या वेळपर्यंत त्यांचा पोषाख साधाच होता. येथपासून तो बदलला. हुमजुनी वस्त्रे, माळ, पादुका व कुबडी अशाप्रकारचा पोषाख त्यांनीं येथेच धारण केला, असें अनुमान होतें.

पूर्वाच्या तीर्थयात्रांशीं सांप्रतच्या आगगाडीनें किंवा आगबोटींनीं सुख-
कर झालेल्या यात्रेची तुलना केली असतां हल्लींची यात्रा जास्त सुखकर
वाटेल खरी, परंतु पायवाटेनें, जवळ एक कपर्दिकही नसता, सर्वप्रकारच्या
आधिभौतिक दुःखाचा अंशतः अनुभव घेऊन केलेली यात्रा, जितकी
ज्ञानप्राप्तीस कारण होईल तितकी सांप्रतची चैनीची यात्रा होणार नाही हें
कबूल करावें लागेल. व्यावहारिक शिक्षण प्रत्यक्ष प्राप्तकरून घेण्यास एकाकडी
व निद्रव्य पर्यटनासारखा मार्ग नाही. या प्रवासात त्यानीं आपला चरितार्थ
भिक्षावृत्तीवर चालविला होता. या भिक्षावृत्तीचें निरूपण करित असता ते
सांगतात.

‘ भिक्षा ह्मणजे कामधेनु । सदा फळ नव्हे सामान्य ॥

भिक्षेस करी जो अपान्यु । तो करंटा योगी ॥ १ ॥

तसेच चातुर्यलक्षणें सांगताना ही समर्थ सांगतात —

‘ कृग्रामें अथवा नगरें । पहावीं घरांचीं घरें ॥

भिक्षाभिषे लहान थोरें । परीक्षून सोडावीं ॥ १ ॥

केवळ उदरभरण करणें एवढाच भिक्षेचा हेतु असूं नये; तर समाजस्थिती
नीटपणें दृष्टीस पडावी असा त्यात उदात्त अंतस्थ हेतु असावा. अशा
हेतुनेच समर्थानीं सर्व देशाटण केलें. त्यानीं इतक्या प्रवासात जें पाहिलें,
अनुभविलें व ऐकिलें त्याचेंच दासबोध हें उत्कृष्ट फळ होय.

यात्रेहून परत आल्यानंतर मातोश्रीस व श्रेष्ठास भेटण्याचा संकल्प करून
समर्थ जाबेस गेले. पुष्कळ दिवसांनीं भेटलेल्या मुलास पाहून राणबाईस
किती आनंद झाला असेल याची कल्पना वाचकानीच करावी. काही दिवस
तेथें राहिल्यावर समर्थानीं मातोश्रीकडे जाण्याविषयी आज्ञा मागितली. मातोश्री
झणाली, ‘ नारोबा, आजपर्यंत गेलास येणेंकरून फार दुःख झालें; आणि
आताही जाईन अणतोस, तर माझी वाट काय? बाबा! तूं इतक्या भुतचेष्टा
कोठून शिकून आलास! तुला काही भुतानीताची बाधा झाली नाही ना?
त्यावर समर्थानीं उत्तर दिलें:—

षट्.

“ होतें बैकुंठीचे कोनीं । शिरलें अयोध्याभुवनीं ॥ लागे कौसल्येचे
स्तनीं । तेंचि भूत गे माय ॥ १ ॥ जातां कोशिक राउळीं । अव-
ळोकितां भयंकाळीं ॥ ताटिका ते छळोनि भेलीं । तेंचि भूत ॥ २ ॥
मार्गी जाता वनांतरीं । पाय पडला दगडावरी ॥ पाषाणाची झाली

नारी । तेंचि धृत० ॥ ३ ॥ जनकाचे अंमणीं गेलें । शिवाचें धनु
भंगिलें ॥ वैदेही अंगीं संचरलें । तेंचि० ॥ ४ ॥ जेणें सहस्रार्जुन
बधिला । तो हा तत्काळचि भ्याला ॥ धनु देऊनि देह रक्षिला ।
तेंचि० ॥ ५ ॥ पितयाचे भाकेशीं । कैकयीचे वचनाशीं ॥ मानुनि
गेलें अरण्यासी ॥ तेंचि० ॥ ६ ॥ चौदा संवत्सर तापी । अवंड
हिंडे वनवासी ॥ सांगातें भुजंग पोसी । तेंचि० ॥ ७ ॥ सुग्रीवाचें
पालन । बाळीचें निर्दालन ॥ तारीं पाण्यावरि पाषाण । तेंचि० ॥
८ ॥ रक्षी मरणीं विभीषण । मारी रावण कुंभकर्ण ॥ तोडी अमरांचें
बंधन । तेंचि० ॥ ९ ॥ वामांगीं स्त्रियेला धरिलें । धानुनि शरयूतीरा
आलें ॥ तेथें भरतासी भेटलें । तेंचि० ॥ १० ॥ सर्वा भूतांचें हृदय ।
नाम त्याचें रामराय ॥ रामदास नित्य गाय । तेंचि० ॥ ११ ॥

मग त्यांनीं तिला भागवतांतील 'कपिलमहामुनि व देवहूति' हें आत्मा-
नात्मविचारपर कथानक सांगून तिचें कर्मेवर्तें समाधान केलें. नंतर ते लव-
करच कृष्णातीर्ती राहण्याचा निश्चय करून माहुलीसंगमाजवळील जरांज्या
डोंगरावर येउन राहिले. येथें समर्थ्यांची व जयरामस्वामींची गांठ पडली;
नंतर काहीकाळानें रंगनाथस्वामींचीही गांठ पडली. ते त्यांस निगडीस
घेउन गेले. क्रमाक्रमानें देहूचे तुकारामबोवा, चिंचवडचे मोरया गोसावी
ब्रह्मनाळचे आनंदमूर्ति व त्याचे गुरु रघुनाथस्वामी यांच्याही भेटी झाल्या.
समर्थ या संतमंडळींम वडिलांप्रमाणें मानीत. जयरामस्वामी, रंगनाथस्वामी,
केशवस्वामी, आनंदमूर्ति व रामदासस्वामी या स्वामीपंचकास त्याकाळीं
'दास पंचायतन' म्हणून ह्मणत असत. असो.

नंतर रामदासस्वामी तेथून चाफळ खोऱ्यात आले. त्यावेळीं तेथें नरसो
मल्लनाथ हे शिवाजीमहाराजातर्फे मामलतदार होते. यांनीं समर्थपासून
अनुग्रह घेउन त्यास चाफळास मठ करून दिला. शके १९७० सर्वधारी-
नाम संवत्सरी चाफळास समर्थ्यांनीं श्रीरामचंद्राचें मंदीर बांधिलें. त्यांनीं
आपल्या सर्व शिष्यमंडळीस देवळाच्या संबंधानें अधिकार नेमून दिले होते.
त्याप्रमाणें अद्याप्यंत ते चालत आहेत. याविषयीं समर्थ्यांनीं एक डफगाणें
केलें आहे तें.—

डफगाणें.

भोंवता डोंगराचा फेर । मध्ये देवाचें शिखर ॥ पुढें मंडप सुंदर ।
नव खणांचा ॥ १ ॥ चहुं खाबाची रचना । वरल्या चोवीस कमाना ॥

कम कटाव नयना । समाधान ॥ २ ॥ नाना तरु आंचे बने । दोही-
कडे वृंदावने ॥ वृंदावने जगज्जीवने । वस्ती केली ॥ ३ ॥ पुढे उभा
कपिवर । पुर्वेकडे लंबोदर ॥ खाली दाटले दरबार । ठायीं ठायीं
॥ ४ ॥ दमामे चौघडे वाजती । धडाके भांड्यांचे होती ॥ फौजा
भक्तांच्या साजनी । ठायीं ठायीं ॥ ५ ॥ माही मरातवे निशाणे ।
मेघदंबरे सूर्यपाने ॥ पताका छत्रा सुखामने । दिंड्या विझणे कुंचे
॥ ६ ॥ काहळे कर्णे बुरंग बांके । नानाध्वनी गगन झांके ॥ बहु
बाद्यांचे धबके । परोपरी ॥ ७ ॥ टाळमृदुग उपांग । ब्रह्मविणे
चुटक्या चंग ॥ तानमाने माजे रंग । हरिकथेसी ॥ ८ ॥ घंटा घंटा
शंख भेरी । डफडीं पावे वाजतरी ॥ भाट गर्जती नागरी । परोपरी
॥ ९ ॥ उदंड यात्रेकरू आले । रंगीं हरिदास मिळाले ॥ श्रोते वक्ते
कथा चाले । भगवंताची ॥ १० ॥ इत्यादि० ॥

यावेळीं श्रीशिवाजीमहाराजांच्या उत्कर्षामे नुक्ताच कोठें आरंभ झाला
होता. समर्थांची कीर्ति ऐकून श्रीशिवाजीमहाराजास त्यांस भेटण्याची
इच्छा झाली. दोनचार वेळ राजश्री दर्शनास गेले, परंतु समर्थ वारंवार अर-
ण्यवास करीत असल्यामुळे त्याची भेट दुर्लभ असे. शके १९७१ वैशाख
शु० शनिवारी स्वामीदर्शन झाल्याशिवाय अन्न ग्रहण करणार नाही असा
शिवरावांनी संकल्प केला. 'निश्चयाचें बळ । तुका ह्याने तेंचि फळ' या
साधूकीनुरूप शिवाजीमहाराजास समर्थांनी स्वप्नात दर्शन दिलें; तरी प्रत्यक्ष
दर्शनाची इच्छा कमी झाली नाही. अखेरीस समर्थांचें प्रत्यक्ष दर्शन घेण्याची
छाळसा मनात धरून शिवाजी राजे स्वामीचा शोध करीत करीत वाईस
आले; तेथे त्यास समर्थीकडून पत्र आलें तें:—

ओंव्या.

निश्चयाचा महापेरू । बहुत जनांसी आधारू । अवंड स्थितीचा
निर्धारू । श्रीमंत यांगी ॥ १ ॥ तीर्थक्षेत्रे मोडिलीं । ब्राह्मणस्थाने
भ्रष्ट झालीं ॥ सकळ पृथ्वी आंदोळली । धर्म गेला ॥ २ ॥ देवधर्म
गोब्राह्मण । करावया सरक्षण ॥ हृदयस्थ झाला नागयण । भेरणा
केली ॥ ३ ॥ उदंड पंडित पुराणिक । कवीश्वर याज्ञिक वैदिक ॥
धूर्त तार्किक सभानायक । तुमच्याठायीं ॥ ४ ॥ या भ्रमंडळाचेठायीं ।
धर्म रक्षी ऐसा नाही ॥ महाराष्ट्रधर्म राहिला कांही । तुझाकरितां ॥
५ ॥ आणीकही धर्मकृत्यें चालती । आश्रित होऊनि कित्येक राहती ॥

धन्य धन्य तुमची कीर्ति । विश्वा विस्तारली ॥ ६ ॥ कित्येक दुष्ट
संहारिले । कित्येकांस धाक सुटले ॥ कित्येकांस आश्रय झाले ।
शिवकल्याण राजा ॥ ७ ॥ तुमचे देशी वास्तव्य केलें । परंतु वर्तमान
नाहीं घेतलें ॥ ऋणानुबंधें विस्मरण झालें । काय नेणुं ॥ ८ ॥ सर्वज्ञ
मूर्ति धर्ममूर्ति । सांगणें काय तुझांप्रती ॥ धर्मस्थापनेची कीर्ति ।
संभाळली पाहिजे ॥ ८ ॥ उदंड राजकारण तटलें । तेंचें चित्त विभा-
गिलें ॥ प्रसंग नसतां लिहिलें । क्षमा केली पाहिजे ॥ ९ ॥

सदरहु पत्र वाचून शिवाजी सद्गदीत झाले. पत्र घेऊन येणाऱ्या शिष्या-
बरोबर राजश्रींनीं विनंतीपत्र दिलें. त्यांत आशीर्वादपत्र पावलें; आनंद
झाला; कृपा करून दर्शनेच्छा पूर्ण करणार स्वामी समर्थ आहेत असा मत-
लब होता. दुसरे दिवशीं शिवाजीमहाराज चिटणीस मुजुमदारादि मंडळी
बरोबर घेऊन चाफळास गेले. स्वामींची स्वारी मठात नसून शिंगणवाडीचे
मारुतीस गेली आहे असें कळताच ते दिवाकरभट्ट नामक एका समर्थीच्या
शिष्यास बरोबर घेऊन शिंगणवाडीस गेले. तेथेंही स्वामी नव्हते. ते खिंडीचे
खाली बागेंत होते. तेथें जाऊन शिवाजीमहाराजांनीं स्वामीपुढें श्रीफळ
ठविलें व स्वामीस साष्टांग दंडवत घातला. स्वामींनींही त्यांच्यावर अनुग्रह
करून त्याचे मस्तकीं वरदहस्त ठेविला; व श्रीफळ, मूठभर माती, मूठभर
लीद व मूठभर खडे याप्रमाणें प्रसाद त्याचे पदरांत घातला. त्यावेळीं
शिवाजीमहाराजांनीं कृतकृत्यता मानून साष्टांग दंडवत घालून मोसोपदेश
देण्याविषयी व परमार्थनिरूपणाविषयी विनंति केली. त्यावेळीं स्वामींनीं
त्रयोदशाक्षरी मंत्राचा उपदेश करून आत्मनात्मविचारही थोडक्यात सांगि-
तला. हा उपदेश 'लघुबोध' या नांवानें दासबोधांत प्रसिद्ध आहे. त्यावर
शिवाजीमहाराजांनीं हात जोडून पुनः विनंति केली कीं, इतर मंडळींप्रमाणें
आपली सेवा करून आपल्या संनिध राहण्याची मला आज्ञा व्हावी. आज-
पर्यंत राज्यव्यवहार चालविला तो पुरे. त्यावर समर्थ सहाय्य झणाले:-
'तुझी क्षत्रिय, राज्यरक्षण, प्रजापालन, देवब्राह्मणसेवा हा तुमचा धर्म.
तुमचे हातून पुष्कळ कार्य होणें आहे. म्लेंच्छमय पृथ्वी झाली आहे. त्याचें
निवारण तुमचे हातून करवून धर्मस्थापना करावी अशी श्रीरघुपतींची इच्छा
आहे, यातच परमार्थ आहे. पूर्वीं राजे झाले त्याची कीर्ति पुराणातरां आहे
ती श्रवण करितच आहा. तुमचे पूर्वज कोणत्या वंशांतले तेंही लक्षात
ठेवावें. त्यापैकी शिसोदसिंह, पृथ्वीपालसिंह व लक्ष्मणसिंह इत्यादिकांचे
प्रताप लक्षात आणून राजधर्म व क्षात्रधर्म पाळावा, हें व तुझांस उचित.'

यासमर्थी समर्थानीं शिवाजीस सांगितलेली नीति सर्वांनीं लक्षांत ठेवण्याभोगी आहे; झणून तींतील कांहीं वेंचे खालीं देतो.—

‘आधीं मनुष्य ओळखावे । योग्य पाहुनि काम सांगावें । निकामी तरी ठेवावे । एकीकडे ॥ १ ॥ पाहोन समजोन काय करणें । तें कदापि नये उणें । कार्यकर्त्याच्या गुणें । कार्य भाग होतो ॥ २ ॥ कार्यकर्ता प्रयत्नी जाड । कांहीं एक असला हेकाड । तरी समर्थपणें पाठवाड । केली पाहिजे ॥ ३ ॥ अमर्याद फितवेखोर । यांचा करावा संहार । शाधिला पाहिजे विचार । यथातथ्य ॥ ४ ॥ मनुष्य राजी राखणें । ह्मीचि भाग्याचीं लक्षणें । कठीणपणें दुर्गी धरणें । कांहीं एक ॥ ५ ॥ समर्थी मनुष्य कामा येतें । त्या कारणें सोसिजें तें । न्याय सांडितां मग तें । सहजचि खोटें ॥ ६ ॥ न्यायसीमा उलंघूं नये । करावे अत्यंत उपाय । तरी मग पाहतां काय । उणें आहे ॥ ७ ॥ उदंड मुंडें असावीं । सर्वही एक न करावीं । बेगळाली कामें घ्यावीं । सावधपणें ॥ ८ ॥ मोहरा पेटला अभिमाना । मगतो जिवास पाहेना । मोहरे भिळवुनि नाना । वरी चपेटे करी ॥ ९ ॥ देखोनी व्याघ्राचा चपेटा । मंदरें पळती बारा वाटा ॥ मस्त जो तो रेढा मोठा । काय करावा ॥ १० ॥ रायांनीं करावे राजधर्म । क्षत्रीं करावे क्षात्रधर्म ॥ ब्राह्मणीं करावे स्वधर्म । नाना प्रकारें ॥ ११ ॥ तुरंग शस्त्र आणि स्वार । पहिला पाहवा विचार ॥ निवटूं जातां थोर थोर । शत्रु पळती ॥ १२ ॥’ क्षात्रधर्म. ‘जयास जिवाचें बाट भय । त्यानें क्षात्रधर्म करूं नये ॥ कांहींतरी करुनि उपाय । पोट भरावें ॥ १३ ॥’ विष्णुस्वमरणीं नर्क होती । वांचूनि येतां मोठी फजीती ॥ इहलोक परलोक जाती । पहाना कां ॥ १४ ॥ मारितां मारितां मरावें । तें गतीस पावावें ॥ फिरान येतां भोगावें । मह-झाग्य ॥ १५ ॥ नजरकरार राखणें । कार्य पाहूनि खतल करणें ॥ तें रणशूरांचीं अंतःकरणें । चकित होती ॥ १६ ॥ मर्दे तकवा सोडूं नये । झणजे प्राप्त होतो जय ॥ कार्यप्रसंग समय । ओळखावा ॥ १७ ॥ दोन्हीं दळे एकवट । मिसळताती लखलखाटे ॥ युद्ध करावें खण-खणाटे । सीमा सांडुनी ॥ १८ ॥ देव मात्र उच्छेदिला । जित्यापरीस मृत्यु भला ॥ आपुला स्वधर्म बुडविला । ऐसें समजावें ॥ १९ ॥ मराठा तितका मेळवावा । आपुला महाराष्ट्रधर्म वाढवावा ॥ येविषयीं न करितां तकवा । पूर्वज हांसती ॥ २० ॥ मरण हाक तों चुकेना ।

देह बांचबितां बांचेना ॥ विवेका होऊनि समजाना । काय करावें ॥
 ९ ॥ देवशेही तितुके कुत्त । मारुनि घालावे परत ॥ देवदास पावती
 फत्ते । यदर्थी संशय नाही ॥ १० ॥ देव मस्तकी धरावा । अवघा
 हलकलोळ कगवा ॥ मूलखबुडवा कां बुडवावा । धर्मसंस्थापनेसाठी ॥
 ११ ॥ विंवकविचार सावधपणें । दीर्घप्रयत्न केलाचि करणें ॥
 तुळजावरानेंचि गुण । रामें रावण मारिला ॥ १२ ॥ अहो हे तुळजां
 भवानी । प्रसिद्ध रामवरदायिनी ॥ रामदास ध्यातो मनीं ।
 यक्षिमित्त ॥ १३ ॥'

असो. नंतर समर्थानीं महाराजांच्या जवळच बसलेले निळो सोनदेव
 व बाळाजी आवजी हे त्यांच्या खातरीतले व कारभारात निकट संबंधाचे
 आहेत असे पाहून त्यास पुढें बोलावून त्यास सेवाधर्म सांगितला. हाही
 प्रत्येक सेवकानें व सेवक बाळगणारानें अक्षयीं ध्यानांत ठेवण्याजोगा आहे
 झणून त्यांतून हे खालील काहीं वेंचे काढिले आहेत:—

‘सेवकी सेवाचि करावी । स्वामी आसदकीं घावी ॥ तरीच पाविजे
 पदवी । कांहींएक ॥ १ ॥ समर्थाचें मनोगत । तैसेंनि वर्तणें उचित ॥
 तेथें चुकतां आघात । नेमस्त आहे ॥ २ ॥ सेवक तोचि अडेना ।
 शब्द भईस पडेना ॥ काम चुकलें हें घडेना । कदाकार्त्ता ॥ ३ ॥
 स्वामीस जें अवश्य व्हावें । तैसें सेवकें न व्हावें ॥ होऊनि अडवावें ।
 कोण्या विचार ॥ ४ ॥ आपस्वार्थ उदंड करणें । आणि स्वामीकार्य
 बुडविणें ॥ ऐसी नव्हेत की लक्षण । सेवकाची ॥ ५ ॥ सेवकपणाचें
 ह्मण्य बर्म । कांहीं नसावें कृत्रिम ॥ कृत्रिम केलिया संभ्रम । कैचा
 पुढे ॥ ६ ॥ धनी कार्जी जितुका सावधान । सर्वकाळ परिछिन्न ॥
 त्यासि चोरितां निदान । बरे नव्हे ॥ ७ ॥ थोडी बद्दत लासूच
 करणें । आणि महत्कृत्य बुडविणें ॥ महत्त्व जातां लाजिरवाणें ।
 जनामध्ये ॥ ८ ॥ सेवक विश्वास दाविती । बेरियाकडे मिळोनि
 जाती ॥ त्यां चाढाळांसी गति । कोठेंची नाही ॥ ९ ॥ सकळ लोक
 स्वाप्तियाचे । मागे पुढें अवज्ञेचे ॥ सेवक उगोचि मूर्ख नाचे । शब्द
 बोले ॥ १० ॥ धूर्तपणें अंतरसाक्षी । नानाप्रकारें परीक्षी ॥ बुरी
 गेला परी लक्षी । सर्व कांहीं ॥ ११ ॥ झणांनि ऐसें न करावें ।
 करणें ते नेमस्त करावें ॥ नानाकारणें धरावें । अंतर प्रभुचें ॥ १२ ॥
 समर्थांसी साडून सेवकजन । सेवकाकडे लाविती मन ॥ ते जाणावे

परमहीन । नीच कोटीचे ॥ १३ ॥ ऐसे नेणतां चूक पडती । जाणते
अबघेची जाणती ॥ निकामी आणि गर्व करिती । मुख्यपणे ॥ १४ ॥
सेवक जनावरी विश्वासिला । तो सेवकीं जेर केला ॥ समर्थ परा-
धीन झाला । हेही अपूर्व ॥ १५ ॥ कामाकारणें ठेविले । काम पाहूनि
वाढविले ॥ तेही उगोचि गेवें फुगले । कोण्या हिशोबें ॥ १६ ॥ या
कारणें बदलीत जाणें । सेवक भाङ्गेच्या गुणें ॥ तरीच समर्थपणें
जाणें ॥ समर्थामी ॥ १७ ॥ काम नासलें तरी नासावें । परि सेव-
काधीन न व्हावें ॥ दास ह्मणे स्वभावें । बोळिलों न्याय ॥ १८ ॥
न्याय अन्यायासी मानेना । विवेक अविवेक्या कळेना ॥ पुण्यमार्ग
आवडेना । पापी जनासी ॥ १९ ॥ सेवक बहुतांसी असती ॥ परी
पाहों नये हे प्रचीती ॥ तथापि हे क्षमा श्रोता । केली पाहिजे । १०॥'

असो. शिवाजीमहाराज तेथें तीन दिवस राहिले. चौथे दिवशीं भोजनोत्तर
समर्थानीं महाराजास निरोप दिला. नंतर महाराजही स्वामीस नमस्कार
प्रदक्षणा करून व आज्ञा घेऊन प्रतापगडास जावयास निवाले. घरी गेल्या-
वर त्यांनीं तो समर्थाना प्रसाद सर्व कुटुंबीयाम व परिवाराचे मंडळीस दिला.
'छीद, माती, खडे व नारळ असा प्रसाद दिला यातील भाव काय ?' असें
मातोश्री जिजाबाईंनीं विचारिलें, तेव्हा महाराजांनीं सांगितलें कीं, 'छीद
हें पागाच्या वृद्धिचें दर्शक; मातीच्या रूपानें पृथ्वीची प्राप्ति दर्शित होते.
खडे हे किल्याच्या वृद्धीनें चिन्ह होय; व श्रीफळ सर्व अभीष्टार्थ पूर्तीचें
दर्शक आहे.'

अनुग्रह झाला त्यावेळीं छत्रपतींचें वय बेवीस वर्षीचें होतें. तेव्हांपासून
दर गुरुवारी स्वामी असतील तेथें जाऊन आठ दिवसात झालेलें वर्तमान
समर्थास निवेदन करण्याचा व पुढील कर्तव्याविषयी आज्ञा घेण्याचा क्रम
राजश्रींनीं ठेविला होता.

असो. त्यावेळची श्रीतुकाराम महाराजादि संत मंडळी दरसाल आपाढ
वद्य एकादशीस पंढरपुरास जात असत. परंतु श्रीसमर्थ तेथें जात नसत.
तेव्हा एकानें त्यास तेथें श्रीविठ्ठल दर्शनास येण्याविषयी आग्रह केला
त्यावेळीं ते ह्मणाले, 'उपास्य देवत त्या ठिकाणीं नाहीं तस्मान् येणें होत
नाहीं.' तो हसून ह्मणाला, 'श्रीरामान्वयतिरिक्त कोणतें स्थळ आहे ?
आमसी शिवाय पंढरीस मारुनीचें अधिष्ठान आहे तर आपण चलावें.
हें बोलणें दासाम पटलें आणि ते त्याप्रमाणें त्याच्या बरोबर पंढरीस गेले.
त्यांनीं तेथें गेल्यावर प्रथम मारुनीचें दर्शन घेतलें मग श्रीविठ्ठलाचें घेतलें.

स्वामीच्या मनांत श्रीरामाशिवाय अन्य दैवताचा रिवाज होईना. त्यांस बिठोचा दाशरथीरूपानें धनुष्यबाणयुक्त दिसले त्यासमयीं समर्थानीं श्रीविठ्ठलाचा स्तव केला तोः—

अभंग

‘ येथें उभा कां श्रीराम मनमोहन मेघश्याम ॥ १ ॥
 काय केले धनुष्यबाण । कर कटावरि ठेवून ॥ २ ॥
 काय केळी सीतावाई । येथें राह्यी रघुमाई ॥ ३ ॥
 काय केलें वानरदळ । येथें मेळविले गोपाळ ॥ ४ ॥
 काय केली अयोध्यापुरी । येथें वसविली पंढरी ॥ ५ ॥
 काय केली शरयू गंगा । येथें आणिली चंद्रभागा ॥ ६ ॥
 रामदासीं जेंसा भाव । तेसा झाला पढरिराव ॥ ७ ॥ ’

समर्थ रोंगरात, वनात वारंवार वस्ती करीत तेणेंकरून त्यास पाण्याच्या ठिकाणाविषयीं चांगली माहिती असावी असें दिसतें. कारण एकेसमयीं शिवाजीमहाराज चाफळ्यास दर्शनार्थ आले असतां समर्थ त्यावेळीं रायघळीत होते; ह्मणून ते तिकडे गेले. समर्थास दंडवत करून हात जोडून शिवाजीमहाराज उभे राहिले असता त्यानीं त्यास बसावयास सांगून विचारिलें कीं, ‘ तुमचें तोंड इतकें म्लान का दिसतें ? काहीं तहानबिहान लागली आहे काय ? ’ महाराजांनीं विनंति केली कीं, ‘ तहानेनें प्राण अगदीं कासावीस झाले आहेत. ’ हें ऐकून समर्थानीं आपल्या कुबडीनें जवळील एक दगड खालीं ढकलून दिला, तो तेथून सुंदर उदक निवृं लागलें. हें अजून ‘ कुबडीतीर्थ ’ या नावानें प्रख्यात आहे.

दर गुरुवारी समर्थाचें दर्शन घेण्याचा शिवाजीमहाराजांनीं संकल्प केला होता व ते तो अत्यंत निष्ठेनें पाळीत, परंतु राज्यकारभार—आगि तोही सामान्यप्रकारचा नव्हे—चालवून क्रमांत अंतर पडूं न देणें हें त्यास फारच अवघड पडे हें सांगावयास नको; ह्मणून एकेसमयीं महाराजांनीं स्वामीस विनंति केली कीं, ‘ आपणाजवळ नेहमीं असावें अशी इच्छा आहे, तरी रायगडी किंवा प्रतापगडी अथवा परळीस वास करून मजकडून सेवा घ्यावी. महाराजांचे तें अत्यंत लीन भाषण ऐकून समर्थास आनंद झाला व तें त्यानीं मान्य केलें. समर्थ तेथें (परळीस) येऊन राहिल्यापासून परळीचें नांव सज्जनगड असें ठेविलें. स्वामीकरिता उरमोडीच्या सरकारी बागेंत संध्यामठी बाघन दिली. समर्थाना विडा खाण्याचा छंद फार होता. त्या खर्चाकडे तर्फे मेढेखोरें येथील जकातीचें उत्पन्न नेमून दिलें.

एकेवेळीं परळी येथें समर्थ दर्शनार्थ शिवाजीमहाराज आले असतां त्यांनीं समर्थास जीनसामानासुद्धा एक बोळा नजर केला, तो पाहून सम-
र्थाची मर्जी खुश झाली व त्यानीं तात्काळ बोझ्यानी बंधनें सोडून तो
मोकळा करविता व आपण त्याची अयाऊ धरून चटकन् त्यावर उडून
जाऊन त्याला चांगला फेरफटका देऊन आगिलें. यावरील गोष्टीवरून सम-
र्थाचें अभ्यागेहणपटुत्व चांगलें व्यक्त होतें. त्या बोझ्याचें नांव त्यानीं ' राम-
बाण ' असें ठेविलें होतें.

आमच्या महाराष्ट्र संतमालिकेंत रामदासासारखा राजकारस्थानी साधु
ब्रह्मदेवस्वामीशिवाय दुसरा कोणी दिसत नाही. परंतु या उभयनाची जर
निःपक्षपातानें कोणी तुलना केली तर त्याला समर्थानाच श्रेष्ठत्व द्यावें लागत,
हें निर्विवाद आहे. महाभारतातील कृष्णार्शी मात्र याची तुलना पुष्कळअशी
जुळते. गीतेनें ज्याप्रमाणें भारतीयोद्धत्वास स्वकर्मास प्रवृत्त केलें त्याप्रमाणेंच
दासबोधानेंही महाराष्ट्रवीरास आपलें कर्तव्य समजाऊन दिलें. गीता
ज्यावेळीं उपदेशिली ती वेळ जशी आणीबाणीची होती, त्याप्रमाणेंच दासबो-
धाच्या रचनेची वेळही आणीबाणीचीच होती. गीतेमध्ये शत्रुनाशाचा राज-
रोस उपदेश केला आहे व दासबोधांत तो आडपडद्यानें केला आहे. दास-
बोधाच्या रचनेचा काल लक्षात आणता, त्यावेळीं महाराष्ट्रियास जागृत कर-
ण्याचा प्रयत्न उबडपणें करणें शक्य नव्हतें असें ह्मणावें लागतें, कारण
त्या काळीं संपूर्ण देश यवनाकीत झाला होता. अशावेळीं श्रीममर्थ जर
छोकांस उबड उबड क्षात्रस्वरूप दाखविण्याचा उपदेश करते तर ते सप-
शेल फमते. त्यात त्यांना कालत्रयीही यश आलें नसतें. ' कायद्याच्या
मर्यादेवर पाय ठेऊन आपलें कर्तव्य करणाराम कोणत्याप्रकारचा त्राप
होतो हें साततच्या न्यायी राज्यातही जर आपल्या अनुभवाप येत आहे तर
मग ' क्षोटींग पाच्छाई ' असें जिला ह्मणत त्या राज्यात, जें मर्यादाच
ठरलेली नाही, अशा राज्यात जो उपदेश करावयाचा होना त्याला काहीतरी
धार्मीक आच्छादनच पाहिजे होतें. दासबोधातील तत्त्वज्ञानोपदेश हें कदा-
चित् बाह्यांग असून, मुख्य उद्देश निराळाच असेल. खालील वेंचे पाहिले
असता त्याच्या उपदेशाचें मर्म कळून येईल:-

राजकारण बहुत करावें । परंतु कळोंच न द्यावें ॥

परपीडेवरी नसावें । भतः करण ॥ १ ॥

लोक पारखून सोडावे । राजकारणीं अभिमान झाडावे ॥
 पुनः मेळवून घ्यावे । दुसऱ्या दोरें ॥ २ ॥

दशक १५ समाप्त ३

तेथें कोणाचें चालेना । अणुमात्र अनुमानेना ॥
 कट घालोनि राजकारणा । लोकां लावी ॥ १ ॥
 लोकी लोक वाढविले । तेणें अमर्याद झाले ॥
 भ्रमंडळीं सत्ता चाले । गुप्तरूपें ॥ २ ॥

दशक ११ स. ५.

—राजकारणें मंडळ वेष्टी । चोहीकडे ॥ १ ॥
 नष्टासि नष्ट योजावे । वाचाळासी वाचाळ आणावे ॥
 कांटीनें कांटीं झाडावीं । झाडावीं परि तें कळों न द्यावीं ॥
 मुख्य सूत्र हातीं घ्यावे । करणें तें लोकांकरवीं करावे ॥
 कित्येक खलुक उगवावे । राजकारणांमध्ये ॥ १ ॥
 खल दुर्जनासी भ्याले । राजकारण नाही राखिलें ॥
 तेणें अवघें प्रकट झालें । बरें वाईट ॥ २ ॥
 गलिमांच्या देखतां फौजा । रणशूरांच्या फुरफुरती भुजा ॥
 ऐसा पाहिजे कीं राजा । कैपशी परमार्थी ॥ ३ ॥
 हीं धर्तपणाचीं कामें । राजकाण करावें नेमें ॥
 दिलेपणाच्या संभ्रमें । जाऊं नये ॥ ४ ॥

या सर्व उपायापेक्षा खालील उतारा फारच महत्वाचा आहे. यावरून
 समर्थाच्या अंतर्बाह्य स्वरूपावर चांगलाच प्रकाश पडतो ते क्षणतात,—

लोक बहुत शोधावे । त्यांचे अधिकार जाणावे ॥
 जाण जाणोनि धराव । जवळ दुरी ॥ १ ॥
 अधिकारपरत्वे कार्य होतें । अधिकार नसतां व्यर्थ जातें ॥
 जाणूनि शोभावी चित्ते । नानाप्रकारी ॥ २ ॥
 अधिकार पाहोनि कार्य सांगणें । साक्षेप पाहोनि विश्वास धरणें ॥
 आपला मगज राखणें । कांहींतरी ॥ ३ ॥
 हे प्रचीतीनें बोलिलें । आधीं केलें मग सांगितलें ॥
 मानेल तरी पाहिजे घेतलें । कोणी एके ॥ ४ ॥

“हे सर्व अनुभवाचें काम आहे. अमुक करावें तमुक करावें, अमुक

पाहिजे तमुक होईल तर बरें, अशाप्रकारचे उपदेश करणारे वाटेळ तितके मिळतील, पण 'आधीं केलें मग सांगितलें' असें स्पष्टपणें सांगणारे सत्पुरुष जेव्हां देशांत उत्पन्न होतात तेव्हाच त्या देशाचा उद्धार होतो. सध्यां आमच्या दुर्दैवानें अगोदर सांगणारे पुरुष पुष्कळ आहेत. आधीं करणारे नाहीत, इतकेंच नव्हे, तर प्रथम बोलण्याप्रमाणें मागाहून करणारेसुद्धां नाहीत ! अशाप्रकारचे उद्धार या ठिकाणीं काढण्याचा प्रसंग यावा, तेव्हां 'विधेरिच्छा बलीयसी, असें ह्मणावें लागतें. "

आता आपण समर्थांच्या चरित्राचा पारमार्थिकदृष्ट्या विचार करूं. ते लहानपणापासूनच अगदीं विरक्त होते. त्यांनीं रामभक्तीचा साग्रदाय वाढवून शेंकडो शिष्य केले. समर्थांनीं आपले सर्व पट्टशिष्य कसोटीस लावून पाहिले—होते असें त्यांच्या बखरींतील गोष्टींवरून दिप्तें. या त्यांच्या पट्टशिष्यात उद्धवगोसावी, कल्याणस्वामी, भीमस्वामी श्री छत्रपती शिवाजी महाराज वगैरे पुरुष शिष्य व वेणुबाई, आकाबाई, बहिणाबाई, इत्यादि शिष्या प्रसिद्ध आहेत. ही सर्व मंडळी विरक्त असून सर्वदा समर्थीबरोबर असे. वरील शिष्यांपैकी कल्याणगोसावी व वेणुबाई यांची कविता बरीच उपलब्ध आहे. समर्थांचे कवित्व कल्याण लिहीत असे. कल्याणस्वामीचें बरेंच काव्य ढोंगवाच्येयेंल त्यांच्या मठात आहे, असें ऐकिवांत आहे.

वेणुबाईनेही एक ग्रंथ लिहिला आहे, त्याचें नांव निवृत्तिराम. ही वेणुबाई विदुषी असून ब्रह्मवादिनी होनी असें तिच्या ग्रंथावरून दिप्तुन येतें. तिनें आपल्या ग्रंथात जागोनाग संस्कृत वचनें प्रमाणादाखल घेतलीं आहेत; तसेंच त्यात कित्येक श्रुतिही आहेत, यावरून तिळा संस्कृताचें ज्ञान चांगलें होतें असें दिप्तें. स्त्रियाम श्रुतिवचनें उच्चारण्याचा अधिकार नाही ही शास्त्रमिद्ध पण कोनी समजून दामाच्या मनास शिवत नव्हती, असें दिसतें. नाही तर त्यांनीं बाईच्या ग्रंथात श्रुतीस यारा मिळूं दिला नसता. यावरून स्वामींच्या मानसीक वैर्याची कल्पना करिता येईल. पुढील एका उताऱ्यावरूनच बाईचा बहुश्रुतपणा दिप्तुन येईल.

अनंतयुगांची माढणी । अनंत अवतार अनंत करणी ॥

भूत भविष्य-वर्तमान गुणी । गुणी त्रिगुणी व्यापक ॥ १ ॥

सांख्य वेदात न्यायवाद । पांचरात्रादि शैव शाक्त भेद ॥

पातंजली योग प्रसिद्ध । पाणिनि शब्द होताती ॥ २ ॥

कर्मवादी ब्रह्मवादी । आत्मवादी शून्यवादी ॥
द्वैतवादी अद्वैतवादी । आत्मारामी देखतसे ॥ ३ ॥

-निवृत्तिराम समास ८०

आत्मारामी निश्चळबुद्धि । बुद्धीपाशी कार्यसिद्धि ॥
ह्मणोनि बुद्धिवाद नानाविधि । सद्गुरुनाथें सांगितलें ॥ १ ॥
सद्गुरुनाथ हित सांगती । प्रपंची लोकउपाधि असती ॥
काही गलबल्यांत निवळ होती । संत साधुसमागमें ॥ २ ॥
संतसाधु ज्ञानी उदास । जगदुद्धागाचा ह्मपास ॥
एकांती राजकारणें सावकाश । राजयोगें विवरती ॥ ३ ॥
राजयोगें भक्तियोगें । ज्ञानयोगें वैराग्ययोगें ॥
जगदुद्धार लागवें । विवेकी संत करिताती ॥ ४ ॥
विवेकें संती काय केलें । पूर्णापूर्ण व्यापक विवरिलें ॥
आत्मा निरजन विभागूनि दिधलें । पूर्णव्यापक निरंजन ॥ ५ ॥

- निवृत्तिराम समास १९.

श्रीछत्रपति शिवाजीमहाराजही कविता करीत असत असें दिसतें. त्यांची कविता फारशी उपलब्ध नाही, तरी पण परळीच्या श्रीराजन्मोत्सवांत त्यांची काही पदे यापि ह्मणण्याची वाहिवाट आहे. त्यातील एक पद येथे मासल्याकरिता देतो:-

पद.

महाराज गरीब नवाज ! अजि हो महाराज । ठारी बनवाज ॥ ४० ॥
सेवक हो सेवा मंगो । इतना साहेब काज ॥ १ ॥
बंदा कमिनकही नतु साहेब तेरी लाज ॥ २ ॥
छत्रपत तुम शेकदार शिव राखो हमारी लाज ॥ ३ ॥

समर्थ-शिष्या बहिणाबाई ही सुद्धा कविता करीत असावी असें दिसतें. तिनें केलेला एक अभंग सापडला आहे तो असा:-

‘रांड तेचि खरी जिचे मुखों नाहीं हरी । ते जाणावी निर्धारीं
जन्मरांड ॥ १ ॥ टिके टोपी माळा वर नराचा आकार । जाळावा
विचार ज्ञानेविण ॥ २ ॥ बहिणी ह्मणे ज्यासी नाहीं आत्मज्ञान ।
ते जाणावे श्वान जन्मा आलें ॥ ३ ॥’

सदरहुप्रमाणेंच भीमस्वामीही प्रसंगोपात कविता करीत असत. हे भीम-
स्वामी शहापूरच्या मठाचें आधिपत्य चालवीत असत. त्यास शिवाजीमहा-

राजानी कर्नाटकांत जातेवेळीं तिकडे धर्मोद्धार करण्यासाठीं समर्थाच्या अनु-
ज्ञेनें नेले. तिकडे गेल्यावर व्यंकोजीमहाराजांनीं त्यास तंजावरास ठेवून
घेतले व त्यांना तेथें मठ बांधून दिला. तेथें असता भीमबोवानीं समर्थास
खालील पत्र पाठविलें:-

समर्था नमस्कार साष्टांग आर्घी । अपत्यें सुखें घालुनी मी त्रिजुद्धी ॥
विनंति प्रभू ऐकिजे जी स्वभावें । असे मी दुर्गात्माचि नाना स्वभावें १
दयासागरे हो मला थोर केलें । बहु सेवकांपाजि नें मेळवीलें ॥
कृपेनें दिलें सौख्य तें अंतरीचें । परी भोगणें लागलें या देहाचें २
कसें दुर्भर आणिलें या स्थळाला । परीं स्वामिच्या थोर वीयोग झाला ॥
जर्गी धन्य ते लाधली पादमेवा । नसे ते मला पूर्वे माझाचि ठेवा ३
मनोभावना स्वामिच्या पादपद्मी । असे लागली वृत्ति हे पूर्ण सर्गी ॥
परी देहप्राग्भ्य माझे झेडना । समर्था प्रभू योग तूझा घेडना ॥ ४ ॥
अखंडीत हे वातना भेटि व्हावी । प्रभूसायिची धूळ माथां पडावी ॥
मनींचें मनी जाणशी स्वामिराया । किता वाढवू हा मविस्तार वाया ५
महाभक्तभावार्थ हा रामचंद्रें । मुखें माझिया बोलवीला नरेन्द्रें ॥
यथातथ्य बीचार हा साभिमानें । प्रभू श्रोतया जाणवीला भीमानें ६

अमो. या सर्व शिष्याची योजना त्यांनीं निरनिराळ्या मठावर केलेली
होती. त्याचप्रमाणें त्यांनीं शहापूर, मसूर चाकळादि अकरा ठिकाणीं मारु-
तीचीही स्थापना केली होती.

याप्रमाणें अनेक शिष्यास योग्य मार्ग दाखवून, झालेली धर्मगळानीं
दर करून, योग्य पुरुषाची योग्य जागीं योजना करून, सतत पन्नास
वर्षेपर्यंत देशसेवा कायावाचा मनानें यथासांग बजावून, स्वामींनीं शातमनानें
परलोकीं जाण्याची तयारी केली. त्यांना जो कार्यभाग करावयाचा होता
तो सर्व त्यांनीं भगोदरच उरकून घेतला होता. ते त्रिविध तापातून मुक्त
झाले होते. भगवद्भक्तीनें त्यांचे मबाह्यांतर निर्मळ झालें होतें. अनेक प्रका-
रच्या व्यक्तींशीं निरंतर सहवास असल्यामुळे, मानवीस्वभावाचें त्यास पूर्ण
ज्ञान झालें होतें. 'ते अत्यंत करुण, विनोदी व सहनशील होते. त्याच्या
भागचा दुसरा एक मोठा गुण झटला क्षणजे निरिच्छता हा होय. या
गुणाची खालील उदाहरण चागली साक्ष देतें. एकदा शिवाजीमहाराजांनीं
त्याची पाद्यपूजा करून सर्व राज्यच त्यांना अर्पण केलें. समर्थांनीं ही त्याचा
तात्पुरता स्वीकारकरून तें पुनः शिवरायांच्या स्वाधीन केलें, आणि त्यास

सांगितलें कीं, 'हें माझ्या नांवानें तूं चालीव. माझ्या स्वामित्वाची इतकीच खूण असावी कीं, तुझ्या फौजेचा झेंडा भगवा असावा. तेःहांपासूनच मराठ्यांच्या सैन्यात भगव्याझेंड्याची चाल पडली.—आणखी असेही ऐकण्यात आहे कीं, शत्रू वगैरे हलक्या जार्तीचे हिंदूंत पूर्वी 'जोहार' ह्मणण्याची चाल अस; परंतु समर्थ्यांच्या सांगण्यावरून शिवाजीनें 'राम राम' ह्मणण्याचा प्रघात सुरू केला. तोच हल्लीं चालू आहे. या एका लहानशा गोष्टीवरूनच त्याची समाजावर कसली छाप होती हें चागलें दिसून येतें. असो. अशाप्रकारें इहलेकीं कर्तव्य करावयाचें कोणतें याचा त्यांनीं पूर्ण विचार करून जें कार्य करावयाचें होतें. ते त्यांनीं पूर्ण गीतीनें बजावल्यामुळें त्याची परलोकच्या यात्रेला निघण्याची सर्व काही तयारी झाली होती. ते ह्मणतात.—

माझा देह तुज देखतां पडावा । आवडी हे जीवा फार होती ॥ १ ॥
 फार होती परी पुरली पाहतां । चारी देह आतां हारपले ॥ २ ॥
 हारपले माझे सत्य चारी देह । आतां निःसंदेह देहातीत ॥ ३ ॥
 निःसंदेह झाला देवा देखतांची । चिंतिलें आतांची सिद्ध झालें । ४ ।
 सिद्ध झालें माझे मनीचें कल्पिलें । दास ह्मणे आलें प्रत्ययासी ॥ ५ ॥

अशाप्रकारें ज्याचें मन तयार झालें असतें, त्याची मनाला सर्वदा तयारी असते. पण असे पुरुष क्वचितच असतात. स्वामीनें ज्याच्या योगानें आपणास मृत्यूचें भय वाटेल अशा सर्व गोष्टींचा पूर्वीच त्याग केला होता; व त्या प्रसंगाला ते अगदी तयार होऊन राहिले होते. परमेश्वराचें एकाग्र चित्तानें स्मरण करीत असता त्याचें माघ वद्य ९ शके १६०३ सालीं देहावसान झालें. 'वरील अभंगाप्रमाणें पाहिलें तर 'देहावसान' हा शब्द अप्रस्तुत आहे. कारण त्यांना आपले स्थूलादि देह हारपून गेले आहेत, असें पूर्वीच वाटत होतें. '

'समर्थांच्या चाफळ्या मठाचा योगक्षेम चालावा ह्मणून शिवछत्रपतींनीं १६०० सालीं ३३ गाव, काही इनाम जमीन आणि १२१ खंडी धान्य याप्रमाणें नेमणूक करून दिली होती. तीपैकी बरीच सांप्रत त्यांच्या वंशजाकडे चालत आहे. समर्थ नैष्ठिक ब्रह्मचारी असल्यानें त्याचा प्रत्यक्ष वंश असणें शक्यच नाहीं. अर्थात् हा वंश त्याच्या वडील बंधूंचा ह्मणजे शेष्ठांचा आहे. '

येथपर्यंत समर्थाचा चरित्रभाग आटोपला. आतां त्यांच्या काव्यासंबंधी व ग्रंथाबद्दल चार शब्द लिहून प्रस्तुतप्रकर्णाचा आपण समारोप करूं.

समर्थांनीं लोकोपकारार्थ पुष्कळ कविता केली. तीं सुलभ, मार्मीक व भक्तिरसप्रधान आहे. कवितेचा बराच महत्वाचा गुण जो प्रसाद तो तर त्यांच्या कवितेंत भरपूर आहे. 'रसात्मकं काव्यम्' या नियमाप्रमाणेंही त्यांच्या कवितेंत रसाविर्भाव व्यक्त करणारीं स्थळें पुष्कळ सापडतील. शृंगाररसाचा त्यांना अत्यंत निटकारा असे. त्या रसाबद्दल स्वामी क्षणतातः—

शृंगारादि नवरसिक । त्यांमध्ये सांडावें एक ॥

स्त्रियादिकांचें कौतुक । वर्णूच नये ॥ १ ॥

लावण्य स्त्रियांचें वर्णितां । विकार बाधिजे तत्त्वतां ॥

धारिष्ठापासून श्रोता । चळे तात्काळ ॥ २ ॥

ह्मणोनि तें त्यागावें । जें वायक गा स्वभावें ॥

घेतां अंतरीं ठसावें । ध्यान स्त्रियांचं ॥ ३ ॥

दशक १४. समास ६.

अशारीतीनें त्यांनीं शृंगाराचा निषेध केला असल्यामुळे रामायणां व त्यांनीं सीतादेवींचेही वर्णन केलेले नाही !

'वीररस मात्र त्याच्या काव्यात ओतप्रोत भरला आहे; याची उदाहरणे रामायणात निकडे तिकडे सापडतात. एकनाथ, मुक्तेश्वर, रामदासादि संत व कविमंडळी ज्याकाळान उत्पन्न झाली त्याकाळच्या इतिहासाकडे जरी वर वर नजर फेंकली तरी, तो मोठा वीरश्रीचा व धामधुमीचा काळ होता, असें दिसून येईल. महाराष्ट्रात शिवाजी उत्पन्न झाला, तो एकटाच होता असें नाही तर त्याच्याच तोडीचे अनेक स्वार्थत्यागी शिवाजीच्यावेळीं उत्पन्न झालेले होते. नुसत्या दारूनें आवाज होत नाही, त्यास अग्नि व तोफ वगैरे पदार्थांची जरूर असते. हे सर्व पदार्थ एकत्र असले ह्मणजे दारूचा उपयोग होतो त्याप्रमाणें सर्व महाराष्ट्रदेश स्वदेश स्वयमर्चाच्या अभिमानानें शिवाजी-मय झालेला होता. इतकी वीरश्री देशान जी एकदम उत्पन्न झाली ती दासाच्याच प्रयत्नानें झाली. वीररसात समर्थ किती बहार करीत हें पाहणें असल्यास भीमरूपी स्तोत्रें वाचावीं. भीमत्स व हास्यरजाचीही उदाहरणे दासबोधांत सापडतात. दासबोधातील निद्रावर्णनाचा समास हें भीमत्स व हास्यरसाचें उत्कृष्ट उदाहरण आहे. तिसऱ्या दशकातील पाचव्या समासा-पैकी, वृद्धवर्णनपर ओव्या (३६ पामून ४६ पर्यंत) ही भीमत्सरसाचें

उत्कृष्ट उदाहरण होत. युद्धकांड प्रसंग ३ निसरा श्लोक १९ ते ७९ पर्यंत दहा श्लोकांत, त्रिजटनें सीतेस युद्धभूमि दाखविली, तें बहारदार वर्णनही बीभत्समरसात्मकच होय. याशिवाय दुसरीही आणखी पुष्कळ उदाहरणें देता येतील.

समर्थाचा सर्वांत मान्य व मोठा ग्रंथ झटला झणजे 'दासबोध' हा होय. ह्याचे बीस दशक असून समाप्त दोनशें आहेत. समर्थानीं या महाग्रंथाला शके १९११ च्या सुमारास आरंभ करून तो शके १९८१ त झणजे अजमास पंधरा वर्षांनीं संपविला. ऐतिहासिक दृष्ट्या या ग्रंथाची योग्यता फार मोठी आहे या ग्रंथात समर्थानीं महाराष्ट्रीय जनास केलेला उपदेश गीतेंत भगवंतानीं अर्जुनास जो उपदेश केला आहे त्याहून तत्त्वतः तरी फारसा निराळा नाही देशकाल वर्तमानानुरूप निरूपणात व दृष्टातात मात्र जमीन अस्मानचा फरक आहे. शके १९९४ झणजे इ. स. १६३२ त महाराष्ट्रात भाषा, नीति, रीति, रिवाज, धर्म वगैरे गोष्टींत फारच शोचनीय स्थित्यंतर झालें होतें. राज्यसंस्था परधर्मी म्लेंच्छाच्या हातात गेली होती व नीति व धर्म याचा बहुतेक पूर्ण उच्छेद होऊन, हिंदुसमाज अत्यंत विस्कळीत झाला होता ह्या विस्कळितपणाचें चित्र समर्थानीं कलिधर्म निरूपणात फारच मार्पिकपणानें रेखाटलेलें आहे. म्लेंच्छानीं महाराष्ट्र पादाक्रान्ते करवापासून समाजात अनन्वित प्रकार होऊं लागले होते. म्लेंच्छाचें वैभव पाहून महाराष्ट्रियास स्वतःचे आचार, विचार, शास्त्र, देव, धर्म वगैरे सर्व कुचक्रामाचें वाटूं लागलें. स्वतःचीं देवस्थानें सोडून लोक मुसलमानी पिराना भजूं लागले होते; इतकेंच नाही तर पुष्कळानीं मुसलमानी धर्मही स्वीकारिला होता. चातुर्वर्ण्य नष्ट झाले; व सर्वत्र बेबंदशाही माजली. तीर्थक्षेत्राचा धुव्वा उडाला. मूर्ति फोडल्या गेल्या, बायका भ्रष्ट केल्या. येणेंप्रमाणें नीतीचा व धर्माचा दाब नाहीसा होऊन हिंदूंच्या हातचें राज्य यवनाच्या हातीं जाऊन त्याची मगरमिठी जास्तच बसली. अशावेळीं नीति, धर्म व राज्य स्थापून परमार्थाचा मार्ग लोकांना दाखविण्याचा समर्थानीं निश्चय केला व त्या निश्चयाचेंच फळ 'दासबोध' हा होय. 'ह्यात गीतेंतल्याप्रमाणें अनीतिमान् भाऊबंदाना मारून राज्य मिळविण्यात पाप नाही, असा उपदेश केलेला नाही; तर, मुळींच अस्तंगत झालेल्या नीति धर्म व राज्य ह्या तीन संस्था कशा व का स्थापान्या ह्याचें निरूपण केलें आहे. नीति, धर्म व राज्य हीं तीन परमेश्वरांचीं झणजे परमार्थाचीं अर्थात पूर्ण स्वातंत्र्याचीं मूर्त रूपे आहेत; तेव्हा त्याची स्थापना व आश्रय करणें मुमुक्षूंना अत्यंत

अवश्यक आहे, हा दासांच्या उपदेशाचा मथेनार्थ आहे. या ग्रंथात समर्थानी वेदांतर्चे गूढ निरूपण करून व्यवहारनीति व राजनीति ही सांगितली आहे. हा ग्रंथ अत्यंत वक्तृत्वप्रचुर आहे. गच्चाळ किंवा मिळमिळीत असे एकही वाक्य यांत नाही. वक्तृत्वाचा ओव इतका अप्रतिबद्ध आहे, शब्दाची योजना इतकी समर्पक आहे, आणि विवेचनसरणी इतकी चित्तवेषक आहे की, सिद्धांतविषय गहन असूनही तो काव्याप्रमाणे आल्हादकारक वाटतो; आणि इतके असून भाषा अत्यंत साधी, सोपी व सरळ आहे. या ग्रंथांत त्यांनी संसारात राहून परमार्थ कसा साधावा हे शिकविले आहे. 'प्रथमतः ग्रंथाचे नांव सागुन, नंतर त्यांनी त्यानीच विषय व ते विषय ज्या पूर्वग्रंथाधारे प्रतिपादिले त्याची नावं व या ग्रंथाचे अधिकारी हीं सागुन, पुढे ग्रंथाचा आरंभ केला आहे. नंतर शिष्टमाप्रदायाप्रमाणे व निर्विघ्नसिद्धार्थ मंगलाचरण केले आहे. नंतर सद्गुरु व संतसज्जन यांची प्रार्थना केली आहे. नंतर सभेचे वर्णन करून परमार्थ हा प्रपंचापेक्षा श्रेष्ठ असल्यामुळे त्यांनी प्रथमतः त्याचे वर्णन दिले आहे. येथपर्यंतचा भाग शिष्टसंप्रदायानुरूप असल्यामुळे तो व्यावहारिकदृष्ट्यासुद्धा ग्राह्य आहे. तथापि स्वर्गाविषयाला-बोघाला-यानंतर सुरवात झाली आहे प्रथमतः ज्या देहाविषयी आपण अभिमान बाळगितो, त्या देहाचे महत्त्व किती आहे, हे दाखविले आहे. हे महत्त्वच ध्यानात घेऊन कदाचित् एकादा पूर्व मुलून जाईल, परंतु असे होऊं नये, याकरिता त्या देहाची वंगे सांगण्यासही समर्थ विसरले नाहीत. देहाच्यानंतर दुसरे-मी आणि नंतर माझे-जे घर (संसार) ते काय योग्यतेचे आहे हेही स्पष्ट केले आहे. ह्या दोहींची योग्यता प्रपंच व परमार्थदृष्टीने आपल्या शिष्याच्या मनाने विवेचल्यावर समर्थानी मूर्खीची लक्षणे त्यागार्थ सांगितली आहेत. त्यापैकी बहुतेक लक्षणे संसारव्यवहार करणाऱ्या पुरुषांनेच व्यवहार करण्यासारखी आहेत. मुमुक्षुला त्यांचा फारमा उपयोग नाही; कारण त्यात सगळा व्यवहार भरलेला आहे. त्यानंतर कुविद्येची लक्षणे आहेत, तीही मूर्खीच्या लक्षणांचाच अनुवाद आहे, असे छोटले तरी चालेल. त्यानंतर भक्तिलक्षणे सांगतानाही व्यवहाराचाच उपदेश केला आहे सत्त्व, रज आणि तम असा त्रिगुणाचा क्रम सोडून समर्थानी प्रथमतः रजोगुणाचे वर्णन केले आहे. वास्तविक पाहिले तर उतरत्या अथवा चढत्या क्रमाने तम किंवा सत्त्व याचे वर्णन प्रथम केले पाहिजे होते; परंतु तो क्रम येथे सोडिला आहे. याचे कारण असे आहे की, इहलोकी वास आणि सुखादिभोग, ज्याचा आस्वासाप्रापंचिक

लोकांस नेहमी सहवास असे आणखी इतर प्रकार यांचा रजोगुणामध्ये अंतर्भाव होतो फलाशा धरून कर्म करणे किंवा पूर्वकर्मफलाचा उपभोग घेणे हे रजोगुणांचेच कार्य होय. ते आह्या संसारीकलोकांना उपभोगावे लागत असल्यामुळे त्यांचे निरूपण समर्थांनी प्रथमतः केले आहे. नंतर तमोगुण व सत्वगुण यांचे अनुक्रमाने निरूपण केले आहे. मागे कुविद्येची लक्षणे सांगितली, तशीच आता सुविद्येची लक्षणे सांगितली. त्यातही व्यवहारीक पुरुषाला उपदेश आहेच. येथपर्यंत केलेल्या बोधांत दासांनी सिंहावलोकन करून संक्षेपाने पुढे जो काय उपदेश करावयाचा त्याची मर्यादा तयार करून घेतली. नंतर तिसऱ्या दशकाचे प्रारंभापासून एका पुरुषाचे गर्भवासापासून मरेपर्यंतचे चरित्र समग्र दिले आहे. त्यानंतर नवविधाभक्तीचे निरूपण केले आहे; तेही संसारी पुरुषांनीच विचार करण्यासारखे आहे. यानंतर उत्तरार्धाचा प्रारंभ होतो. सूक्ष्मपणे पाहिले असता संसारी पुरुषाला ज्ञान जेणेकरून प्राप्त होईल, अशाचप्रकारचे निरूपण यात सापडेल. अशी स्थले ग्रंथात जागजागी आहेत, लक्ष्यपूर्वक वाचणारास ती सहज सांपडतील. येथपर्यंत विषयमर्यादा ठरविलेली असल्यामुळे विषयक्रम बरोबर आहे; परंतु उत्तरार्धातील विषयाची मादणी तशी क्रमाने केलेली नाही.

समर्थांनी आपला उद्दिष्ट हेतु साधण्याकरिता जे बहुविध उपाय योजिले त्यांपैकीच 'मनाचे श्लोक' हा एक होय. या श्लोकाची रचना फारशी करिमाच्या वृत्ताप्रमाणे केली आहे. 'त्याच्या वेळीं मुसलमानी पीर व त्याचे तक्रिये महाराष्ट्राच्या लहानशा खेड्यातूनही अति झाले होते; आणि अज्ञ सामान्य जनसमूह या पीराच्या, त्याच्या तक्रियाच्या व फकिराच्या मायावी कचाटीत इतका सापडला होता की, समर्थांना व शिवाजी महाराजांना त्याला मुक्त करण्यास नानाप्रकारचे लहानथोर उपाय योजावे लागले हे आरंभी सांगितलेच आहे. त्यापैकीच फकीरी सवालाच्या अनुकरणाने सुचलेला हा वृत्तरचनेचा लहानसा परंतु मोठा गुणकारी उपाय होता. रामदासीश्लोक व फकीरी सवाल एकाचवेळीं ऐकून गावोगावच्या मामींकलोकाना पाच्छाईधर्माची परीक्षा करण्यास केवढी सवड झाली असेल हे सांगायचास नकोच.' पुनः आणखी हे श्लोक अत्यंत सुबोध व नीतिपर आहेत, इतकेच नव्हे, तर ते अशिक्षित मनुष्याला ही चटका लावण्याजोगे हृदयंगम आहेत; आणि झणूनच ते वाचणारास वाचावेसे वाटतात. खालील ही पांच सहा चरण जरी वाचून पाहिले तरी देखील वरील विधानाची सत्यता कळून येईल.

‘जगीं सर्वसूखी असा कोण आहे । विचारी मना तूंचि शोधून पाहे ॥
 ‘समर्थाच्या सेवकां वक्तू पाहे । असा सर्व भ्रमंढळीं कोण आहे? ॥
 , सदा सर्वदा देव सन्नीध आहे । कृपाळूपणें अल्पचारिष्ट पाहें ॥’
 ‘असे हो ज्या अंतरीं भाव जैसा । वसे हो त्या अंतरीं देव तैसा’
 ‘भवाच्या भयें काय भीतोसि लंडी । धरी रे मना धैर्य, कामासि सांडी’
 ‘धरी रे मना संगती सज्जनाची । जणें वृत्ति हे पालटे दुर्जनांची’

‘अशा प्रकारें त्रिकालाबाधित सत्य विचार या श्लोकात पदोपदी आढळून येतात. हे श्लोक पाठकरण्याजोगे आहेत.

जनस्वभाव—गोसावी किंवा स्फुटसमासी ह्यगून समर्थाचा आणखी एक ७० सत्तर ओव्याचा लहानसा ग्रंथ आहे. यात त्यानीं सगुगभक्ति न करिता व कर्तव्यकर्माकडे लक्ष न देता विरक्तीचें सोंग दाखविणाऱ्या भोंदूंची चांगली कानउघाडणी केली आहे. आपण साधु आहो हें दाखविण्यासाठीं लोक काय काय दोंगें करितात, ते सर्व प्रकार एकसमयावच्छेदेंकरून या लहानशा प्रकरणात पाहण्यात येतील.—

हरपलें सांपडून घावें । चोरटे तत्काळ धरावे ॥
 थोडें अन्न पुरवावें । बहुत जनांसीं ॥ १ ॥
 ऐसें वर्तणें लोकीं । यणें सार्थक नव्हे कीं ॥
 अध्यात्मविद्या विवेकीं । जाणिजे तें ॥ २ ॥

या प्रकरणावरून अद्भुतचमत्कार दाखवून लोकांचें मन आपणाकडे वेधून घेणें समर्थास इष्ट नव्हतें असें क्षणता येईल. समर्थाची अद्भुतचमत्कार परिपूर्ण चरित्रें अंधभक्तीनें वाचताना वाचकांनीं ही गोष्ट अवश्य ध्यानात ठेवावी.

समर्थाची थोर थोर महाराष्ट्र रुग्णींनीं मोठी प्रशंसा केली आहे. उदाहरणार्थ—

‘श्रीराम उपासक निर्मळ । जो भजन सरोवरींचा मराळ ॥
 तो रामदास महाराज केवळ । भक्ति प्रवळवी जना ॥ १ ॥’

श्रीधर.

‘श्रीरामदास मेघचि करितो हा दास मोरसा नाच ॥
 श्रीरामाच्या जैसा मारुतिपादास मोर सानाच ॥ १ ॥’

मोरोपंत.

‘बोध-राज रामदासांनीं । गीतीं आळविला कैवल्यदानी ॥
 तैसीं मार्गी प्रसाद-बोलणीं । वरद-वाणी नसे कीं ॥ १ ॥’

महिपति.

‘सद्गुरु श्रीरामदासाचें भूषण । तेथें घाली मन चळों नको ॥ १ ॥’
 ‘आत्मारामीं मन ठेवूनीया पाहे । रामदासीं पाहे आपणे या ॥ १ ॥’
 ‘रामदास स्वामी सोयरा सज्जन । यासीं तूं नमन अर्पी बापा ॥ १ ॥’
 ‘मारुतीअवतार स्वामी प्रटकला । उपदेश केला तुजलागीं ॥ १ ॥’
 तुळाराम.

असो. येथपर्यंत श्री समर्थ रामदासस्वामी त्याची अपूर्व कृत्ये व त्यांची मनोहर कविता याबद्दल जेवढें सांगता आलें तेवढें सांगितलें. आता त्याच्या ब्रह्मीभूत आत्म्यास एकवार पंताच्याच आर्येनें प्रेमपुरःसर वंदन करून हा विस्तृत झालेला लेख संपवितों.

‘द्विज ‘सावधान’ ऐसें सर्वत्र विवाह मंगलीं झणती ॥
 तें एक रामदासें आयकिलें त्या असो सदा प्रणती ॥ १ ॥’

‘समर्थांच्या कवितेंतील कांहीं वेंचे.’

समर्थांनी ईश्वराविषयीं यथार्थ वर्णन केलें आहे:—

अभंग.

कर्ता एक देव । तेणें केलें सर्व । तयापाशीं गर्व । कामानये ॥ १ ॥
 देह तें देवाचें । वित्तकुबेराचें । तेंथें या जिवाचें । काय आहे ॥ २ ॥
 देता देववीता । नेता नेववीता । कर्ता करवीता देव ऐसा ॥ ३ ॥
 निमित्ताचा धनी । केला असे प्राणी ॥ पादाता निर्वाणी देव एक ॥ ४ ॥
 लक्ष्मी ह्म देवाची । सर्व सत्ता त्याची । त्या विण जीवाची ॥ ऊर्ध्वा नाही ॥ ५ ॥
 ऐसा कोण आहे । मृकियाचा जाण । कळे ओळखण । न सांगतां ॥ ६ ॥
 न सांगतां जाणे । अंतरींचा हेत । पुरवी मनोरथ । सर्वकांहीं ॥ ७ ॥
 सर्व कांहीं जाणें । चतुराचा राणा । धन्य नारायणा । लीला तुझी ॥ ८ ॥

आतां कोठें धरूं भाव । बहुसाल झाले देव ॥ १ ॥

मुख्य पूजा पारंपार । एकाहूनि एक थोर ॥ २ ॥

माझे कुळीचीं दैवतें । सांगोजातां असंख्यातें ॥ ३ ॥

रामदासा देव एक । येर सर्वही मायिक ॥ ४ ॥

वरील अभंगावरून एक देव मानण्याविषयीं रामदासाचा कटाक्ष दिसतो.

ऐसें कैसें रे सोंवळें । शिवतां होतसे ओंवळें ॥ १ ॥

स्नान संध्या टिळे पाळा । पोटीं क्रोधाचा उमाळा ॥ २ ॥
 नित्य दंडीतोसी देह । पी फिटेना संदेह ॥ ३ ॥
 नित्य नेम खटाटोप । मनीं विषयाचा जप ॥ ४ ॥
 बाह्य केली झळफळ । देह बुद्धीचा विटाळ ॥ ५ ॥
 रामदास दृढभाव । तयावीण सर्व वाव ॥ ६ ॥
 देह विटाळाचा गोळा । कैसा होतोसी सोंवळा ॥ १ ॥
 तुज कळना विचारू । ऐसी यासी काय करूं ॥ २ ॥

धांवा.

धांव रे रामराया । किति अंत पाहाशी ॥ धांव रे० ॥ धृ० ॥ प्राणांत
 मांडिलासे । नय करुणा कसी पाहीन धणीवरी । चरण झाडीन
 केशी । नयन शिणले बा । आतां केधवां येशी ॥ धांवरे० ॥ १ ॥
 भीषण अहंकारें । अर्गी भग्ला ताठा । विषय कर्दमांत । लाज नाही
 लोळतां । चिळस उपजली । ऐमें झाले बा आतां । धांव रे राम-
 राया ॥ २ ॥ मारुनीस्त्रंभभागी । शीघ्र बैसोनि यावें । राघवें वैद्य-
 राजें । कृपा औपथ घावे । दयेचें पद्मदस्त माझे शिगीं ठेवावें । धांव
 रे राम० ॥ ३ ॥ या भवीं रामदास । थोर पावतो व्यथा । कौतुक
 पाहातोसी । काय जानकी कांता । दयाळा दीनबंधु । भक्तवत्सला
 आतां । धांव रे रामराया ॥ ४ ॥

हा धावा इतका प्रेमळ आहे की, तो तापत्रयांनीं व्यथित झालेल्या
 मनाला विनावा दिल्याशिवाय राहणार नाही.

श्रेष्ठ परधामास गेले त्यावेळीं त्याच्या मुलास समर्थानीं पाठविजेळें
 उपदेशपर पत्र.—

श्लोक

बरे सत्य बोला यथानध्य चाला । बहु मानिती लोक येणें तुझाला ॥
 घरा बुद्धि पांटीं विवेकी मुलें हो । बरा गुण तो अंतगमाजि राहो
 ॥ १ ॥ सदा दांत घासांनि तोंडा धुवाव । कळाहीन तें नृद्रमूर्खीं
 नसावें ॥ सदा सर्वदा यत्न सोढूं नयेरे । बहूसाल हा खेळ कामा
 नयेरे ॥ २ ॥ दिसामाजि कांही तरी तें लिहावें । प्रसंगीं अखंडीत
 बाचीत जावें ॥ गुण श्रेष्ठ ऊपास्य त्याचें करावें । बरे बोलणें सत्य
 जीवीं धावें ॥ ३ ॥ बहु खेळ खोटा सदास्य खोटा । समस्तांसि
 भांडेलचि तो करंटा ॥ बहूतां जनांलागीं जीवीं भजावें । भल्या

संगती न्याय तेथें भजावें ॥ ४ ॥ दिशोची सदा न्याय सोडूं नये रे ।
 कदाचीत् अन्याय होतां धका रे ॥ जनीं सांडितां न्याय रे दुःख
 होतें । महासूख तेंही अकस्मात जातें ॥ ५ ॥ प्रचीतीविणें बोलणें
 व्यर्थ वायां । विवेकेविणें सर्व ही दंभ जायां ॥ बहू सज्जला नेटका
 साज केला । विचाराविणें सर्वही व्यर्थ गेला ॥ ६ ॥ वरी चांगला
 अंतरीं गोड नाही । तया मानवाचें जिणें व्यर्थ पाही ॥ वरी चांगला
 अंतरीं गोड आहे । तयालागीं कोणीतरी शोधिताहे ॥ ७ ॥ सदा
 अंतरीं गोड तें सांडवेना । कदा अंतरी ओखटे देखवेना ॥ ह्मणुनी
 बग गूण आधी धरावा । महा घोर ससार हा नीरसावा ॥ ८ ॥
 भलारे भला बोलती तें करावें । बहूतां जनांचें मुखें येश घ्यावे ॥
 परी शेवटीं सर्व सोडुनि द्यावें । मरावें परी कीर्तिरूपी उरावे ॥ ९ ॥
 बरा ओखश सर्व ससार झाला । अकस्मात येईल रे काल घाला ॥
 ह्मणोनी भले संगतीं सत्य चाला । जनीं दास तो बोधिताहे
 मुलांला ॥ १० ॥

समर्थीची कविता इतकी रसाळ आहे की, तिच्यातील वेंचे काढण्याचें
 काम खरोखरीच फार कठीण आहे. जी जी कविता वाचावी ती ती उतरा-
 वीशीच वाटते; कारण ती सर्वच चांगली आहे; आणखी चांगल्यातून
 चांगलें तें काय निवडावयाचें ? तरी पण स्थळाच्या मानानें पाहता काढिल्लें
 हेंच पुष्कळ झालें, कारण मागें चरित्रातही बरेच वेंचे घेतले आहेत. या
 चरित्रात समर्थीची एक दोन पत्रे घेतली आहेत. त्याचा पत्रव्यवहार मोठा
 असावा असा अजमास आहे, परंतु तो सर्व मिळणें दुरापास्त आहे; कारण
 त्यांचा संचार व परंपरा अत्यंत वितृत आहे. त्याचें प्रत्येक पत्र दासबो-
 धाच्या तोडीचें आहे. त्यातील उपदेश बिनमोल आहे. लहान मुलांस
 लिहिलेल्या पत्राचा जो नमुना वर दिला आहे त्याची किंमत कोण करील ?
 वाचकास आमची अशी विनंति आहे की, त्यानीं हें पत्र आपल्या मुला-
 बाळाकडून मुखपाठ करून घ्यावें. समर्थीचीं उपदेशपर पत्रे ज्याच्या
 संग्रहीं असतील त्यानीं त्यानीं तीं अवश्य प्रसिद्ध करावी; व तसें केल्यास
 त्याचे महाराष्ट्रियावर अनंत उपकार होतील.

 * भाग पहिला *
 * समाप्त. *
 * *****

